

ہر جاندار موت کا منہ چکھے گا — اقران

اکامیت

موت سے پہلے، موت کے وقت اور موت کے بعد کے ذروری سائل

تأثیر

حضرت مولانا ذاکر محمد عبد الحجی صاحب عارفی رحمۃ اللہ علیہ
غیاث الدین حبیب احمد حضرت بزرگ محدث اشرف علی تھانوی رحمۃ اللہ علیہ

IAI

33 - حقیقتی
اردو یا زار لالہ اور

مکتبہ مکالمہ حسینیہ

ناشر

بِسْمِ اللّٰهِ الرَّحْمٰنِ الرَّحِيْمِ
كُلُّ نَفْسٍ ذَآتَهُ الْمَوْتُ
ہر جاندار موت کا مزرو پھنسے گا۔ (القرآن)

اَحْکَامِ مِيت

اس کتاب میں سلمان کے آخری لمحاتِ زندگی سے لے کر عالم بزرخ تک تمام رحل سے متعلق احادیثِ نبویہ اور فقیہی مسائل نہایت تفصیل و تحقیق سے جمع کئے گئے ہیں

تألیف

حضرت ڈاکٹر محمد عبدالحکیم صاحب عارفی رحمۃ اللہ علیہ
خلیفہ مجاز حکیم الامم حضرت مولانا اشرف علی صاحب تھانوی

تُر تیپ

بَابِ أَوَّل ص: ۷۱

مرض، علاج اور عیادت کے متعلق احادیث اور دعا میں۔

بَابِ دَوْم ص: ۲۵

ززع کی حالت، موت کے وقت میت کے ساتھ معاملہ، متعلقہ مسائل اور تجویز و تکفین کے سامان کی مکمل فہرست

بَابِ سَوْم ص: ۳۹

غسل، کفن اور جنازہ لے جانے کے مفصل احکام

بَابِ چَهَارَم ص: ۶۰

دن، زیارت قبور، سوگ، تعزیت، پسمندگان کو کھانا بھیجنے اور ایصال ثواب کے مفصل احکام

بَابِ خَمْس ص: ۹۳

شہید کے احکام اور مختلف قسم کے حادثات میں ہلاک شدگان اور متفرق اعضاء بدن کے غسل و کفن اور نمازِ جنازہ کے مسائل

بَابِ شَشْم ص: ۱۱۵

موت کی عذت کے نہایت ضروری مفصل احکام اور غلط رسماں کا بیان

بَابِ هَفْتَم ص: ۱۳۲

میت کا ترکہ اور اس کی تقسیم، ترکہ سے تجویز و تکفین کے مصارف، قرضوں کی ادائیگی، جائز وصیتوں کی تعییل، مرض الموت کی تشریح اور اس کے خاص احکام، وصی کا بیان، وارثوں پر میراث کی تقسیم اور ترکہ کے متعلق کوتا ہیاں۔

بَابِ هَشْتَم ص: ۷۹

بدعات اور غلط رسماں

بَابِ نَسْم ص: ۲۲۲

موت کے بعد مومن کے حالات

فہرست مضمون

عنوان	صفحہ نمبر	عنوان	صفحہ نمبر
پیش لفظ	25	جب موت کے آثار ظاہر ہونے لگیں	۱۵
باب اول		سکرات الموت	۱۷
مرض، علاج اور عبادت کے متعلق	۱۷	جو شخص حالتِ احرام میں فوت ہو جائے اس کی تجهیز و تکفین	۲۹
ہر مرض کی دوا ہے	۱۷	جو شخص بھری جہاز میں فوت ہو جائے	۲۹
علاج کا اہتمام اور اس میں احتیاط	۱۷	غسل و کفن و غیرہ میں	۲۹
موت کی یاد اور اس کا شوق	۱۸	کافر کے ساتھ معاملہ	۳۱
موت کی تمنا اور دعا کرنے کی ممانعت	۱۸	میت پر نوحہ و ماتم نہیں کرنا چاہئے	۳۱
بیماری میں زمانہ تند رستی	۱۹	میت کے لئے آنسو بہانا جائز ہے	۳۱
کے اعمال کا ثواب	۱۹	میت کا بوسہ لینا	۳۱
تکلیف و جهاد فوج درجات	۱۹	تجهیز و تکفین میں جلدی	۳۱
حالاتِ مرض کی دعا	۱۹	تجهیز و تکفین کے مصارف	۳۳
مریضوں کی عبادت اور اس کے فضائل	۲۰	کس کے ذمہ ہیں؟	۳۳
تسلی اور ہمدردی	۲۱	تجهیز و تکفین کے سامان کی مکمل فہرست	۳۵
مریض پر زم اور اس	۲۲	غسل کا سامان	۳۵
کے لئے دعاء صحت	۲۲	کفن کا سامان	۳۶
باب دوم	۲۵	جنائزہ کا سامان	۳۷
نزع کی حالات، موت کے وقت میت	۲۵	باب سوم	۳۹
کے ساتھ معاملہ اور تجهیز و تکفین کا سامان	۲۵	غسل اور کفن کے مسائل	۳۹

۵۷	جنازہ لے جانے کا مسنون طریقہ	۳۹	میت کو نہلانے اور کفنا نے کا ثواب
۴۰	باب چہارم نمازِ جنازہ، دفن، قبر، زیارت قبور، سوگ، تعزیت، پسمندگان کو کھانا بھیجننا اور ایصالِ ثواب کے مفصل احکام	۴۰ ۴۱ ۴۲ ۴۳ ۴۴ ۴۵ ۴۶ ۴۷ ۴۸ ۴۹ ۵۰ ۵۱ ۵۲ ۵۳ ۵۴ ۵۵ ۵۶	میت کو کون نہلائے ؟ غسل دینے والوں کے لئے چند ہدایات میت کو غسل دینے کا مفصل طریقہ میت کو نہلانے کے بعد خود غسل کرنا میت کو غسل اور کفن دینے کی فضیلت کفن کا بیان مرد کا کفن عورت کا کفن بچوں کا کفن کفن کی پیمائش اور تیاری کا طریقہ مستورات کا کفن کفن کے متعلقات زادہ کپڑے کفنا نے کا بیان مرد کو کفنا نے کا طریقہ عورت کو کفنا نے کا طریقہ تجهیز و تکفین سے بچا ہوا سامان جنازہ اٹھانے کا بیان

عنوان	صفحہ نمبر	عنوان	صفحہ نمبر
دفن کے بعد کی دُعا	۸۲	نمازِ جنازہ میں تین چیزیں مسنون ہیں	۷۶
قبر پر کتبہ وغیرہ لگانا	۸۲	نمازِ جنازہ کا طریقہ	۷۷
قبر پر عمارت بنانا منوع ہے	۸۳	وہ چیزیں جن سے نمازِ جنازہ فاسد ہو جاتی ہے	۷۸
قبر پر چلنے اور بیٹھنے کی ممانعت	۸۳	مسجد اور وہ مقامات جن میں نمازِ جنازہ مکروہ ہے	۷۹
وہ کام جو خلافِ سنت ہیں	۸۳	اگر بیک وقت کئی جنازے جمع ہو جائیں؟	۸۰
قبر بیٹھ جائے تو دوبارہ مٹی ڈالنا	۸۳	جنازہ کی نماز میں مسبوق اور لاحق کے احکام	۸۱
موت پر صبر اور اس کا اجر و ثواب	۸۳	جنازہ کی نماز میں امامت کا مستحق نمازِ جنازہ غائبانہ	۸۲
میت کا سوگ منانا	۸۳	جنازہ میں کثرتِ تعداد کی برکت اور اہمیت	۸۳
میت اور پسمندگان کے ساتھ حسنِ سلوک	۸۴	دفن کا بیان	۸۴
پسمندگان سے تعزیت	۸۵	قبر کی نوعیت	۸۵
حضور اکرم صلی اللہ علیہ وسلم کا مکتوب تعزیت معاذ بن جبل کے بیٹے کی وفات پر اہلِ میت کے لئے کھانا	۸۵	لغش کو ایک شہر سے دوسرے شہر لے جانا	۸۶
بھیجننا مستحب ہے	۸۶	قبر میں آثارنا	۸۷
اہلِ میت کی طرف سے	۸۷	دفن کے متفرق مسائل	۸۸
دعوتِ طعام بدعت ہے	۸۷	توفیق کے بعد	۸۹
زیارتِ قبور	۸۸		
عورتوں کا قبرستان جانا	۸۹		
ایصالِ ثواب کا مسنون طریقہ	۹۰		
فرضِ عبادت کا ایصالِ ثواب	۹۱		

صفحہ نمبر	عنوان	صفحہ نمبر	عنوان
۱۰۳	۲:- حمل میں کچھ اعضاء بن گئے ہوں	۹۱	کسی عبادت کا ثواب
۱۰۳	۳:- مردہ بچہ پیدا ہونے کا حکم	۹۱	کئی اشخاص کو پہنچانا
۱۰۳	۴:- پیدائش کے شروع	۹۱	ایصال ثواب کا حدیث سے ثبوت
۱۰۳	۵:- بچہ زندہ تھا پھر مر گیا	۹۳	باب پنجم
۱۰۳	۶:- بدن کا اکثر حصہ	۹۳	شہید کے احکام اور مختلف قسم
۱۰۵	۷:- نکلنے تک بچہ زندہ تھا	۹۳	کے حادثات میں ہلاک
۱۰۵	۸:- مردہ عورت کے پیٹ	۹۳	شدگان اور متفرق اعضاء
۱۰۵	۹:- میں بچہ زندہ ہو تو کیا حکم ہے؟	۹۳	بدن کے غسل و کفن اور نماز
۱۰۵	۱۰:- جو شخص پانی میں	۹۳	جنازہ کے مسائل
۱۰۶	۱۱:- ڈوب کر مر گیا ہوا	۹۳	شہید کے احکام
۱۰۶	۱۲:- جو لاش پھول گئی ہو	۹۳	شہید کی دو قسمیں
۱۰۶	۱۳:- جس لاش میں	۹۳	شہید کی پہلی قسم
۱۰۶	۱۴:- بدبو پیدا ہو گئی ہوا	۹۷	اس قسم کے احکام
۱۰۶	۱۵:- جو لاش پھٹ گئی ہوا	۹۸	شہید کی دوسری قسم
۱۰۶	۱۶:- صرف ہڈیوں	۹۹	اس قسم میں مندرجہ
۱۰۷	۱۷:- کا ڈھانچہ برآمد ہوا	۹۹	ذیل مسلمان داخل ہیں
۱۰۷	۱۸:- جو شخص جل کر مر گیا ہوا	۱۰۳	مختلف حادثات میں ہلاک شدگان
۱۰۷	۱۹:- جل کر کوکہ ہو جانے کا حکم	۱۰۳	اور متفرق اعضاء بدن کے غسل و
۱۰۸	۲۰:- ڈب کر یا گر کر	۱۰۳	کفن اور نماز جنازہ کے مسائل
۱۰۸	۲۱:- مرنے والے کا حکم	۱۰۳	اسقط حمل کے مسائل
۱۰۸	۲۲:- عام حادثات کا	۱۰۳	۲:- حمل میں صرف
۱۰۸	۲۳:- شکار ہونے والوں کا حکم	۱۰۳	گوشت کا نکڑا گرے

صفحہ نمبر

عنوان

صفحہ نمبر

عنوان

۱۲۷	شوہر کے انتقال پر بیوہ کی چوریاں توڑنا ।	۱۱۳	سالم لاش برآمد ہوا قبر سے صحیح ।
۱۲۶	عدت میں کوتاہیاں اور غلط رسمیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۲	زندگی میں جسم سے علیحدہ ہو جانے والے اعضاء کا حکم ।
۱۲۵	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۲	باقی اعضاء ملے دن کے بعد ।
۱۲۴	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۲	مکرے دستیاب ہوئے کسی لاش کے ।
۱۲۳	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۳	دن کے بعد باقی اعضاء ملے کسی لاش کے ।
۱۲۲	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۲	باقی اعضاء ملے کسی لاش کے ।
۱۲۱	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۲	جنازہ کے بغیر ہی دفن کر دیا گیا جنازہ کو غسل یا نماز ।
۱۲۰	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۰	مسلمان ہونا معلوم نہ ہو مسلمان ہونا معلوم نہ ہو جس میت کا ।
۱۱۹	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۱۰	جس میت کو غسل یا نماز حالتِ حمل میں مر جائے ।
۱۱۸	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۰۸	کسی مسلمان کی کافر بیوی کی لاشیں خلط ملط ہو جائیں اور پہچانی نہ جاسکیں ।
۱۱۷	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۰۸	زمانہ عدت میں عورت کا نام نفقة حامله کی عدت اور استقالہ حمل ।
۱۱۶	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۰۸	مطہر سے نہ نکالی جاسکے لے کر جو لاش سمندر وغیرہ میں لاپتہ ہو جائے ।
۱۱۵	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۰۸	موت کی عدت باب ششم ।
۱۱۴	عدت میں دوسرے گھر مختل ہونا آپس کی تاچاقی عذر نہیں شوہر کے انتقال کے وقت عورت سفر میں ہو تو عدت کہاں گزارے؟ ।	۱۰۸	۱۶:- جو لاش کنویں یا ۱۷:- جو لاش سمندر ۱۸:- مسلمانوں اور کافروں کی لاشیں خلط ملط ہو جائیں ۱۹:- کسی مسلمان کی کافر بیوی ۲۰:- جس میت کا مسلمان ہونا معلوم نہ ہو ۲۱:- جس میت کو غسل یا نماز جنازہ کے بغیر ہی دفن کر دیا گیا ۲۲:- خودکشی کرنے والے کا حکم ۲۳:- کسی لاش کے مکرے دستیاب ہوئے ۲۴:- دفن کے بعد باقی اعضاء ملے کسی لاش کے ।

عنوان صفحہ نمبر	عنوان صفحہ نمبر
۱۳۸ ۱۔ تجھیز و تنفس کے مصارف	عدت میں گھر سے } بلاعذر شرعی نکلنا }
۱۳۹ ۲۔ قرضوں کی ادائیگی	۱۲۷
۱۴۰ اللہ تعالیٰ کے قرضوں کی ادائیگی	۱۲۷ عدت میں نکلنے سے عدت لٹھنا
۱۴۱ خلاصہ	عدت میں زیب و زینت } کی اشیاء استعمال کرنا }
۱۴۲ ۳۔ جائز و صیتوں کی قیمت	۱۲۸ عدت میں نکاح یا منگنی کرنا
۱۴۳ صحیح اور باطل و صیتوں	عدت میں احتیاطاً کچھ دن بڑھانا
۱۴۴ و صیتوں کی قیمت کا طریقہ	عدت میں احتیاطاً کچھ دن بڑھانا
۱۴۵ ایک سے زیادہ } و صیتوں میں ترتیب }	عدت سے نکالنے کے } لئے عورتوں کا اجتماع }
۱۴۶ مسکل فدیہ نماز و روزہ } وغیرہ اور ان کی مقدار }	عدت کے بعد بیوہ } کے نکاح کو عیب سمجھنا }
۱۴۷ ناجائز و صیتوں کی چند مثالیں	باب ہفتہم
۱۴۸ وصیت کر جانے کی }	ترکہ اور اس کی تقسیم
۱۴۹ تاکید اور متعلقہ ہدایات	۱۳۲
۱۵۰ وصیت نامہ	۱۳۳
۱۵۱ مرض الموت میں تحفہ یا صدقہ }	۱۳۳ وہ چیزیں جو ترکہ میں داخل نہیں
۱۵۲ دینا بھی بحکم وصیت ہے }	۱۳۴ موت کے بعد وصول ہونے والی }
۱۵۳ مرض الموت کب سے شمار ہو گا؟	۱۳۵ پشن بھی ترکہ میں داخل نہیں }
۱۵۴ جس خطرناک حالت میں }	۱۳۶ میت کی بعض املاک بھی }
۱۵۵ موت کا گمان غالب ہوا	۱۳۶ ترکہ میں داخل نہیں ہوتیں }
۱۵۶ وصی یعنی وصیت کا وکیل اور نائب	۱۳۷ جو چیز زندگی میں کسی کے لئے خاص }
۱۵۷ ۲۔ وارثوں پر میراث کی تقسیم	۱۳۷ کردی ہو وہ ترکہ میں داخل ہے }

عنوان	صفحہ نمبر	عنوان	صفحہ نمبر
بہنوں سے حصہ میراث معاف کرالینا	۱۷۲	کئی رشتہ دار ایک حادثہ میں	۱۶۵
بیوہ کو نکاح علیٰ کرنے پر میراث سے محروم کرنا	۱۷۳	ہلاک ہو گئے تو اس کا حکم	۱۶۵
بیوہ کو ذوسرے قبیلہ سے ہونے کی بناء پر محروم کرنا	۱۷۴	شوہر عدالت طلاق میں	۱۶۵
بیوہ کا نا حق تمام تر کہ پر قبضہ کرنا	۱۷۵	مرجائے تو عورت وارث ہو گی یا نہیں؟	۱۶۵
ترکہ میں سے چوری کرنا	۱۷۶	مفقود (گم شدہ)	۱۶۶
ڈہن میکے یا سرال میں	۱۷۷	وارث کا حصہ میراث کوئی وارث بطنِ مادر میں ہو تو	۱۶۶
مرجائے تو اس کے جیزیر کا حکم	۱۷۸	تقسیم میراث موقوف رہے گی	۱۶۶
بھیثت متولی ترکہ پر قبضہ کرنا	۱۷۹	ترکہ کے متعلق کوتاہیاں	۱۶۷
مرنے سے پہلے بندوں کے حقوق	۱۷۹	میت کا قرض ادا نہ کرنا	۱۶۷
کی معافی علائی ضروری ہے	۱۷۹	جاائز وصیت پوری نہ کرنا	۱۶۷
بندوں کے غیر مالی حقوق	۱۸۰	بلا وصیت نماز روزہ کا فدیہ	۱۶۷
بندوں کے غیر مالی حقوق	۱۸۱	مشترک ترکہ سے دینا	۱۶۸
نمایاں روزوں کے فدیہ کی پرواہ کرنا	۱۸۲	نمایاں روزوں کے فدیہ کی ادائیگی کے	۱۶۹
بدعات اور غلط رسیم	۱۸۲	لئے "حیله اسقاط"	۱۶۹
بدعت کیا ہے؟	۱۸۳	کسی خاص شخص سے نماز پڑھوانے	۱۷۰
بدعت کے ناجائز و منوع ہونے کی وجہ	۱۸۴	یا خاص جگہ دفن کرنے کی وصیت	۱۷۰
دین میں کوئی بدعت نکالنا رسول اللہ پر خیانت کی تہمت لگانا ہے	۱۸۵	میراث تقسیم نہ کرنا	۱۷۱
ترکہ پر قبضہ کر کے تجارت کرنا	۱۸۶	لڑکیوں کو میراث نہ دینا ظلم ہے	۱۷۲

صفحہ نمبر	عنوان
۲۰۲	بدعت نکالنا یہ دعویٰ کرنا ہے کہ دین عہدِ رسالت
۲۰۳	نزع میں نامحرم مرد کو دیکھنا میں مکمل نہیں ہوا تھا
۲۰۴	نزع کی حالت میں بدعت تحریفِ دین کا راستہ ہے
۲۰۵	موت کے وقت مہر معاف کرانا بدعت کی نہیں
۲۰۶	موت کے بعد کی رسائیں قرآن و حدیث میں
۲۰۷	انطہارِ غم میں گناہوں کا ارتکاب موت سے پہلے کی
۲۰۸	پوسٹ مارٹم رسائیں اور کوتاہیاں
۲۰۹	تجھیز و تغییر اور تدفین میں تاخیر نماز کی پابندی نہ کرنا
۲۱۰	میت کو سلا ہوا نماز کے فرائض و
۲۱۱	پائچاہا اور ٹوپی پہنانا واجبات میں کوتاہی کرنا
۲۱۲	میت کے کفن سے عذرِ شرعی کے باوجود تیتم نہ کرنا
۲۱۳	بچا کر امام کا مصلی بنانا بلا ضرورت مریض کا ستر دیکھنا
۲۱۴	میت کے سینہ اور کفن پر کلمہ نپاک اور حرام دوا استعمال کرنا
۲۱۵	لکھنا اور شجرہ و عہد نامہ رکھنا ذُعا کی طرف توجہ نہ دینا
۲۱۶	میت کو کفن میں عمارہ دینا ذُعا کا غلط طریقہ
۲۱۷	میت کے سرمه لگانا اور لکھنی کرنا صدقة کے متعلق کوتاہیاں
۲۱۸	کفانا نے کے بعد امام وصیت خلافِ شرع کرنا
۲۱۹	کا خط میت کو دینا عین وقت موت کی رسائیں
۲۲۰	نمازِ جنازہ سے پہلے اور رونا، پیٹنا اور گریبان پھاڑنا
۲۲۱	بعد اجتماعی ذُعا کرنا بیوی بچوں کو سامنے کرنا
۲۲۲	جنازہ یا قبر پر پھولوں کی چادر ڈالنا بدفائل سے یستق نہ پڑھنا

صفحہ نمبر	عنوان	صفحہ نمبر	عنوان
۲۱۵	قبر کو پختہ بنانا	۲۱۰	جنازہ ایک شہر سے
۲۱۵	قبر پر قبہ اور کٹھرا بنانا	۲۱۰	دوسرے شہر منتقل کرنا
۲۱۵	قبر پر چراغ جلانا	۲۱۰	غائبانہ نماز جنازہ ادا کرنا
۲۱۵	ایصالِ ثواب کے لئے ختم کے اجتماعات	۲۱۰	نمازِ جنازہ مکرر پڑھنا
۲۱۶	اہلِ میت کی طرف سے دعوتِ طعام	۲۱۱	نمازِ جنازہ کے فونُوشائع کرنا
۲۱۷	میت کے کپڑے، جوڑے خیرات کرنا	۲۱۱	جوتے پہن کر نمازِ جنازہ پڑھنا
۲۱۷	میت کے گھر عورتوں کا اجتماع	۲۱۱	میت کے فونُوش پھینپنا
۲۱۸	تیسرے دن زیارت کرنا	۲۱۲	بلند آواز سے جنازہ کی نیت کرنا
۲۱۸	تجھے، دسوال، بیسوال	۲۱۲	جنازہ کے ساتھ لکھہ
۲۱۸	اور چالیسوال کرنا	۲۱۲	شہادت پاؤاڑ بلند پڑھنا
۲۱۸	شعبان کی چودھویں	۲۱۲	جنازہ کے ساتھ انانج،
۲۱۸	تاریخ کو عید منانا	۲۱۲	پیسہ اور کھانا بھیجننا
۲۱۸	اہلِ میت کے یہاں کھانا	۲۱۳	آدابِ قبرستان کی رعایت نہ رکھنا
۲۱۸	بھجوانے کی غلط رسیس	۲۱۳	میت کا منہ قبر کو دکھانا
۲۱۹	برسی منانا	۲۱۳	میت کا صرف چہرہ قبلہ رُخ کرنا
۲۱۹	عرس منانا	۲۱۳	امانت کے طور پر دفن کرنا
۲۲۰	قبر پر چادریں چڑھانا، مشت ماننا	۲۱۳	میت کے سرہانے قل
۲۲۰	قبر پر چڑھادا چڑھانا	۲۱۳	پڑھی ہوئی سنکریاں رکھنا
۲۲۰	اور اس کو تبرک سمجھنا	۲۱۳	دن کے بعد منکر نکیر کے
		۲۱۳	سوالوں کا جواب بتلانا
		۲۱۳	دن کے بعد سورہ
		۲۱۳	مزمل اور اذان دینا

عنوان	عنوان	صفہ نمبر	صفہ نمبر
الیصالِ ثواب اور صدقہ جاریہ کا فائدہ	قبر کا طواف اور بجدہ قبر کا مجاور بننا	۲۲۹	۲۲۰
ماں باپ کی طرف سے حج کرنا	عورتوں کا قبرستان جانا	۲۳۰	۲۲۱
اولاد کے استغفار سے مرحوم والدین کو فائدہ پہنچتا ہے	ایصالِ ثواب کے لئے اجرت دے کر قرآن پڑھوانا	۲۳۰	۲۲۱
مرنے کے بعد سات چیزوں کا ثواب متاثر ہتا ہے	باب نهم موت کے بعد مومن کے حالات	۲۳۰	۲۲۲
صدقہ جاریہ کی دو اور صورتیں	موت کے لئے مومن بھی نعمت ہے	۲۳۱	۲۲۲
مردے سلام کا جواب دیتے ہیں مرحوم پر چار طرح احسان کرنا	موت کے وقت مومن کی عزت و بشارت	۲۳۱	۲۲۳
میت کی خوبیاں بیان کرو آرداخ کے رہنے کی جگہ	مرنے کے بعد مردوں سے ملاقات ہوتی ہے	۲۳۲	۲۲۵
روح کا بدن سے پانچ قسم کا تعلق ہے آرداخ چار قسم کی ہیں	مرحوم رشتہ داروں پر زندوں کے اعمال پیش ہونا	۲۳۲	۲۲۶
آرداخ مختلف انداز میں رہتی ہیں مراقبہ موت	منکر نکیر اور قبر کا مومن کے ساتھ نہم رویہ	۲۳۵	۲۲۶
درسِ عبرت سدس	روح کا اپنے غسل و کفن اور فن کو دیکھنا	۲۳۷	۲۲۷
عرض حال	کون کون لوگ جنتی ہیں؟	۲۵۰	۲۲۷
مآخذ	عذاب قبر	۲۵۵	۲۲۸
***	قبر میں اعمال صالحہ کی طرف سے میت کا دفاع		۲۲۸

پیشِ لفظ

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

کتاب ”احکام میت“ کا پہلا ایڈیشن تقریباً بیس سال قبل شائع ہوا تھا، پھر جون ۱۹۷۵ء میں اس کا دوسرا ایڈیشن ایم سعید کمپنی کراچی نے شائع کیا، اب اس کا تیسرا ایڈیشن شائع ہو رہا ہے۔

اس اشاعت میں بعض بہت ضروری مسائل کا اضافہ نہایت وضاحت کے ساتھ کیا گیا ہے، قبل الموت، عند الموت اور بعد الموت جو امور پیش آیا کرتے ہیں ان کے متعلق اکثر خواص و عوام ناواقف ہونے کے باعث صحیح طریقہ عمل سے، جو عند اللہ موجب ثواب ہو، محروم رہتے ہیں۔

اس ایڈیشن میں الحمد للہ تمام ایسے ضروری مسائل احادیث و فقہ حنفی کی سند کے ساتھ درج کردیئے گئے ہیں، اور بعض مفتی صاحبان نے اس کو بالاستیعاب نظر غائر سے ملاحظہ بھی فرمالیا ہے۔

حسب ذیل علماء کرام نے بالاستیعاب ملاحظہ فرمالیا ہے:-

۱:- مشققم جناب مولوی محمد یوسف صاحب لدھیانوی زاد اللہ مجدهم۔

۲:- مشققم جناب مولوی سجان محمود صاحب زاد اللہ مجدهم۔

(استاذ حدیث دارالعلوم کراچی)

۳:- عزیزم مولوی عبدالرؤف صاحب سلمہ اللہ تعالیٰ۔
 (نائب مفتی دارالعلوم کراچی)

عزیزم موصوف نے اس کتاب کے متعدد ابواب پر بہت غائر نظر کی ہے، اور جہاں مناسب ہوا وہاں ضروری اضافہ بھی کیا ہے، خصوصاً رسومات و بدعاں کے متعلق مستند کتابوں سے مفید مسائل کا اضافہ بھی کیا ہے، جزاہم اللہ تعالیٰ۔

۴:- عزیزم مولوی محمد رفعی صاحب عثمانی سلمہ اللہ تعالیٰ۔
 (مفتی و مہتمم دارالعلوم کراچی)

عزیزم موصوف نے کتاب کے تمام مسائل پر از ابتداء تا انتہاء نہایت محققانہ نظر کی ہے، اور ہر عنوان کے تحت ہر مسئلہ فقہی کی تحقیق و تصدیق کی ہے، خصوصاً مسائل و احکام متعلق شہید، عدالت، وراثت، ترکہ، وصیت، رسومات و بدعت کو نہایت وضاحت و تشریحات کے ساتھ دوڑ حاضر کی ضروریات کے پیش نظر تحریر کیا ہے، اور دیگر أبواب میں بھی جگہ جگہ نہایت اہم اور مخصوص مسائل کا اضافہ کیا ہے، اور فقهہ کی مستند و معین کتب سے تمام مسائل کتاب کی تطبیق کی ہے، جزاہم اللہ تعالیٰ خیراً موفوراً۔

اس اعتبار سے اب یہ کتاب اپنے موضوع پر الحمد للہ نہایت جامع و نافع اور مستند ہے، اللہ تعالیٰ اپنے فضل و کرم سے شرف قبولیت عطا فرمائیں، اور اس کے مطابق عمل کرنے والوں کو ہدایت فرمائیں، آمين۔

عاجز و بے نو محمد عبدالحکیم صدیقی مغلی عنہ

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

بَابُ أَوَّلٍ

مرض، علاج اور عبادات کے متعلق

احادیث اور دُعائیں

ہر مرض کی دوا ہے

حضرت جابر رضی اللہ عنہ سے روایت ہے کہ ہر بیماری کی دوا ہے، جب دوا بیماری کے موافق ہو جاتی ہے اللہ تعالیٰ کے حکم سے مریض اچھا ہو جاتا ہے۔ (مسلم، مختکلوة)

سنن ابو داؤد میں حضرت ابوالدرداء رضی اللہ عنہ سے روایت ہے کہ جناب رسول اللہ صلی اللہ علیہ وسلم نے فرمایا کہ: بے شک اللہ تعالیٰ شانہ نے مرض بھی نازل کیا اور دوا بھی اتنا رہی، اور ہر مرض کے لئے دوا بھی پیدا کی، اس لئے دوا کرو، البتہ حرام چیز سے دوامت کرو۔ (زاد المعاد)

علاج کا اہتمام اور اُس میں احتیاط

حضور اکرم صلی اللہ علیہ وسلم حالت مرض میں خود بھی دوا کا استعمال فرمایا کرتے اور لوگوں کو علاج کروانے کی تلقین بھی فرماتے، ارشاد فرمایا کہ: اے بندگان خدا! دوا کیا کرو، کیونکہ خدا نے ہر مرض کی شفاء مقرر کی ہے، بجز ایک مرض کے، لوگوں نے پوچھا: وہ کیا ہے؟ آپ صلی اللہ علیہ وسلم نے فرمایا: بہت زیادہ بڑھا پا۔

(ترمذی، زاد المعاد)

حضرت صلی اللہ علیہ وسلم بیمار کو طبیب حاذق سے علاج کرانے کا حکم فرماتے اور پرہیز کرنے کا حکم دیتے۔ (زاد المعاو)

حرام اشیاء کو بطورِ دو ابھی استعمال کرنے سے منع فرماتے، ارشاد فرماتے کہ اللہ تعالیٰ نے حرام چیزوں میں تمہارے لئے شفاء نہیں رکھی۔ (زاد المعاو)

فرمایا رسول اللہ صلی اللہ علیہ وسلم نے کہ: بیماری آنے سے پہلے تندستی سے کچھ فائدے لے لو، اور مرنے سے پہلے اپنی زندگی کے پھل اٹھالو۔

ف:- مطلب یہ کہ تندستی اور زندگی کو غنیمت سمجھو اور نیک کام میں اس کو لگائے رکھو، ورنہ بیماری اور موت میں پھر کچھ نہ ہو سکے گا۔

موت کی یاد اور اُس کا شوق

حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: لوگو! موت کو یاد کرو اور اس کو یاد رکھو جو دُنیا کی لذتوں کو ختم کر دینے والی ہے۔ (جامع ترمذی، سنن ابن ماجہ، معارف الحدیث)

حضرت عبداللہ بن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ: موت مومن کا تحفہ ہے۔

(شعب الایمان للبغیقی، معارف الحدیث)

موت کی تمنا اور دُعا کرنے کی ممانعت

حضرت انس رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: تم میں سے کوئی کسی تکلیف اور دُکھ کی وجہ سے موت کی تمنا کرے اور نہ دُعا کرے، اگر اندر کے داعیہ سے بالکل ہی مجبور ہو تو یوں دُعا کرے:-

اللَّهُمَّ أَخْيِنِي مَا كَانَتِ الْحَيَاةُ خَيْرًا لِي وَتَوَفَّنِي إِذَا كَانَتِ
الْوَفَاهُ خَيْرًا لِي.
(حسن حسین)

ترجمہ:- اے اللہ! جب تک زندگی میرے لئے بہتر ہو اس وقت

تک مجھے زندہ رکھ، اور جب میرے لئے موت بہتر ہو اس وقت
مجھے دُنیا سے اٹھا لے۔ (صحیح بخاری، مسلم، معارف الحدیث)

بیماری میں زمانہ تند رسی کے اعمال کا ثواب

حضرت ابو موسیٰ اشعری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: جب بندہ بیمار ہو یا سفر میں جائے اور اس بیماری یا سفر کی وجہ سے اپنی عبادت وغیرہ کے معمولات پورا کرنے سے مجبور ہو جائے تو اللہ تعالیٰ کے ہاں اُس کے اعمال اسی طرح لکھے جاتے ہیں جس طرح وہ صحت و تند رسی کی حالت میں اور زمانہ اقامت میں کیا کرتا تھا۔ (صحیح بخاری، معارف الحدیث)

تکلیف و جہر فرع درجات

محمد بن خالد سلمی رضی اللہ تعالیٰ عنہ اپنے والد سے روایت کرتے ہیں اور وہ ان کے دادا سے کہ رسول اللہ صلی اللہ علیہ وسلم نے فرمایا کہ: کسی بندہ مومن کے لئے اللہ تعالیٰ کی طرف سے ایسا بلند مقام طے ہو جاتا ہے جس کو وہ اپنے عمل سے نہیں پاسکتا، تو اللہ تعالیٰ اس کو کسی جسمانی یا مالی تکلیف میں یا اولاد کی طرف سے کسی صدمہ یا پریشانی میں مبتلا کر دیتا ہے، پھر اس کو صبر کی توفیق دے دیتا ہے، یہاں تک کہ اُن مصائب و تکالیف (اور اُن پر صبر) کی وجہ سے اُس بلند مقام پر پہنچا دیا جاتا ہے جو اس کے لئے پہلے سے طے ہو چکا تھا۔ (معارف الحدیث، مسند احمد، سنن ابو داؤد)

حضرت ابو سعید خدری رضی اللہ تعالیٰ عنہ رسول اللہ صلی اللہ علیہ وسلم سے روایت کرتے ہیں کہ: مومن کو جو بھی بیماری، جو بھی پریشانی، جو بھی رنج و غم اور جو بھی اذیت پہنچتی ہے، یہاں تک کہ کائنات بھی اس کے چھختا ہے تو اللہ تعالیٰ ان چیزوں کے ذریعہ اس کے گناہوں کی صفائی فرمادیتا ہے۔ (صحیح بخاری، مسلم، معارف الحدیث)

حالتِ مرض کی دُعا

جو شخص حالتِ مرض میں یہ دُعا چالیس مرتبہ پڑھے، اگر مرا تو شہید کے

برا برواب ملے گا، اور اگر اچھا ہو گیا تو تمام گناہ بخشنے جائیں گے:-

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ

اور اگر مرض میں یہ دعا پڑھے اور مر جائے تو اس کو وزن کی آگ نہ لگے گی:-

لَا إِلَهَ إِلَّا اللَّهُ إِلَّا اللَّهُ أَكْبَرُ، لَا إِلَهَ إِلَّا اللَّهُ وَحْدَهُ لَا شَرِيكَ

لَهُ، لَا إِلَهَ إِلَّا اللَّهُ لَهُ الْمُلْكُ وَلَهُ الْحَمْدُ، لَا إِلَهَ إِلَّا اللَّهُ

وَلَا حَوْلَ وَلَا قُوَّةَ إِلَّا بِاللَّهِ. (ترمذی، نسائی، ابن ماجہ)

زمانہ بیماری میں صدق دل اور بچے شوق سے یہ دعا پڑھا کرے:-

اللَّهُمَّ ارْزُقْنِي شَهَادَةً فِي سَبِيلِكَ، وَاجْعَلْ مَوْتِي بِيلِدِ

رَسُولِكَ. (حسن حسین)

ترجمہ:- اے اللہ! مجھے اپنے راستہ میں شہادت عطا فرما، اور مجھے

اپنے رسول صلی اللہ علیہ وسلم کے شہر میں موت نصیب فرما۔

مریضوں کی عیادت اور اس کے فضائل

فرمایا رسول اللہ صلی اللہ علیہ وسلم نے: ایک مسلمان دوسرا مسلمان کی عیادت اگر صحیح کے وقت کرے تو شام تک اس کے لئے ستر ہزار فرشتے دعا کرتے ہیں، اور اگر شام کو عیادت کرے تو صحیح تک ستر ہزار فرشتے اس کے لئے دعا کرتے ہیں۔

صحابہ کرام میں سے جو بیمار ہو جاتا حضور اکرم صلی اللہ علیہ وسلم اس کی عیادت کے لئے تشریف لے جاتے تھے۔ (زاد المعاد)

حضرت ثوبان رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ: بندہ مومن جب اپنے صاحب ایمان بھائی کی عیادت کرتا ہے تو واپس آنے تک وہ گویا جنت کے باغ میں ہوتا ہے۔ (صحیح مسلم شریف)

حضرت ام سلمہ رضی اللہ عنہا کہتی ہیں کہ جناب رسول اللہ صلی اللہ علیہ وسلم نے فرمایا کہ: جب تم مریض کے پاس جاؤ یا کسی قریب المرگ شخص کے پاس جاؤ تو

اس کے سامنے بھلائی کا کلمہ زبان سے نکالو، کیونکہ تم جو کچھ کہتے ہو فرشتے اُس پر آمین کہتے ہیں۔ (مسلم، مشکوٰۃ)

حضرت عمر رضی اللہ تعالیٰ عنہ فرماتے ہیں کہ رسول اللہ صلی اللہ علیہ وسلم نے ارشاد فرمایا کہ: تم کسی مريض کی عیادت کو جاؤ تو اس سے کہو کہ وہ تمہارے لئے دعا کرے، اس لئے کہ اس کی دعا فرشتوں کی دعا کے مانند ہوتی ہے۔ (ابنِ ماجہ، مشکوٰۃ)

تلکی اور ہمدردی

حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: جب تم کسی مريض کے پاس جاؤ تو اس کی عمر کے بارے میں اس کے دل کو خوش کرو (یعنی اس کی عمر اور اس کی زندگی کے بارے میں اُمید پیدا کرنے والی باتیں کرو)، اس طرح کی باتیں کسی ہونے والی چیز کو رُد تو نہ کر سکیں گی لیکن اس سے اس کا دل خوش ہوگا اور یہی عیادت کا مقصد ہے۔

(جامع ترمذی، سنن ابن ماجہ، معارف الحدیث)

حضرت عبد اللہ بن عباس رضی اللہ عنہما فرماتے ہیں کہ: مريضوں کے پاس عیادت کرنے میں شور و شغب نہ کرنا اور کم بیٹھنا بھی سنت ہے۔ (مشکوٰۃ)

مریض کی عیادت کے لئے کوئی دن یا وقت مقرر کرنا آنحضرت صلی اللہ علیہ وسلم کی سنت طیبہ میں سے نہیں تھا، بلکہ آپ صلی اللہ علیہ وسلم دن رات تمام اوقات میں (حسب ضرورت) مريضوں کی عیادت فرماتے۔

حضور صلی اللہ علیہ وسلم مريض کے قریب تشریف لے جاتے اور اس کے سرہانے بیٹھتے، اس کا حال دریافت کرتے اور پوچھتے: طبیعت کیسی ہے؟ (زاد المعاو)

آنحضرت صلی اللہ علیہ وسلم عیادت کے لئے تشریف لے جاتے تو بیمار کی پیشانی اور نبض پر ہاتھ رکھتے، اور اگر وہ کچھ مانگتا تو اس کے لئے وہ چیز منگواتے اور فرماتے: مريض جو مانگے وہ اس کو دو، بشرطیکہ مضر نہ ہو۔ (حسن حسین)

اور کبھی آپ صلی اللہ علیہ وسلم مریض کی پیشانی پر دستِ مبارک رکھتے، پھر اس کے سینہ اور پیٹ پر ہاتھ پھیرتے اور دعا کرتے: اے اللہ! اے شفادے، اور جب آپ صلی اللہ علیہ وسلم مریض کے پاس تشریف لے جاتے تو فرماتے: کوئی فکر کی بات نہیں، انشاء اللہ تعالیٰ سب ٹھیک ہو جائے گا۔ بسا اوقات آپ صلی اللہ علیہ وسلم فرماتے: یہ بیماری گناہوں کا کفارہ اور طہور بن جائے گی۔ (زاد المعاد)

مریض پر دم اور اس کے لئے دُعاءِ صحت

آپ صلی اللہ علیہ وسلم مریض کے لئے تین بار دُعا فرماتے، جیسا کہ آپ نے حضرت سعد رضی اللہ تعالیٰ عنہ کے لئے دُعا فرمائی: اے اللہ! سعد کو شفادے، اے اللہ! سعد کو شفادے، اے اللہ! سعد کو شفادے۔ (زاد المعاد)

حضور صلی اللہ علیہ وسلم مریض کی پیشانی یاد کھی ہوئی جگہ پر داہنہ ہاتھ رکھ کر فرماتے:-

اللَّهُمَّ اذْهِبِ الْبُأْسَ رَبَّ النَّاسِ، إِشْفِ أَنْتَ الشَّافِي لَا
شِفَاءَ إِلَّا شِفَاءُكَ شِفَاءً لَا يُغَادِرُ سَقْمًا.

ترجمہ:- اے اللہ! اے لوگوں کے رب! تکلیف کو دُور فرم اور شفادے، تو ہی شفادینے والا ہے، تیری شفا کے علاوہ کوئی شفا نہیں ہے، ایسی شفادے جو ذرا مرض نہ چھوڑے۔

یہ دُعا بھی منقول ہے:-

اللَّهُمَّ اشْفِهِ، اللَّهُمَّ عَافِهِ.

(اے اللہ! اس کو شفادے، اے اللہ اس کو عافیت دے)

یاسات مرتبہ یہ دُعا پڑھے:-

أَسْأَلُ اللَّهَ الْعَظِيمَ رَبَّ الْعَرْشِ الْعَظِيمِ، أَنْ يُشْفِيَكَ.

ترجمہ:- میں سوال کرتا ہوں اللہ تعالیٰ سے جو بڑا ہے، اور عرش

عظیم کا رب ہے کہ تجھے شفایخ نہیں۔

جس شخص نے کسی ایسے مريض کی عیادت کی جس کی موت کا وقت نہ آیا ہو، اور یہ دعا پڑھے تو اللہ تعالیٰ اس مريض کو اس مرض سے ضرور شفادے گا۔

(ابوداؤد کتاب الجنائز وترمذی ابوب الطب)

حضرت عثمان بن ابی العاص رضی اللہ تعالیٰ عنہ سے روایت ہے کہ انہوں نے رسول اللہ صلی اللہ علیہ وسلم سے درد کی شکایت کی جو ان کے جسم کے کسی حصہ میں تھا، تو رسول اللہ صلی اللہ علیہ وسلم نے فرمایا: تم اس جگہ پر اپنا ہاتھ رکھو جہاں تکلیف ہے، اور تمین دفعہ کہو "بِسْمِ اللَّهِ" اور سات مرتبہ کہو:-

أَعُوذُ بِعِزَّةِ اللَّهِ وَقُدْرَتِهِ مِنْ شَرِّ مَا أَجِدُ وَأَحَادِرُ.

ترجمہ:- میں پناہ لیتا ہوں اللہ تعالیٰ کی عظمت اور اس کی قدرت کی اس تکلیف کے شر سے جو میں پار ہا ہوں اور جس کا مجھے خطرہ ہے۔

کہتے ہیں کہ: میں نے ایسا ہی کیا تو اللہ تعالیٰ نے میری وہ تکلیف دُور فرمادی۔

حضرت عبد اللہ بن عباس رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم یہ دعا پڑھ کر حضراتِ حسن و حسین رضی اللہ تعالیٰ عنہما کو اللہ تعالیٰ کی پناہ میں دیتے تھے:-

أَعِينُكُمْ بِكَلِمَاتِ اللَّهِ التَّامَّةِ مِنْ شَرِّ كُلِّ شَيْطَنٍ وَهَامَةٍ وَمِنْ كُلِّ عَيْنٍ لَّامَةٍ.

ترجمہ:- میں تمہیں پناہ دیتا ہوں اللہ کے کلماتِ تامہ کی ہر شیطان کے شر سے اور ہر زہریلے جانور سے اور ہر اثر ڈالنے والی آنکھ سے۔

اور فرمایا کرتے تھے کہ: تمہارے جدید امجد ابراہیم علیہ السلام اپنے دونوں

صاحبزادوں اسماعیل و اسحاق علیہما السلام پر ان کلمات سے دم کرتے تھے۔

(معارف الحدیث، رواہ البخاری)

اور جس کے زخم یا پھوڑا یا کوئی تکلیف ہوتی آپ صلی اللہ علیہ وسلم اس پر دم کرتے، چنانچہ شہادت کی انگلی زمین پر رکھ دیتے، پھر یہ دعا پڑھتے:-

**بِسْمِ اللَّهِ تُرْبَةُ أَرْضِنَا بِرِيْقَةٍ بَغْصَنَا يَشْفِي سَقِيمَنَا
بِإِذْنِ رَبِّنَا.**

ترجمہ:- میں اللہ کے نام سے برکت حاصل کرتا ہوں، یہ ہماری زمین کی مٹی ہے جو ہم میں سے کسی کے تھوک میں ملی ہوئی ہے، تاکہ ہمارے بیمار کو ہمارے رب کے حکم سے شفادے۔

اور اس جگہ انگلی پھیرتے۔ (زاد المعاد)

حضرت عائشہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم جب خود بیمار ہوتے تو مُعوذات پڑھ کر اپنے اوپر دم فرمایا کرتے اور خود اپنا دست مبارک اپنے جسم پر پھیرتے، پھر جب آپؐ کو وہ بیماری لاحق ہوئی جس میں آپؐ نے وفات پائی تو میں وہی مُعوذات پڑھ کر آپؐ پر دم کرتی جن کو پڑھ کر آپؐ دم کیا کرتے تھے، اور آپؐ کا دست مبارک آپؐ کے جسم پر پھیرتی۔

(صحیح بخاری، صحیح مسلم، معارف الحدیث)

نوت:- مُعوذات سے سورہ اخلاص، سورہ فلق اور سورۃ الناس مراد ہے، ان کو پڑھ کر ہتھیلوں پر دم کیا جائے، پھر ان کو سر سے لے کر پاؤں تک تمام جسم پر پھیر لیا جائے، ثمین مرتبہ ایسا کیا جائے۔

بَابِ دُوم

نہجع کی حالت، موت کے وقت میت کے ساتھ

معاملہ اور تجویز و تکفین کا سامان

جب موت کے آثار ظاہر ہونے لگیں

حضرت ابوسعید خدری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: مرنے والوں کو کلمہ "لَا إِلَهَ إِلَّا اللَّهُ" کی تلقین کریں۔

(صحیح مسلم، معارف الحدیث)

حضرت معقل بن یسار رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا: تم اپنے مرنے والوں (قریب المرگ مریضوں) پر سورہ یسق پڑھا کرو۔

سکرات الموت

مرنے والے کا منہ مرتے وقت قبلہ کی طرف کر دیں، اور خود وہ (قریب المرگ) یہ دُعا مانگے:- "اللَّهُمَّ اغْفِرْ لِي وَارْحَمْنِي وَالْحَقْنِي بِالرَّفِيقِ الْأَعْلَى" اور "لَا إِلَهَ إِلَّا اللَّهُ" پڑھے، اور "اللَّهُمَّ أَعِنِّي عَلَى غَمَرَاتِ الْمَوْتِ وَسَكَرَاتِ الْمَوْتِ" پڑھے۔

ترجمہ:- اے اللہ! میری مغفرت فرم اور مجھ پر رحم فرم اور مجھے اور پر والے ساتھیوں میں پہنچا دے۔ اللہ کے سوا کوئی معبود نہیں۔ اے اللہ! موت کی سختیوں (کے اس موقع) میں میری مدد فرم۔

مسئلہ:- جب کسی پر موت کا اثر ظاہر ہو تو اس کو چت لٹادو، اس طرح کہ قبلہ اس کے دامنی طرف ہو، اور سر کو ذرا قبلہ کی طرف گھما دو یا اس کے پاؤں قبلہ کی طرف کر دو اور سر کے نیچے بٹکیہ وغیرہ رکھ کر ذرا اونچا کر دو، اس طرح بھی قبلہ رُخ ہو جائے گا۔ (مسافر آخرت)

لیکن اگر مریض کو قبلہ رُخ کرنے سے تکلیف ہو تو اس کے حال پر چھوڑ دو، پھر اس کے پاس بیٹھ کر کلمہ شہادت کی تلقین اس طرح کریں کہ کوئی اس کے پاس بلند آواز سے کہے:-

**أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ
مُحَمَّدًا عَبْدُهُ وَرَسُولُهُ.**

اور اس کو کلمہ پڑھنے کا حکم نہ کرو، کیونکہ وہ وقت بڑا مشکل ہے، نہ معلوم اس کے منہ سے کیا نکل جائے۔ (بہشتی زیور)

مسئلہ:- جب وہ ایک دفعہ کلمہ پڑھ لے تو چپ ہو رہو، یہ کوشش نہ کرو کہ برابر کلمہ جاری رہے، اور پڑھتے پڑھتے دم نکلے، کیونکہ مطلب تو فقط اتنا ہے کہ سب سے آخری بات جو اس کے منہ سے نکلے کلمہ ہونا چاہئے، اس کی ضرورت نہیں کہ دم ٹوٹنے تک کلمہ برابر جاری رہے، ہاں! اگر کلمہ پڑھ لینے کے بعد پھر کوئی دُنیا کی بات چیت کرے، تو پھر کلمہ پڑھنے لگو، جب وہ پڑھ لے تو پھر چپ ہو رہو۔ (بہشتی زیور)

مسئلہ:- جب سانس اکھڑ جائے اور جلدی جلدی چلنے لگے، اور ٹانگیں ڈھیلی پڑ جائیں کہ کھڑی نہ ہو سکیں اور ناک ٹیڑھی ہو جائے اور کپٹیاں بیٹھ جائیں تو سمجھو کہ اس کی موت کا وقت آگیا، اس وقت کلمہ زور زور سے پڑھنا شروع کر دو۔ (بہشتی زیور)

مسئلہ:- سورہ نیمین پڑھنے سے موت کی سختی کم ہو جاتی ہے، اس کے سرپاٹے یا اور کہیں اس کے پاس بیٹھ کر پڑھ دو یا کسی سے پڑھوادو۔

مسئلہ:- اس وقت کوئی بات ایسی نہ کرو کہ اس کا دل دُنیا کی طرف مائل

ہو جائے، کیونکہ یہ وقت دُنیا سے جداگانی اور اللہ تعالیٰ کی درگاہ میں حاضری کا وقت ہے، ایسے کام کرو، ایسی باتیں کرو کہ دُنیا سے دل پھر کر اللہ تعالیٰ کی طرف مائل ہو جائے کہ مردہ کی خیرخواہی اسی میں ہے، ایسے وقت میں بال بچوں کو سامنے لانا یا اور کوئی جس سے اس کو زیادہ محبت تھی اسے سامنے لانا، ایسی باتیں کرنا کہ دل اس کا ان کی طرف مائل ہو جائے اور ان کی محبت اس کے دل میں سما جائے، بڑی نرمی بات ہے کہ دُنیا کی محبت لئے رخصت ہو۔ (بہشتی زیور)

مسئلہ:- مرتے وقت اگر اس کے منہ سے خدا نخواستہ کفر کی کوئی بات نکلے تو اس کا خیال نہ کرو، نہ اس کا چرچا کرو، بلکہ یہ سمجھو کر کہ موت کی سختی کی وجہ سے عقل ٹھکانے نہیں رہی، اس وجہ سے ایسا ہوا، اور عقل جاتے رہنے کے وقت جو کچھ ہو سب معاف ہے، اور اللہ تعالیٰ سے اُس کی بخشش کی دُعا کرتے رہو۔ (بہشتی زیور)

جب موت واقع ہو جائے تو اہل تعلق یہ دُعا پڑھیں:-

إِنَّا لِلَّهِ وَإِنَّا إِلَيْهِ رَاجِعُونَ، أَللَّهُمَّ أُجُرْنِي فِي مُصِيبَتِي
وَأَخْلُفْ لِيْ خَيْرًا مِنْهَا.

(ترمذی)

ترجمہ:- بے شک ہم اللہ ہی کے لئے ہیں، اور اللہ ہی کی طرف لوٹنے والے ہیں۔ اے اللہ! میری مصیبت میں اجر دے اور اس کے عوض مجھے اچھا بدلہ عنایت فرم۔

مسئلہ:- جب موت واقع ہو جائے تو کپڑے کی ایک چوڑی پٹی لے کر میت کی ٹھوڑی کے نیچے سے نکال کر، سر پر لا کر گردہ لگادیں، اور نرمی سے آنکھیں بند کر دیں، اور اُس وقت یہ دُعا پڑھیں:-

بِسْمِ اللَّهِ وَعَلَى مِلَةِ رَسُولِ اللَّهِ، أَللَّهُمَّ يَسِّرْ عَلَيْهِ أَمْرَهُ
وَسَهِّلْ عَلَيْهِ مَا بَعْدَهُ وَأَسْعِدْهُ بِلِقَائِكَ وَاجْعَلْ هَا خَرَجَ
إِلَيْهِ خَيْرًا مِمَّا خَرَجَ عَنْهُ.

ترجمہ:- شروع کرتا ہوں اللہ کے نام سے اور رسول اللہ صلی اللہ

علیہ وسلم کے دین پر، اے اللہ! اس میت پر اس کا کام آسان فرمایا گے اور اس پر وہ حالات آسان فرمائ جواب اس کے بعد آئیں گے اور اس کو اپنے دیدارِ مبارک سے مشرف فرمائ جہاں گیا ہے (یعنی آخرت) اس کو بہتر کر دے اس جگہ سے جہاں سے گیا ہے (یعنی دُنیا سے)۔ (درِ مختار)

مسئلہ:- پھر اس کے ہاتھ پاؤں سیدھے کر دیں اور پیروں کے انگوٹھے ملا کر کپڑے کی کتر وغیرہ سے باندھ دیں، پھر اسے ایک چادر اوڑھا کر چار پائی یا چوکی پر رکھیں، زمین پر نہ چھوڑیں، اور پیٹ پر کوئی لمبا لواہ یا بھاری چیز رکھ دیں تاکہ پیٹ نہ پھولے، غسل کی حاجت والے آدمی اور حیض یا نفاس والی عورت کو اس کے پاس نہ آنے دو۔ (سفرِ آخرت، درِ مختار، بہشتی زیور)

پھر اس کے دوست احباب کو خبر دو تاکہ اس کی نماز میں زیادہ سے زیادہ شریک ہوں اور اس کے لئے دُعا کریں۔

مسئلہ:- اگر میسر ہو تو خوشبو (اگر بھتی وغیرہ) جلا کر میت کے قریب رکھ دو۔ (سفرِ آخرت)

مسئلہ:- غسل سے پہلے میت کے پاس قرآن پڑھنا درست نہیں۔ (بہشتی زیور)

مسئلہ:- تجهیز و تکفین میں بہت جلدی کی جائے، سب سے پہلے قبر کا بندوبست کرو، اور غسل، کفن، جنازہ اور فن کا سامان فراہم کرو، جسے اپنے اپنے موقع پر استعمال کیا جائے گا۔

نوٹ:- اس پورے سامان کی فہرست آگے آگئی ہے۔

مسئلہ:- اگر جمعہ کے دن کسی کا انتقال ہوا تو اگر جمعہ کی نماز سے پہلے کفن فن ہو سکے تو ضرور کر لیں، صرف اس خیال سے جنازہ روک رکھنا کہ جمعہ کے بعد مجمع زیادہ ہو گا، مکروہ ہے۔ (بہشتی گوہرو شامی)

جو شخص حالتِ احرام میں فوت ہو جائے

اس کی تجهیز و تکفین

مسئلہ:- جو شخص حج یا عمرہ کے لئے گیا ہوا اور احرام کی حالت میں فوت ہو جائے تو اس کی تجهیز و تکفین اور غسل وغیرہ سب اسی طرح کئے جائیں گے، جس طرح دوسرے لوگوں کے لئے کئے جاتے ہیں، کیونکہ موت سے اس کا احرام ختم ہو جاتا ہے، لہذا اس کا سر ڈھکنا اور خوشبو لگانا وغیرہ سب اسی طرح ہوگا جس طرح عام مسلمانوں کا ہوتا ہے۔ (فتح الہمہم ج: ۳ ص: ۳۳۱، شامی ج: ۱ ص: ۸۰۳)

جو شخص بحری جہاز میں فوت ہو جائے

مسئلہ:- اگر کوئی شخص پانی کے جہاز یا کشتی وغیرہ میں فوت ہو جائے اور خشکی وہاں سے اس قدر دُور ہو کہ لغش کے خراب ہو جانے کا اندیشہ ہو تو اس وقت چاہئے کہ غسل، کفن اور نمازِ جنازہ سے فارغ ہو کر اس کے کفن کو اس پر اچھی طرح باندھ کر دریا میں ڈال دیں اور اس کے ساتھ کوئی وزنی پتھر یا لوہا وغیرہ بھی باندھ دیں تاکہ نیچے بیٹھ جائے۔

اور اگر کنارہ اتنی دُور نہ ہو اور لغش کے خراب ہونے کا خطرہ نہ ہو تو نمازِ جنازہ پڑھ کر لغش کو رکھ چھوڑ دیں اور پہنچ کر زمین میں دفن کر دیں۔ (بہشتی گوہر و عالمگیری)

غسل و کفن وغیرہ میں کافر کے ساتھ معاملہ

یہاں تک تمام مسائل مسلمان میت کے متعلق لکھے گئے ہیں، میت اگر کافر ہو اور اس کی لاش ٹھکانے لگانی پڑے یا مسلمان میت کے رشتہ داروں میں کوئی شخص کافر ہو تو اس کے مسائل یہاں لکھے جاتے ہیں۔

مسئلہ:- مرنے والا اگر مرتد ہو یعنی پہلے مسلمان تھا پھر کافر ہو گیا اور کافر ہی مرا، تو اس کا غسل و کفن اور نمازِ جنازہ کچھ نہ ہوگی، نہ مسلمانوں کے طریقہ سے اُس کا جنازہ اٹھایا جائے، نہ اس کے ہم مذهب کافروں تک اس کی لاش پہنچانے کی کوشش کی جائے، بلکہ کسی گڑھے میں کتے کی لاش کی طرح ڈال دیا جائے۔

(درِ مختار و شامی ج: اص: ۸۳۳)

مسئلہ:- جو کافر مرتد نہیں، بلکہ شروع ہی سے کافر تھا اور اسی حالت میں مر گیا تو اگر اس کا کوئی رشتہ دار اس کا ہم مذهب موجود ہو، تو بہتر یہ ہے کہ اس کی لاش اُسی کے لئے چھوڑ دی جائے، تاکہ وہ جس طرح چاہے اُسے دفن وغیرہ کرے، اور اگر اس کا کوئی رشتہ دار اس کے مذهب کا نہ ہو تو اس کے مسلمان رشتہ داروں پر اس کا غسل و کفن واجب تو نہیں، البتہ اُن کے لئے اتنا جائز ہے کہ غسل و کفن اور دفن کا جو مسنون طریقہ آگے مسلمانوں کے لئے آرہا ہے، اس کی رعایت کئے بغیر اسے ناپاک کپڑے کی طرح دھو کر کسی کپڑے میں پیٹ کر کسی گڑھے میں دبادیں۔ (درِ مختار و شامی)

مسئلہ:- اگر کسی مسلمان میت کے سب رشتہ دار کافر ہوں تو اس کی تجھیز و تنقیف، نمازِ جنازہ اور دفن کرنا مسلمانوں کے ذمہ فرضِ کفایہ ہے، اُس کی لاش کافر رشتہ داروں کے حوالہ نہ کی جائے، کافر رشتہ داروں کو اسے غسل دینے کا حق بھی نہیں۔

(درِ مختار و شامی)

مسئلہ:- کسی مسلمان کو دفن کرنے کے لئے اس کے کافر رشتہ دار کو قبر میں داخل نہ کیا جائے۔ (درِ مختار و شامی)

مسئلہ:- اگر کسی مسلمان مرد کا انتقال ایسی جگہ ہو جائے کہ کوئی مسلمان مرد وہاں موجود نہ ہو، نہ اس کی بیوی ہو جو اسے غسل دے سکے، بلکہ صرف مسلمان عورتیں اور کافر مرد ہوں، تو ایسی مجبوری میں مسلمان عورتوں کو چاہئے کہ وہ کسی کافر مرد کو غسل دینے کا طریقہ بتلوادیں، کیونکہ کسی مرد کو غسل دینا بیوی کے سوا کسی عورت کو جائز نہیں، وہ کافر اسے غسل دیدے پھر مسلمان عورتیں اس پر نمازِ جنازہ پڑھ لیں۔

(شامی ج: اص: ۸۳۳)

میت پر نوحہ و ماتم نہیں کرنا چاہئے

حضرت عبداللہ بن عمر رضی اللہ تعالیٰ عنہما سے روایت ہے کہ ایک دفعہ سعد بن عبادہ مریض ہوئے تو رسول اللہ صلی اللہ علیہ وسلم اپنے چند صحابہ رضی اللہ تعالیٰ عنہم کو ساتھ لئے ہوئے ان کی عیادت کے لئے آئے، آپ صلی اللہ علیہ وسلم جب اندر تشریف لائے تو ان کو بڑی سخت حالت میں پایا، آپ صلی اللہ علیہ وسلم نے ان کو اس حالت میں دیکھا کہ ان کے گرد آدمیوں کی بھیڑ لگی ہوئی تھی تو آپ صلی اللہ علیہ وسلم نے فرمایا: ختم ہو چکے؟ (بطورِ مایوسی یا حاضرین سے استفسار کے طور پر آپ صلی اللہ علیہ وسلم نے یہ بات فرمائی)، تو لوگوں نے عرض کیا: نہیں! ابھی ختم نہیں ہوئے۔ تو رسول اللہ صلی اللہ علیہ وسلم کو ان کی یہ حالت دیکھ کر رونا آگیا، جب اور لوگوں نے آپ پر گریہ کے آثار دیکھے تو وہ بھی رونے لگے، آپ صلی اللہ علیہ وسلم نے ارشاد فرمایا: لوگو! اچھی طرح سن لو اور سمجھو! کہ اللہ تعالیٰ آنکھ کے آنسو اور دل کے غم پر تو سزا نہیں دیتا، کیونکہ اس پر بندہ کا اختیار اور قابو نہیں ہے۔ پھر زبان کی طرف اشارہ کر کے فرمایا: لیکن اس کی غلطی پر، یعنی زبان سے نوحہ و ماتم کرنے پر سزا دیتا ہے، اور ”إِنَّ اللَّهَ وَإِنَّا إِلَيْهِ رَاجِعُونَ“ پڑھنے اور دُعا و استغفار کرنے پر رحمت فرماتا ہے۔

(صحیح بخاری و صحیح مسلم، معارف الحدیث)

حضرت اُمّ سلمہ رضی اللہ تعالیٰ عنہما سے روایت ہے کہ ان کے شوہر ابو سلمہ کی وفات کے وقت رسول اللہ صلی اللہ علیہ وسلم تشریف لائے، ان کی آنکھیں کھلی رہ گئی تھیں، آپ صلی اللہ علیہ وسلم نے ان کو بند کیا اور فرمایا: جب روح جسم سے نکالی جاتی ہے تو یہاںی بھی اس کے ساتھ چلی جاتی ہے، اس لئے موت کے بعد آنکھوں کو بند ہی کر دینا چاہئے، آپ صلی اللہ علیہ وسلم کی یہ بات سن کر ان کے گھر کے آدمی چلا چلا کر رونے لگے اور اس رنج اور صدمہ کی حالت میں ان کی زبان سے ایسی باتیں نکلنے لگیں جو خود ان لوگوں کے حق میں بد دعا تھیں، تو آپ صلی اللہ علیہ وسلم نے فرمایا: لوگو! اپنے حق میں خیر اور بھلائی کی دُعا کرو، اس لئے کہ تم جو کہہ رہو ہو ملائکہ اس پر

آئین کہتے ہیں۔ پھر آپ صلی اللہ علیہ وسلم نے اس طرح دعا فرمائی:-
 اے اللہ! ابو سلمہ کی مغفرت فرم اور اپنے ہدایت یافتہ بندوں میں
 ان کا درجہ بلند فرم، اور اس کے بجائے تو ہی نگرانی فرم ان کے
 پسمندگان کی، اور رَبُّ الْعَالَمِينَ! بخش دے ہم کو اور اس کو، اور
 اس کی قبر کو وسیع اور منور فرم۔ (صحیح مسلم، معارف الحدیث)

میت کے لئے آنسو بہانا جائز ہے

آپ صلی اللہ علیہ وسلم نے اپنی امت کے لئے "إِنَّ اللَّهَ وَإِنَّا إِلَيْهِ رَاجِعُونَ" کہنا اور اللہ کی قضا پر راضی رہنا مسنون قرار دیا ہے، اور یہ باقیں گریہ چشم اور غم دل کے منافی نہیں، یہی وجہ ہے کہ آپ تمام مخلوق میں سب سے زیادہ راضی بقضاءِ الہی اور سب سے زیادہ حمد کرنے والے تھے اور اس کے باوجود اپنے صاحبزادے ابراہیم پر دفورِ محبت و شفقت سے رقت کے باعث رو دیئے، مگر اس حالت میں بھی آپ صلی اللہ علیہ وسلم کا قلب اللہ تبارک و تعالیٰ کی رضاء و شکر سے بھرا ہوا اور زبان اس کے ذکر و حمد میں مشغول تھی۔ (زاد المعاو)

میت کا بوسہ لینا

غسل دینے کے بعد میت کو دفورِ محبت یا عقیدت سے بوسہ دینا جائز ہے، جیسا کہ آنحضرت صلی اللہ علیہ وسلم نے عثمان بن مظعون رضی اللہ عنہ کا بوسہ لیا اور روئے، اسی طرح حضرت ابو بکر صدیق رضی اللہ تعالیٰ عنہ نے نبی کریم صلی اللہ علیہ وسلم کی وفات کے بعد آپ صلی اللہ علیہ وسلم کی پیشانی کا بوسہ لیا۔ (زاد المعاو)

تحبیز و تکفیر میں جلدی

حصین بن وحوح رضی اللہ تعالیٰ عنہ سے روایت ہے کہ طلحہ بن براءؓ بیکار ہوئے تو رسول اللہ صلی اللہ علیہ وسلم ان کی عیادت کے لئے تشریف لائے، ان کی حالت نازک دیکھ کر آپ صلی اللہ علیہ وسلم نے دوسرے آدمیوں سے فرمایا: میں محسوس

کرتا ہوں کہ ان کی موت کا وقت آئی گیا ہے، اگر ایسا ہو جائے تو مجھے خبر کی جائے، اور ان کی تجهیز و تکفین میں جلدی کی جائے، کیونکہ کسی مسلمان کی میت کے لئے مناسب نہیں کہ وہ دیر تک اپنے گھروالوں کے نیچ میں رہے۔

(سنن ابی داؤد و معارف الحدیث)

حضرت عبداللہ بن عمر رضی اللہ تعالیٰ عنہما سے روایت ہے کہ میں نے رسول اللہ صلی اللہ علیہ وسلم سے سنا، آپ صلی اللہ علیہ وسلم فرماتے تھے کہ: جب تمہارا کوئی آدمی انتقال کر جائے تو اس کو دیر تک گھر میں مت رکھو، اور قبر تک پہنچانے اور دفن کرنے میں سرعت سے کام لو۔ (بیہقی شعب الایمان و معارف الحدیث)

تجهیز و تکفین کے مصارف کس کے ذمہ ہیں؟

غسل، خوشبو، کفن، جنازہ اور دفن کے مصارف کس کے ذمہ ہیں؟ اس کی تفصیل مندرجہ ذیل ہے۔

۱:- اگر میت نے اپنی ملکیت میں اتنا مال (ترکہ) چھوڑا ہو کہ ان مصارف کے لئے کافی ہو، تو یہ خرچ میت کے ترکہ میں سے کیا جائے گا۔ (شایی)

لیکن اگر کوئی اور شخص بخوبی یہ مصارف اپنے پاس سے ادا کر دے تو اس میں بھی کوئی حرج نہیں، خواہ یہ شخص میت کا وارث ہو یا اجنبی، البتہ عاقل بالغ ہونا ضروری ہے۔

۲:- جس میت نے مال بالکل نہیں چھوڑا اس کی تجهیز و تکفین کے مصارف اُس شخص کے ذمہ ہیں جس پر میت کی زندگی میں اس کا خرچ (نفقہ) واجب تھا، اگر میت کا خرچ اس کی زندگی میں شرعاً ایک سے زیادہ افراد (وارثوں وغیرہ) پر مشترک طور پر واجب تھا تو تجهیز و تکفین کے مصارف بھی ان پر مشترک طور پر واجب ہوں گے، یعنی ان وارثوں سے ان کے حصہ میراث کے مطابق چندہ جمع کیا جائے، یعنی اگر یہ میت کچھ مال چھوڑ کر مرتا تو جس شخص کو زیادہ میراث ملتی اس سے اسی حساب سے

کفن دفن کا خرچ زیادہ لیا جائے گا، اور جس شخص کو کم میراث ملتی اس سے اُسی حساب سے کفن دفن کا خرچ کم لیا جائے گا۔ (شامی ج: ۱ ص: ۸۱ و مفید الوارثین ص: ۳۶)

۳:- میت اگر شادی شدہ عورت ہو تو اس کی تجهیز و تکفین کے مصارف اس کے شوہر کے ذمہ ہیں، خواہ عورت نے مال چھوڑا ہو یا نہ چھوڑا ہو۔

(دریختار، شامی، امداد الفتاوی)

۴:- اگر میت نے مال نہیں چھوڑا، اور ایسا بھی کوئی شخص زندہ نہیں جس پر اس کا نفقہ واجب ہوتا، تو اسلامی حکومت کا فرض ہے کہ وہ تجهیز و تکفین کے مصارف بیت المال (سرکاری خزانہ) سے ادا کرے۔

اگر حکومت بھی یہ فرضیہ ادا نہیں کرتی تو جن جن مسلمانوں کو ایسی میت کی اطلاع ہو ان سب پر فرضِ کفایہ کے طور پر لازم ہے کہ مل کر یہ خرچ برداشت کریں، اگر اطلاع پانے والوں میں سے کسی نے بھی یہ کام نہ کیا تو وہ سب گنہگار ہوں گے۔

(دریختار، شامی)

۵:- اگر کسی نے میت کے وارثوں کی عدم موجودگی میں اُن کی یا حکومت کی اجازت کے بغیر اپنے پاس سے یہ خیال کر کے خرچ کر دیا کہ بعد میں وارثوں سے لے لوں گا، تو اگر بعد میں وارث بخوبی دے دیں تو ٹھیک، ورنہ وہ ان سے جبراً وصول نہیں کر سکتا، کیونکہ یہ اس کا احسان تھا جو اس نے از خود کیا ہے، وارث اس کے ذمہ دار نہیں۔ (شامی)

۶:- یہاں تجهیز و تکفین کے جن مصارف کا حکم لکھا گیا ہے ان سے مراد غسل، خوشبو، کفن اور حمل و دفن کے وہ اخراجات ہیں جو شرعی طریقہ کے مطابق ہوں، جن کی تفصیل آگے آرہی ہے، بہت سی رسمیں جو ناواقف لوگوں نے اپنی طرف سے ایجاد کر رکھی ہیں، ان کے اخراجات کا یہ حکم نہیں، ان زائد اخراجات کا ذمہ دار وہی شخص ہوگا جو یہ زائد خرچ کرے گا۔ (شامی)

مسئلہ:- یاد رہے کہ زکوٰۃ کی رقم کسی کی تجهیز و تکفین میں خرچ کرنے سے

زکوٰۃ ادا نہیں ہوتی، اگرچہ میت فقیر ہی ہو، کیونکہ زکوٰۃ کی ادائیگی کے لئے ضروری ہے کہ وہ کسی فقیر کے قبضہ میں مالکانہ طور پر دے دی جائے، اور میت کسی چیز کا نہ مالک ہو سکتا ہے، نہ اُس پر قبضہ کر سکتا ہے۔

البتہ اگر کسی فقیر کو زکوٰۃ مالکانہ طور پر کسی شرط کے بغیر قبضہ میں دے دی جائے، پھر وہ فقیر اپنی خوشی سے کسی کی تجهیز و تکفین میں خرچ کر دے تو فقیر کو تجهیز و تکفین کا ثواب ہو گا اور زکوٰۃ دینے والے کی زکوٰۃ ادا ہو جائے گی۔

تجهیز و تکفین کے سامان کی مکمل فہرست

میت کے غسل، کفن، جنازہ اور دفن کا مفصل طریقہ اور ضروری مسائل آگے اپنے اپنے موقع پر تفصیل سے بیان ہوں گے، مگر ان کاموں کے لئے جس جس سامان کی ضرورت ہوتی ہے، سہولت کے لئے اس کی مفصل فہرست یہاں درج کی جا رہی ہے، تاکہ سب سامان ایک ساتھ جمع کر لیا جائے، ہر چیز کے لئے الگ الگ نہ جانا پڑے، ان میں سے جو چیزیں گھر میں موجود ہوں اور پاک صاف ہوں وہ بھی استعمال کی جاسکتی ہیں، بازار سے نئی منگانا ضروری نہیں، اکثر اشیاء اُن رفاهی انجمنوں سے بھی تیار مل جاتی ہیں جو کفن، دفن اور میت گاڑی کا انتظام کرتی ہیں، ان اشیاء کے استعمال کا طریقہ آگے اپنے اپنے موقع پر تفصیل سے بیان ہو گا۔

غسل کا سامان

- ۱:- نہلانے کے لئے پانی کے برتن۔ — حسب ضرورت (اگرچہ مستعمل ہوں)۔
- ۲:- لوٹا ————— ایک (اگرچہ مستعمل ہو)۔
- ۳:- غسل کا تنخہ ————— (ایک) اکثر مساجد میں رہتا ہے یا کوئی اور تنخہ جس پر میت کو لٹا کر غسل دیا جاسکے، فراہم کر لیا جائے۔
- ۴:- استنجے کے ڈھیلے ————— ۳ یا ۵ عدد۔

- ۵:- بیری کے پتے _____ مٹھی (اگر نہ ملیں تو مضائقہ نہیں)۔
- ۶:- لوبان _____ ایک تو لہ۔
- ۷:- عطر _____ ۳ ماشہ۔
- ۸:- رُولی _____ نصف چھٹا نک۔
- ۹:- گل خرو _____ ایک چھٹا نک، یہ نہ ہو تو نہانے کا صابن بھی کافی ہے۔
- ۱۰:- کافور _____ ۲ ماشہ۔
- ۱۱:- تہیند _____ (۲ عدد) گھر میں موجود نہ ہوں تو بالغ (مردو عورت) کے لئے سوا گز لمبا کپڑا جس کا عرض ۱۲ گرہ سے کم نہ ہو، ایک تہیند کے لئے کافی ہے۔ دو تہیند کے لئے ۱۲ گرہ عرض کا ڈھائی گز کپڑا منگالیں۔
- ۱۲:- دستانے _____ (۲ عدد) کسی پاک صاف موٹے کپڑے کی دو تھلیاں سی کر اتنی بڑی بنالیں کہ نہلانے والے کا ہاتھ اس میں پہنچ سے کچھ اور پ کلائی تک آسانی سے آجائے یہی ہتھیلیاں دستانوں کے طور پر استعمال ہوں گی، ایک تھلی کے لئے کپڑا ۶ گرہ لمبا اور ۳ گرہ چوڑا کافی ہے۔

کفن کا سامان

- ۱۳:- کفن کا کپڑا _____ مرد کے پورے کفن کے لئے ایک گز عرض کا تقریباً دس گز کپڑا سفید، عورت کے لئے (مع چادر گھوارہ) $\frac{1}{2}$ (سائز ہے اکیس)

گز کپڑا سفید۔ بچوں کے لئے کفن کے
کپڑے بھی بڑوں کی طرح ہوتے ہیں،
لیکن ان میں کپڑا کم خرچ ہوگا، ان کے
حسب حال کمی کر لی جائے۔

جنازہ کا سامان

۱۴:- جنازہ کی چار پائی (ایک) اکثر مسجدوں میں یا میت گاڑی والوں سے مل جاتی ہے، ورنہ گھر کی چار پائی بھی جو پاک صاف ہو کافی ہے۔

۱۵:- گھوارہ (صرف عورتوں کے لئے) (ایک) عورت کے جنازہ پر ایک چیز قبر کی طرح ابھری ہوئی رکھی جاتی ہے جس پر چادر ڈالی جاتی ہے، تاکہ پردہ رہے، اُسے گھوارہ کہتے ہیں، یہ بھی عموماً مسجدوں یا میت گاڑی والوں سے مل جاتا ہے، اگر یہ نہ ہو تو بانس کی تملیلیاں یا درخت کی شاخ جنازہ پر رکھ کر اُس پر چادر ڈال دی جائے۔ (سفرِ آخرت)

۱۶:- جنازہ کی چادر (ایک) جو چادر جنازہ کے اوپر اوڑھا دیتے ہیں، یہ بھی عام طور سے مسجدوں یا میت گاڑی والوں سے مل جاتی ہے، مرد کے جنازہ پر اگر یہ نہ ہو تو کچھ حرج نہیں، اور مرد کے ترکہ سے اُسے خریدنا جائز نہیں۔

البتہ عورت کے جنازہ کے لئے چادر ضروری ہے تاکہ پردہ رہے، اگر گھر میں

کوئی چادر ایسی موجود نہ ہو جو عورت کے
جنازہ پر ڈالی جاسکے تو اس کے ترکہ سے
خرید لی جائے، قبر جا کر اُتار لیں اور واپس
لا کر ترکہ میں رکھ دیں۔

(اصلاح الرسم ص: ۰۷۰۷ ابزیادہ ایضاح)

اسی لئے اس سے پہلے مرد کے کفن
کے لئے جو کپڑا لکھا گیا ہے اس میں یہ
چادر شمار نہیں کی گئی، اور عورت کے کفن کے
لئے جو سائز ہے اکیس ($\frac{1}{3} \text{ م} \times 2\frac{1}{2}$) گز کپڑا لکھا
گیا ہے اس میں $\frac{1}{3}$ گز لمبی، ۲ گز چوڑی
چادر آسانی کے لئے شمار کر لی گئی ہے، ورنہ
یہ بھی کفن کا جزء نہیں، لہذا اس کا کفن کے
ہم رنگ ہونا ضروری نہیں، پردے کے لئے
کوئی سا کپڑا ہو کافی ہے، بلکہ کوئی شخص
اپنی چادر جنازہ پر ڈال دے اور قبر پر جا کر
اُتار لے تو یہ بھی کافی ہے۔

(بہشتی زیور و مسافر آخرت)

۱:- تختے یا لبے چوڑے پتھریا }
سینٹ کے بنے ہوئے سلیب } — قبر کی پیمائش کے مطابق یہ قبر کو پانٹنے کے
لئے استعمال ہوں گے، عام طور سے
قبرستان والے فراہم کر دیتے ہیں، ورنہ
اُن سے تعداد اور سائز پوچھ کر خود منگالیں۔

بَاب سوم

غسل اور کفن کے مسائل

میت کو نہلانے اور کفنا نے کا ثواب

رسول اللہ صلی اللہ علیہ وسلم کا ارشاد ہے کہ جو شخص میت کو غسل دے وہ گناہوں سے ایسا پاک ہو جاتا ہے جیسے اب ماں کے پیٹ سے پیدا ہوا ہو، اور جو میت پر کفن ڈالے اللہ تعالیٰ اس کو جنت کا جوڑا پہنائیں گے۔

(الترغیب والترہیب، کتاب البخائز جلد: ۲)

میت کو کون نہلائے؟

* میت کو نہلانے کا حق سب سے پہلے تو اس کے قریب ترین رشتہ داروں کو ہے، بہتر ہے کہ وہ خود نہلا کیں، اور عورت کی میت کو قریبی رشتہ دار عورت نہلائے، کیونکہ یہ اپنے عزیز کی آخری خدمت ہے۔ (دریختار)

* کوئی دوسرا شخص بھی نہلا سکتا ہے، لیکن مرد کو مرد اور عورت کو عورت غسل دے، جو ضروری مسائل سے واقف اور دیندار ہو۔ (شامی)

* کسی کوأجرت دے کر بھی میت کو غسل دلایا جاسکتا ہے، لیکن اجرت لے کر غسل دینے والا ثواب کا مستحق نہیں ہوتا، اگرچہ اجرت لینا جائز ہے۔ (بہشتی گوہر)

* اگر کوئی مرد مر گیا اور مردوں میں سے کوئی نہلانے والا نہیں، تو بیوی کے علاوہ کسی عورت کے لئے اس کو غسل دینا جائز نہیں، اگرچہ محرم ہی ہو، اگر بیوی بھی نہ ہو تو تو عورتیں اسے تمیم کراؤیں غسل نہ دیں، لیکن تمیم کرانے والی عورتیں اگر میت کے لئے غیر محرم ہوں تو اس کے بدن کو ہاتھ نہ لگائیں، بلکہ اپنے ہاتھ میں دستانے

(بہشتی زیور)

پہن کر تینم کرائیں۔

* کسی کا خاوند مر گیا تو بیوی کو اس کا چہرہ دیکھنا، نہلانا اور کفانا دُرست ہے، اور اگر بیوی مر جائے تو شوہر کو اسے نہلانا، اس کا بدن چھونا اور ہاتھ لگانا دُرست نہیں، البتہ دیکھنا دُرست ہے، اور کپڑے کے اوپر سے ہاتھ لگانا اور جنازہ اٹھانا بھی جائز ہے۔
(بہشتی زیور، مسافر آختر)

* اگر کسی نابالغ لڑکے کا انتقال ہو جائے اور وہ ابھی اتنا چھوٹا تھا کہ اسے دیکھنے سے شہوت نہیں ہوتی تو مردوں کی طرح عورتیں بھی ایسے لڑکے کو غسل دے سکتی ہیں، اور اگر نابالغ لڑکی کا انتقال ہو جائے اور وہ اتنی کم عمر ہو کہ اسے دیکھنے سے شہوت نہیں ہوتی، تو ایسی کم عمر لڑکی کو عورتوں کی طرح مرد بھی غسل دے سکتے ہیں۔
البتہ نابالغ لڑکا اور لڑکی اتنے بڑے ہوں کہ انہیں دیکھنے سے شہوت ہوتی ہے تو لڑکے کو مردا اور لڑکی کو عورتیں ہی غسل دیں۔
(عالمگیری)

* غسل دینے والا باوضو ہو تو بہتر ہے۔

* جو شخص حالتِ جنابت میں ہو یا جو عورت حیض یا نفاس میں ہو وہ میت کو غسل نہ دے، کیونکہ اس کا غسل دینا مکروہ ہے۔
(شامی، بہشتی زیور)

غسل دینے والوں کے لئے چند ہدایات

۱:- اس کتاب میں آگے جو طریقہ لکھا ہے اس کے مطابق غسل دیا جائے۔

۲:- غسل کے لئے جس سامان کی فہرست پیچھے لکھی گئی ہے، وہ سب سامان اپنے پاس جمع کر لیں۔

۳:- غسل دینے کے لئے بیری کے پتے ڈال کر گرم پانی تیار کر لیں، جب نیم گرم رہ جائے اس سے غسل دیں، اگر بیری کے پتے میسر نہ ہوں تو یہی سادہ نیم گرم پانی کافی ہے۔
(بہشتی زیور)

۴:- بہت تیز گرم پانی سے غسل نہ دیں۔
(بہشتی زیور)

- ۵:- غسل دینے کے لئے گھر کے برتن استعمال کے جاسکتے ہیں، اگرچہ وہ مستعمل ہوں، نئے برتن منگانا ضروری نہیں۔ (بہشتی زیور)
- ۶:- جس جگہ غسل دیا جائے وہ ایسی ہو کہ پانی بہہ کر پھیل نہ جائے، ورنہ لوگوں کو چلنے پھرنے میں تکلیف ہوگی۔ (بہشتی زیور)
- ۷:- جس جگہ غسل دیا جائے وہاں پر دہ ہونا چاہئے۔
- ۸:- میت کے بالوں میں کنگھی نہ کرو، نہ ناخن کاٹو، نہ کہیں کے بال کاٹو، سب اسی طرح رہنے دو۔ (مسافر آختر)
- ۹:- اگر نہلانے میں میت کا کوئی عیب دیکھیں تو کسی سے نہ کہیں، اگر خدا نخواستہ مرنے سے اس کا چہرہ بگڑ گیا یا کالا ہو گیا، تو یہ بھی نہ کہیں اور بالکل اس کا چرچا نہ کریں، کہ سب ناجائز ہے۔ (بہشتی زیور)
- ۱۰:- اور اگر کوئی اچھی علامت دیکھیں مثلاً چہرہ کی نورانیت اور تمسم وغیرہ تو اسے ظاہر کر دینا مستحب ہے۔ (شامی)
- ۱۱:- جو شخص پانی میں ڈوب کر یا آگ میں جل کر ہلاک ہوا یا کافروں سے جنگ میں شہید ہوا یا نا حق قتل کر دیا گیا ہو یا کسی حادثہ میں اس کے مکڑے مکڑے ہو گئے ہوں یا حمل کا اسقاط ہوا ہو یا بچہ مردہ پیدا ہوا ہو تو اس کے غسل اور کفن دفن وغیرہ کے مسائل اسی کتاب کے باب پنجم میں دیکھ لئے جائیں۔
- ۱۲:- اگر پانی نہ ہونے کے سبب کسی میت کو تمیم کر دیا گیا ہو، اور پھر پانی مل جائے تو اس کو غسل دے دینا چاہئے۔ (بہشتی گوہر)

میت کو غسل دینے کا مفصل طریقہ

جس تختہ پر غسل دیا جائے اس کو تین دفعہ یا پانچ یا سات دفعہ لوپان کی دھونی دے لو، اور میت کو اس پر اس طرح لٹاؤ کہ قبلہ اس کے دائیں طرف ہو، اگر موقع نہ ہو اور کچھ مشکل ہو تو جس طرف چاہو لٹاؤ۔ (فتح القدیر ج: ۱ ص: ۳۳۹ و شامی ج: ۱ ص: ۸۰۰، مسافر آختر)

پھر میت کے بدن کے کپڑے (کرتہ، شیر دانی، بنیان وغیرہ) چاک کرو، اور ایک تہبند اس کے ستر پر ڈال کر اندر ہی اندر وہ کپڑے اٹار لو، یہ تہبند موٹے کپڑے کا ناف سے پنڈلی تک ہونا چاہئے، تاکہ بھیگنے کے بعد اندر کا بدن نظر نہ آئے۔

مسئلہ:- ناف سے لے کر زانو تک دیکھنا جائز نہیں، ایسی جگہ ہاتھ لگانا بھی ناجائز ہے، میت کو استخاء کرانے اور غسل دینے میں اس جگہ کے لئے دستانہ پہننا چاہئے، یا کپڑا ہاتھ پر لپیٹ لیں، کیونکہ جس جگہ زندگی میں ہاتھ لگانا جائز نہیں وہاں مرنے کے بعد بھی بلا دستانوں کے ہاتھ لگانا جائز نہیں، اور اس پر نگاہ بھی نہ ڈالو۔ (بہشتی زیور)

مسئلہ:- غسل شروع کرنے سے پہلے باعُمیں ہاتھ میں دستانہ پہن کر مٹی کے تین یا پانچ ڈھیلوں سے استخاء کرو، پھر پانی سے پاک کرو، پھر وضو اس طرح کراو کہ نہ کلی کرو، نہ ناک میں پانی ڈالو، نہ گٹے (پنجھے) تک ہاتھ ڈھلاو، بلکہ رُوئی کا چھایا تر کر کے ہونٹوں، دانتوں اور مسوز ہوں پر پھیر کر پھینک دو، اس طرح تین دفعہ کرو، پھر اسی طرح ناک کے دونوں سوراخوں کو رُوئی کے چھائے سے صاف کرو، لیکن اگر غسل کی ضرورت (جنابت) کی حالت میں موت ہوئی ہو یا عورت کا انتقال حیض یا نفاس کی حالت میں ہوا ہو تو منہ اور ناک میں پانی ڈالنا ضروری ہے، پانی ڈال کر کپڑے سے نکال لو۔

پھر ناک اور کانوں میں رُوئی رکھ دو، تاکہ وضو اور غسل کراتے وقت پانی اندر نہ جائے، پھر منہ ڈھلاو، پھر ہاتھ کہنیوں سمیت ڈھلاو، پھر سر کا مسح کرو، پھر تین دفعہ دونوں پیر دھوو۔

جب وضو کراچکو تو سر کو (اور اگر مرد ہے تو ڈاڑھی کو بھی) گلی خیرو سے یا خطمی یا کھلی یا بیسن یا صابن وغیرہ سے کہ جس سے صاف ہو جائے مل کر دھو دو۔

پھر اسے باعُمیں کروٹ پر لٹاؤ اور بیری کے چوں میں پکایا ہوا نیم گرم پانی دا میں کر دٹ پر تین دفعہ سر سے پیر تک اتنا ڈالو کہ نیچے کی جانب باعُمیں کروٹ تک

پہنچ جائے۔

پھر دائیں کروٹ پر لٹا کر اسی طرح سر سے پیر تک تین دفعہ اتنا پانی ڈالو کہ نیچے کی جانب دائیں کروٹ تک پہنچ جائے۔

اس کے بعد میت کو اپنے بدن کی ٹیک لگا کر ذرا بھلانے کے قریب کردو، اور اس کے پیٹ کو اوپر سے نیچے کی طرف آہستہ آہستہ ملو اور دباؤ، اگر کچھ فضلہ (پیشاب یا پاخانہ وغیرہ) خارج ہو تو صرف اسی کو پونچھ کر دھو دو، وضو اور غسل دھرانے کی ضرورت نہیں، کیونکہ اس ناپاکی کے نکلنے سے میت کے وضو اور غسل میں کوئی نقصان نہیں آتا۔

پھر اس کو باعیں کروٹ پر لٹا کر دائیں کروٹ پر کافور ملا ہوا پانی سر سے پیر تک تین دفعہ خوب بہادو کہ نیچے باعیں کروٹ بھی خوب تر ہو جائے، پھر دوسرا دستانہ پہن کر سارا بدن کسی کپڑے سے خشک کر کے تہہ بند دو سرا بدل دو۔

پھر چار پائی پر کفن کے کپڑے اس طریقے سے اوپر نیچے بچاؤ جو آگے ”کفن پہنانے کے مسنون طریقہ“ میں لکھا ہے، پھر میت کو آہستگی سے غسل کے تنخے سے اٹھا کر کفن کے اوپر لٹادو، اور ناک، کان اور منہ سے روکی نکال ڈالو۔

(فتاویٰ ہندیہ، دریختار، مسافر آختر، بہشتی زیور)

مسئلہ:- نہلانے کا جو طریقہ اوپر بیان ہوا سنت ہے، لیکن اگر کوئی اس طرح تین دفعہ نہ نہلانے بلکہ صرف ایک دفعہ سارے بدن کو دھو ڈالے تب بھی فرض ادا ہو گیا۔ (بہشتی زیور)

مسئلہ:- اگر میت کے اوپر پانی برس جائے یا اور کسی طرح سے پورا بدن بھیگ جائے تو یہ بھیگ جانا غسل کے قائم مقام نہیں ہو سکتا، اسے غسل دینا بہر حال فرض ہے، اسی طرح جو شخص پانی میں ڈوب کر مر گیا ہو تو وہ جس وقت نکالا جائے اس کو غسل دینا فرض ہے، اس لئے کہ میت کو غسل دینا زندوں پر فرض ہے، اور مذکورہ صورتوں میں اُن کا کوئی عمل نہیں ہوا، ہاں! اگر پانی سے نکالنے وقت غسل کی نیت سے

اس کو پانی میں حرکت دے دی جائے تو غسل کا فرض ادا ہو جائے گا۔ (بہشتی زیور)
میت کو نہلانے کے بعد خود غسل کرنا

میت کو غسل دینے والے کو بعد میں خود بھی غسل کر لینا مستحب ہے۔ (شامی)
 حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کہ: جو شخص میت کو غسل دے تو اس کو چاہئے کہ غسل کرے۔

(ابن ماجہ)

اور دوسری حدیثوں میں اضافہ ہے کہ: جو شخص میت کا جنازہ اٹھائے اس کو چاہئے کہ وضو کرے۔ (معارف الحدیث)

میت کو غسل اور کفن دینے کی فضیلت

فرمایا رسول اللہ صلی اللہ علیہ وسلم نے: جو شخص میت کو غسل دے وہ گناہوں سے ایسا پاک ہو جاتا ہے جیسے ابھی ماں کے پیٹ سے پیدا ہوا ہو، اور جو میت پر کفن ڈالے تو اللہ تعالیٰ اس کو جنت کا جوڑا پہنائیں گے۔

حضرت عائشہ صدیقہ رضی اللہ تعالیٰ عنہا فرماتی ہیں کہ رسول اللہ صلی اللہ علیہ وسلم تین یمنی کپڑوں میں کفتانے گئے، ان تین کپڑوں میں نہ تو (سلا ہوا) کرتہ تھا، نہ عمامہ۔ (صحیح بخاری، صحیح مسلم، معارف الحدیث)

حضرت ابن عباس رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا: تم لوگ سفید کپڑے پہنا کرو، وہ تمہارے لئے اچھے کپڑے ہیں، اور انہی میں اپنے مردوں کو کفتانیا کرو۔

(سنن ابی داؤد، جامع ترمذی، سنن ابن ماجہ، معارف الحدیث)

کفن کا بیان

مسئلہ:- جیسا کہ میت کو غسل دینا فرض کفایہ ہے، کفن دینا، اس پر نماز

جنازہ پڑھنا اور دفن کرنا بھی فرض کفایہ ہے۔

مسئلہ:- کفن کا کپڑا بھی اگر گھر میں موجود ہو اور پاک صاف ہو تو اس کے استعمال میں حرج نہیں۔ (بہشتی زیور)

مسئلہ:- کفن کا کپڑا اُسی حیثیت کا ہونا چاہئے جیسا مردہ اکثر اپنی زندگی میں استعمال کرتا تھا، تکلفاتِ فضول ہیں۔ (بہشتی زیور)

مسئلہ:- مرد و عورت دونوں کے لئے سب سے اچھا کفن سفید کپڑے کا ہے، اور نیا اور پرانا یکساں ہے۔ (دریختار، امداد الفتاوی)

مسئلہ:- مرد کے لئے خالص ریشمی یا زعفران یا عصفر سے رنگے ہوئے کپڑے کا کفن مکروہ ہے، عورت کے لئے جائز ہے۔ (دریختار)

مسئلہ:- اپنے لئے پہلے سے کفن تیار رکھنا مکروہ نہیں، قبر کا تیار رکھنا مکروہ ہے۔ (بہشتی گوہر)

مسئلہ:- تبرک کے طور پر آبِ زرم میں تر کیا ہوا کفن دینے میں بھی کوئی مضاائقہ نہیں، بلکہ باعثِ برکت ہے۔ (امداد الفتاوی مع حاشیہ)

مسئلہ:- کفن میں یا قبر کے اندر عہد نامہ یا کسی بزرگ کا شجرہ یا قرآنی آیات یا کوئی دعا رکھنا درست نہیں، اسی طرح کفن پر یا سینہ پر کافور سے یا روشنائی سے کلمہ وغیرہ یا کوئی دعا لکھنا بھی درست نہیں۔ (بہشتی زیور)

مسئلہ:- کسی بزرگ کا استعمال کیا ہوا کپڑا یا غلافِ کعبہ کے نیچے کا کپڑا ہو تو یہ کفن کے لئے بغیر دھلے نئے کپڑے سے بھی بہتر ہے، اس کپڑے کا اگر کرتہ (جو میت کو کفن میں پہنایا جاتا ہے) ہو سکے تو کرتہ کر دو، اور اگر چھوٹا ہو تو کرتہ میں سی دو۔ (امداد الفتاوی ج: ا ص: ۳۸۸)

مسئلہ:- کعبہ شریف کے غلاف کے اوپر کا کپڑا جس پر کلمہ یا قرآنی آیات لکھی ہوں وہ کفن یا قبر میں رکھنا درست نہیں۔ (امداد الفتاوی و شامی)

غلافِ کعبہ اگر خالص ریشم کا ہو تو مرد کو اس میں کفانا نا بہر حال ناجائز ہے، خواہ اس پر کچھ لکھا ہوانہ ہو، کیونکہ میت کو ایسے کپڑے میں کفن دینا جائز نہیں جسے پہننا اُسے زندگی میں جائز نہ تھا، اور خالص ریشم کا کپڑا مردوں کو پہننا جائز نہیں، عورتوں کو جائز ہے۔ (در مختار)

مسئلہ:- بعض جگہ رواج ہے کہ نوجوان لڑکی یا نئی دلہن مر جاتی ہے تو اس کے جنازہ پر سرخ چادر یا زری گوشہ کا دوپٹہ وغیرہ ڈالتے ہیں، یہ ناجائز ہے۔ (ردا الحکار و امداد الفتاوی)

مسئلہ:- کسی انسان کی قبر کھل جائے یا اور کسی وجہ سے اس کی لاش قبر سے باہر نکل آئے اور اس پر کفن نہ ہو تو اس کو بھی مسنون کفن دینا چاہئے، بشرطیکہ وہ لاش پھٹی نہ ہو، اور اگر پھٹ گئی ہو تو صرف کسی کپڑے میں پیٹ دینا کافی ہے، مسنون کفن کی حاجت نہیں۔ (بہشتی گوہر)

نوت:- جو میت پانی میں ڈوب کر یا آگ میں جل کر ہلاک ہو یا کافروں سے جنگ میں شہید ہوا یا ناحق قتل کر دیا گیا یا کسی حادثہ میں اس کے ٹکڑے ٹکڑے ہو گئے ہوں یا حمل کا اسقاط ہوا ہو یا پچھے مردہ پیدا ہو ہو اس کے غسل، کفن، نماز جنازہ اور فرن وغیرہ کے مسائل باب پنجم میں دیکھ لئے جائیں۔

حدیث:- حضرت ابن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے ارشاد فرمایا کہ: تم لوگ سفید کپڑے پہنا کرو، وہ تمہارے لئے اچھے کپڑے ہیں، اور انہی (سفید کپڑوں) میں اپنے مردوں کو کفنا یا کرو۔

(سنن ابی داؤد، جامع ترمذی، سنن ابن ماجہ)

حضرت علی مرتضیٰ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: بیش قیمت کفن نہ استعمال کرو، کیونکہ وہ (کفن بہر حال) جلد ہی ختم ہو جاتا ہے (پھر بیش قیمت کفن کا میت کو کیا فائدہ؟)۔ (سنن ابی داؤد، معارف الحدیث)

مرد کا کفن

مرد کے کفن کے مسنون کپڑے تمیں ہیں:-

۱:- ازار ————— سر سے پاؤں تک۔

۲:- لفافہ (اسے چادر بھی کہتے ہیں) — ازار سے لمبائی میں ۲ گرہ زیادہ۔

۳:- کرتہ بغیر آستین اور بغیر کلی کا — گردن سے پاؤں تک۔
(اسے قمیص یا کفپن بھی کہتے ہیں)

عورت کا کفن

عورت کے کفن کے لئے مسنون کپڑے پانچ ہیں:-

۱:- ازار ————— سر سے پاؤں تک (مرد کی طرح)

۲:- لفافہ ————— ازار سے لمبائی میں ۲ گرہ زیادہ (مرد کی طرح)

۳:- کرتہ، بغیر آستین اور بغیر کلی کا — گردن سے پاؤں تک (مرد کی طرح)

۴:- سینہ بند ————— بغل سے رانوں تک ہو تو زیادہ اچھا ہے
ورنہ ناف تک بھی دُرس تھے، اور چوڑائی
میں اتنا ہو کہ بندھ جائے۔

۵:- سر بند، اسے اوڑھنی
یا خمار بھی کہتے ہیں ————— تمیں ہاتھہ لمبا۔

خلاصہ یہ کہ عورت کے کفن میں تمیں کپڑے تو بعینہ وہ ہیں جو مرد کے لئے
ہوتے ہیں، البتہ دو کپڑے زائد ہیں، یعنی سینہ بند اور سر بند۔ (بہشتی زیور)

مسئلہ:- مرد کو تمیں اور عورت کو پانچ کپڑوں میں کفانا مسنون ہے، لیکن
اگر مرد کو دو کپڑوں (ازار اور لفافہ) میں، اور عورت کو تمیں کپڑوں (ازار، لفافہ و سر بند)
میں کفانا دیا تو یہ بھی دُرس تھے، اور اتنا کفن بھی کافی ہے۔

اس سے کم کفن دینا مکروہ اور بُرا ہے، ہاں! اگر کوئی مجبوری اور لاچاری ہو تو کم بھی درست ہے۔ (بہشتی زیور)

نوت:- کفن کے کپڑوں کی مفصل پیمائش اور کفن تیار کرنے اور میت کو اس میں کفانا نے کا طریقہ آگے ذرا تفصیل سے بیان ہو گا۔

بچوں کا کفن

مسئلہ:- اگر نابالغ لڑکا یا نابالغ لڑکی مر جائے جو ابھی جوان نہیں ہوئے لیکن جوانی کے قریب پہنچ گئے تھے تو لڑکے کے کفن میں کپڑے دینا اور لڑکی کے کفن میں پانچ کپڑے دینا درست ہے، اگر لڑکی کو پانچ کی بجائے تین اور لڑکے کو تین کے بجائے دو، ہی کپڑے دیئے جائیں تب بھی کافی ہے، غرضیکہ جو حکم بالغ مرد و عورت کا ہے وہی حکم نابالغ لڑکے اور لڑکی کا ہے، بالغ مرد و عورت کے لئے وہ حکم تاکیدی ہے اور نابالغ کے لئے بہتر ہے۔ (بہشتی زیور و شامی)

مسئلہ:- جو لڑکا یا لڑکی بہت کم عمری میں فوت ہو جائیں کہ جوانی کے قریب بھی نہ ہوئے ہوں تو بہتر یہ ہے کہ لڑکے کو مردوں کی طرح تین کپڑے اور لڑکی کو عورتوں کی طرح پانچ کپڑے کفن میں دیئے جائیں، اور اگر لڑکے کو صرف ایک اور لڑکی کو صرف دو کپڑے کفن میں دے دیئے جائیں تو بھی درست ہے، اور نمازِ جنازہ اور تدفینِ حسبِ دستور کی جائے۔ (بہشتی زیور، عالمگیری)

مسئلہ:- جو بچہ زندہ پیدا ہوا پھر تھوڑی ہی دیر میں مر گیا یا فوراً پیدا ہونے کے بعد ہی مر گیا تو وہ بھی اسی قاعدہ سے نہلا دیا جائے اور کفنا کر نماز پڑھی جائے پھر دفن کر دیا جائے، اور اس کا نام بھی پچھر رکھا جائے۔ (بہشتی زیور)

مسئلہ:- جو بچہ ماں کے پیٹ سے مرا، ہی پیدا ہوا اور پیدا ہوتے وقت زندگی کی کوئی علامت نہیں پائی گئی، اس کو بھی اسی طرح نہلاو، لیکن قاعدہ کے موافق کفن نہ دو، بلکہ کسی ایک کپڑے میں پیٹ کر دفن کر دو، اس پر نمازِ جنازہ بھی نہیں پڑھی جائے

گی، البتہ نام اس کا بھی کچھ نہ کچھ رکھ دینا چاہئے۔ (بہشتی زیور)

مسئلہ:- اگر حمل گر جائے تو اگر بچہ کے ہاتھ، پاؤں، منہ، ناک وغیرہ عضو کچھ نہ بنے ہوں تو نہ نہلائے اور نہ کفنائے، کچھ بھی نہ کرے، بلکہ کسی کپڑے میں لپیٹ کر ایک گڑھا کھود کر گاڑ دو، اور اگر اس بچہ کے کچھ عضو بن گئے تو اس کا وہی حکم ہے جو مردہ بچہ پیدا ہونے کا ہے، یعنی نام رکھا جائے اور نہلا دیا جائے، لیکن قاعدہ کے موافق کفن نہ دیا جائے، نہ نماز پڑھی جائے، بلکہ کپڑے میں لپیٹ کر دفن کر دیا جائے۔ (بہشتی زیور)

مسئلہ:- ولادت کے وقت بچہ کا فقط سر نکلا، اس وقت وہ زندہ تھا پھر مر گیا، تو اس کا وہی حکم ہے جو مردہ بچہ پیدا ہونے کا حکم ہے، البتہ اگر زیادہ حصہ نکل آیا اس کے بعد مرا تو ایسا سمجھیں گے کہ وہ زندہ پیدا ہوا، اور اگر سر کی طرف سے پیدا ہوا تو سینہ تک نکلنے سے سمجھیں گے کہ زیادہ حصہ نکل آیا اور اگر الٹا پیدا ہوا تو ناف تک نکلنے چاہئے۔ (۱) (بہشتی زیور)

کفن کی پیمائش اور تیاری کا طریقہ

کفن کی پیمائش اور اس کی تیاری کا طریقہ مرد کے لئے یہ ہے کہ میت کے قد کے برابر ایک لکڑی^(۲) لو اور اس میں ایک نشان کندھے کے مقابل لگا لو، اور ایک دھاگا سینہ کے مقابل رکھ کر جسم کی گولائی میں کونکالو، کہ دونوں سرے اس دھاگے کے دونوں طرف کی پسلیوں پر پہنچ جائیں^(۳)، اور اس کو توڑ کر اپنے پاس رکھ لو، پھر ایک کپڑا

(۱) فلو خرج رأسه وهو يصبح ثم مات لم يوث ولم يصل عليه ما لم يخرج اكثراً بدن
حياناً، وحد الأكثراً من قبل التوجُّل مُرَأةً ومن قبل الرأس صدرةً. ۱۲ (رد المحتار)

(۲) مقصود پیمائش کرنا ہے، فیتہ جس سے درزی ناپتے ہیں اگر موجود ہو تو پیمائش اس سے کر لی جائے۔ ۱۲ (رفع)

(۳) یعنی بایاں سر ادا کیں پسلی پر اور دایاں سر ادا کیں پسلی پر۔ (رفع)

لو جس کا عرض اس دھاگے کے برابر یا قریب برابر کے ہو، اگر عرض اس قدر نہ ہو تو اس میں جوڑ لگا کر پورا کرو، اور اس پوری لکڑی کے برابر لمبی ایک چادر پھاڑ لو، اس کو از آر کہتے ہیں۔

اسی طرح دوسری چادر پھاڑو، جو عرض میں تو اسی قدر ہو البتہ طول میں ازار سے چار گرہ زیادہ ہو، اس کو لفافہ کہتے ہیں۔

پھر ایک کپڑا لو جس کا عرض بقدر چوڑائی جسم مردے کے ہو، اور لکڑی کے نشان سے آخر تک جس قدر طول ہے اس کا دُگنا پھاڑ لو، اور دونوں سرے کپڑے کے ملا کر نیچ میں سے اتنا چاک کھول لو کہ سر کی طرف سے گلے میں آجائے، اس کو قمیق یا کفٹی کہتے ہیں۔

مستورات کا کفن

عورت کے لئے مردوں کے سب کپڑے تو وہی ہیں، اور انہیں تیار کرنے کا طریقہ بھی وہی ہے جو اور پر بیان ہوا، اس کے علاوہ عورتوں کے لئے دو کپڑے اور ہیں ۱:- سینہ بند، ۲:- سر بند، جسے اوڑھنی کہتے ہیں۔ سینہ بند زیر بغل سے رانوں تک اور دھاگہ بند کور کے بقدر چوڑا۔ سر بند نصف ازار سے تین گرہ زیادہ لمبا اور بارہ گرہ چوڑا۔

کفن کے متعلقات

اوپر تو کفن کا بیان ہوا، اور کفن اسی قدر مسنون ہے، اور بعض کپڑے کف کے متعلقات سے ہیں، یعنی غسل کے لئے تہبند دو عدد، دستانے دو عدد، اور عورت کے جنازہ کے لئے گھوارہ کی چادر، ان کپڑوں کی تفصیل تجهیز و تلفیں کے سامان کی فہرست میں بیان ہو چکی ہے۔

اب بڑے شخص کے کفن کو سمجھائی طور پر لکھ دیا جاتا ہے تاکہ اور آسانی ہو۔

نمبر شمار	نام پارچہ	طول	عرض	اندازہ پیمائش	کیفیت
۱	ازار	اڑھائی گز	سو گز سے ڈیڑھ گز تک	پاؤں سے سر چودہ یا پندرہ یا سولہ گرہ عرض کا کپڑا ہو تو ڈیڑھ پاٹ کا ہوگا۔	
۲	لفافہ	پونے تین گز تک	سو گز سے ازار سے چار چودہ یا پندرہ یا سولہ گرہ عرض کا کپڑا ہو تو ڈیڑھ پاٹ کا ہوگا۔		
۳	کرتہ، قیص یا کفنی	ایک گز تا پونے تین گز	گردن سے چودہ گرہ یا ایک گز کے پاؤں تک عرض کی تیار ہوتی ہے، دوہرًا کر کے اور نیچ میں اتنا چاک کھول کر کہ اس میں سر آجائے گئے میں ڈالتے ہیں۔		
۴	سینہ بند	دو گز	سو گز	زیر بغل سے بغل سے رانوں تک	رانوں تک باندھا جاتا ہے۔
۵	سر بند	ڈیڑھ گز	بارہ گرہ	جہاں تک سر اور بالوں پر ڈالتے ہیں، لپیٹتے نہیں۔	آجائے

ہدایت:- مرد کے کفنِ مسنون میں ایک گز عرض کا کپڑا تخمیناً دس گز صرف ہوتا ہے اور عورت کے لئے مع چادر گھوارہ سائز ہے اکیس گز، اور غسل کے تہبند اور دستانے اس سے جدا ہیں، اور بچہ کا کفن اس کے مناسب حالِ مشل سابق ہوتا ہے۔

زادہ کپڑے

بعض کپڑے لوگوں نے کفن کے ساتھ ضروری سمجھ رکھے ہیں حالانکہ وہ کفن مسنون سے خارج ہیں، اس لئے میت کے ترکہ میں سے جو کہ سب وارثوں میں مشترک ہے، اور ممکن ہے کہ ان میں بعض نابالغ بھی ہوں یا بعض یہاں حاضر نہ ہوں، ان کپڑوں کا خریدنا ان کے مال میں ناجائز تصرف کرنا ہے، اول تو ان چیزوں کی حاجت نہیں، بلکہ اس کی پابندی التزام مالا یلزم کی بناء پر بدعت ہے، اور اگر بلا پابندی کسی مصلحت سے اس کو رکھا جائے تو کوئی شخص بالغ خاص اپنے مال سے خریدے تو مفہوم نہیں، البتہ عورتوں کے جنازہ پر (گھوارے کی) چادر پرده کے لئے ضروری ہے، جس کی تفصیل تجویز و تکفین کے سامان کی فہرست میں بیان ہو چکی ہے۔

وہ زائد کپڑے یہ ہیں:-

جائے نماز:- طول سوا گز، عرض چودہ گرہ، یہ محض رسم ہے، جیسے نمازِ جنازہ میں مقتدیوں کے لئے چٹائی یا فرش کی ضرورت نہیں اسی طرح امام کو جائے نماز کی حاجت نہیں۔

پٹکا:- طول ڈیڑھ گز، عرض چودہ گرہ، یہ مردہ کو قبر میں اٹارنے کے لئے ہوتا ہے۔

بچھونا:- طول اڑھائی گز، عرض سوا گز، یہ چار پائی پر بچھانے کے لئے ہوتا ہے۔

دامنی:- طول دو گز، عرض سوا گز، بقدر استطاعت چار سے سات تک محتاجوں کو دیتے ہیں، جو محض عورت کے لئے مخصوص ہے۔

چادر کلاں:- مرد کے جنازہ پر طول تین گز، عرض پونے دو گز، جو چار پائی کو ڈھانک لیتی ہے، البتہ عورت کے لئے ضروری ہے، جو گھوارے پر ڈالی جاتی ہے، مگر ہے کفن سے خارج، اس لئے اس کا ہم رنگ کفن ہونا ضروری نہیں، پرده کے

لئے کوئی سا کپڑا ہو کافی ہے، اس کی تفصیل تجویز و تکفین کے سامان کی فہرست میں آچکی ہے۔

کفنانے کا بیان

جب میت کو غسل دے چکو تو چار پائی بچھا کر کفن کو تین دفعہ یا پانچ دفعہ یا سات دفعہ لو بان وغیرہ کی ڈھونی دو، پھر کفن کو چار پائی پر بچھا کر میت کو اس پر لٹادو، اور ناک، کان اور منہ سے روئی جو غسل کے وقت رکھی گئی تھی نکال ڈالو، لیکن کفن بچھانے اور میت کو اس میں کفنانے کا طریقہ مرد و عورت کے لئے کچھ مختلف ہے، اس لئے یہاں اس کی تفصیل مرد و عورت کے لئے الگ الگ لکھی جاتی ہے۔

مرد کو کفنانے کا طریقہ

مرد کو کفنانے کا طریقہ یہ ہے کہ چار پائی پر پہلے لفافہ بچھا کر اس پر ازار بچھادو، پھر کرتہ (قیص) کا نچلا نصف حصہ بچھاو، اور اوپر کا باقی حصہ سمیٹ کر سرہانے کی طرف رکھ دو، پھر میت کو غسل کے تختہ سے آہنگی سے اٹھا کر اس بچھے ہوئے کفن پر لٹادو، اور قیص کا جو نصف حصہ سرہانے کی طرف رکھا تھا، اس کو سر کی طرف الٹ دو کہ قیص کا سوراخ (گریبان) گلے میں آجائے، اور پیروں کی طرف بڑھادو، جب اس طرح قیص (کرتہ) پہنچا چکو تو غسل کے بعد جو تمیند میت کے بدن پر ڈالا گیا تھا وہ نکال دو، اور اس کے سر اور ڈاڑھی پر عطر وغیرہ کوئی خوشبو لگادو، یاد رہے کہ مرد کو زعفران نہیں لگانی چاہئے، پھر پیشانی، ناک اور دونوں ہاتھیلوں اور دونوں گھٹنوں اور دونوں پاؤں پر (کہ جن اعضاء پر آدمی سجدہ کرتا ہے) کافور مل دو۔

اس کے بعد ازار کا بایاں پلہ (کنارہ) میت کے اوپر لپیٹ دو، پھر دایاں لپیٹو، یعنی بایاں پلہ نیچے رہے اور دایاں اوپر، پھر لفافہ اسی طرح لپیٹو کہ بایاں پلہ نیچے اور دایاں اوپر رہے، پھر کپڑے کی دھجی (کتر) لے کر کفن کو سر اور پاؤں کی طرف سے

باندھ دو، اور نیچ میں سے کمر کے نیچے کو بھی ایک دھنگی نکال کر باندھ دو، تاکہ ہوا سے یا
ملنے جلنے سے کھل نہ جائے۔
(شامی، بہشتی زیور، مسافر آختر)

عورت کو کفنا نے کا طریقہ

عورت کے لئے پہلے لفافہ بچھا کر اس پر سینہ بند اور اس پر ازار بچھاو، پھر
قیص کا نچلا نصف حصہ بچھاو، اور اُپر کا باقی حصہ سمیٹ کر سرہانے کی طرف رکھ دو،
پھر میت کو غسل کے تختے سے آہستگی سے اٹھا کر اس بچھے ہوئے کفن پر لٹادو، اور قیص کا
جو نصف حصہ سرہانے کی طرف رکھا تھا اس کو سر کی طرف الٹ دو کہ قیص کا سوراخ
(گریبان) گلے میں آجائے اور پیروں کی طرف بڑھادو، جب اس طرح قیص پہنا
چکو تو جو تہ بند غسل کے بعد عورت کے بدن پر ڈالا گیا تھا وہ نکال دو، اور اس کے سر پر
عطر وغیرہ کوئی خوشبو لگا دو، عورت کو زعفران بھی لگاسکتے ہیں، پھر پیشانی، ناک اور
دونوں ہتھیلیوں اور دونوں گھٹنوں اور دونوں پاؤں پر کافور مل دو، پھر سر کے بالوں کو دو
حصے کر کے قیص کے اُپر سینہ پر ڈال دو، ایک حصہ داہنی طرف اور دوسرا بائیں طرف،
پھر سر بند یعنی اور ڈھنی سر پر اور بالوں پر ڈال دو، ان کو باندھنا یا لپیٹنا نہیں چاہئے۔

اس کے بعد میت کے اُپر ازار اس طرح لپیٹو کہ بایاں پلہ (کنارہ) نیچے
اور دایاں اُپر رہے، سر بند اس کے اندر آجائے گا، اس کے بعد سینہ بند اس کے اندر
آجائے گا، اس کے بعد سینہ بند سینہ کے اُپر بغلوں سے نکال کر گھٹنوں تک دائیں
بائیں سے باندھو، پھر لفافہ اُسی طرح لپیٹو کہ بایاں پلہ نیچے اور دایاں اُپر رہے، اس
کے بعد دھنگی (کتر) سے کفن کو سرا اور پاؤں کی طرف سے باندھ دو، اور نیچ میں کمر کے
نیچے کو بھی ایک بڑی دھنگی نکال کر باندھ دو، تاکہ ہلنے جلنے سے کھل نہ جائے۔

(بہشتی زیور، مسافر آختر)

مسئلہ:- بعض لوگ کفن پر بھی عطر لگاتے ہیں، اور عطر کی پھری ی میت کے
کان میں رکھ دیتے ہیں، یہ سب جہالت ہے، جتنا شریعت میں آیا ہے اس سے زائد

مت کرو۔

(بہشتی زیور)

مسئلہ: - جنازہ کے اوپر جو چادر اور ڈھاندیتے ہیں یہ کفن میں داخل نہیں، اور مرد کے لئے ضروری بھی نہیں، لیکن اگر کوئی شخص اپنی چادر اس پر ڈال دے اور قبر پر جا کر اپنی چادر اٹار لے تو اس میں بھی کوئی حرج نہیں۔ (مسافر آختر)

البتہ عورت کے جنازہ پر چادر ڈالنا پر دے کے لئے ضروری ہے، مگر کفن میں یہ بھی داخل نہیں، چنانچہ اس کا ہم رنگ کفن ہونا ضروری نہیں، پر دے کے لئے کوئی سا کپڑا ہو کافی ہے، بلکہ کوئی شخص اپنی چادر اس پر ڈال دے اور قبر پر جا کر اپنی چادر اٹار لے تو یہ بھی کافی ہے۔ (مسافر آختر و بہشتی زیور)

مسئلہ: - اگر گھوارہ موجود ہو تو عورت کے جنازہ پر وہ رکھ کر اس پر چادر ڈال دی جائے، ورنہ بانس کی تیلیاں یا درخت کی ہری شاخ رکھ کر اس پر چادر ڈال دیں، تاکہ پر دہ رہے۔ (مسافر آختر)

مسئلہ: - مذکورہ بالا طریقہ سے جنازہ تیار کر کے اس آختر کے مسافر کو نمازِ جنازہ کے لئے صبر و تحمل کے ساتھ رخصت کرو، کسی کو منہ دھلانا ہو تو دھلانو، اس موقع پر بعض عورتیں بلند آواز سے روئے اور بین کرنے لگتی ہیں، یا جنازہ کے ساتھ گھر سے باہر نکل آتی ہیں، اور پر دہ سے بھی غافل ہو جاتی ہیں، ان سب باتوں سے خود بچنا اور دوسروں کو بچانا ضروری ہے، ورنہ صبر کا عظیم الشان ثواب بھی جاتا رہے گا اور آختر کا وبال بھی سر پڑے گا۔

تجھے بیرون مکفین سے بچا ہوا سامان

مسئلہ: - غسل اور کفنِ دن کے سامان میں سے اگر کچھ کپڑا وغیرہ نیچ جائے تو وہ یونہی کسی کو دے دینا یا ضائع کر دینا جائز نہیں، بلکہ اس میں یہ تفصیل ہے کہ اگر وہ

(۱) اس مسئلہ کی کچھ تفصیل پیچے "جنازہ کا سامان" کے عنوان سے آچکی ہے، وہاں بھی دیکھ لی جائے۔

میت کے ترکہ سے لیا گیا تھا تب تو اسے ترکہ ہی میں رکھنا واجب ہے، تاکہ شریعت کے مطابق ترکہ کی تقسیم میں وہ بچا ہوا سامان بھی شامل ہو جائے، اور اگر کسی اور شخص نے اپنی طرف سے دیا تھا تو بچا ہوا سامان اُسی کو واپس کر دیا جائے۔ (عامگیری)

مسئلہ:- اگر کسی لاوارث فقیر کی تجهیز و تکفین کے لئے لوگوں سے چندہ لیا گیا تھا تو جو سامان یا رقم بچے وہ چندہ دینے والوں کو واپس کیا جائے، اگر چندہ دینے والے یا ان کا پتہ معلوم نہ ہو سکے تو کسی اور لاوارث فقیر کی تجهیز و تکفین میں خرچ کر دیا جائے، ورنہ فقراء و مساکین کو صدقہ میں دے دیا جائے۔ (دریختار و شامی)

جنائزہ اٹھانے کا بیان

حدیث:- حضرت ابو ہریرہ رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا: جو آدمی ایمان کی صفت کے ساتھ اور ثواب کی نیت سے کسی مسلمان کے جنازہ کے ساتھ جائے اور اس وقت تک جنازہ کے ساتھ رہے جب تک کہ اس پر نماز پڑھی جائے اور اس کے دفن سے فراغت ہو تو وہ ثواب کے دو قیراط لے کر واپس ہوگا، جن میں سے ہر قیراط اُحد پہاڑ کے برابر ہوگا، اور جو آدمی صرف نمازِ جنازہ پڑھ کر واپس آجائے دفن ہونے تک ساتھ نہ دے تو وہ ثواب کا (ایسا ہی) ایک قیراط لے کر واپس ہوگا۔ (معارف الحدیث، صحیح بخاری و صحیح مسلم)

حدیث:- حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا: جنازہ کو تیز لے جایا کرو، اگر وہ نیک ہے تو (قبراں کے لئے) خیر ہے (یعنی اچھی منزل ہے) جہاں تم (تیز چل کے) اُسے جلد پہنچا دو گے، اور اگر اس کے سواد وسری صورت ہے (یعنی جنازہ نیک کا نہیں ہے) تو ایک بُرا بوجھ (تمہارے کندھوں پر) ہے (تم تیز چل کے جلدی) اس کو اپنے کندھوں سے اُتار دو گے۔ (صحیح بخاری و مسلم، معارف الحدیث)

حدیث میں ہے کہ جو شخص (جنازہ کی) چار پائی چاروں طرف سے اٹھائے

(یعنی چاروں طرف سے کندھا دے) تو اس کے چالیس کبیرہ گناہوں (یعنی صغار میں جو بڑے صغار ہیں) بخش دئے جائیں گے۔ (بہشتی زیور بحوالہ ابن عساکر)

مسئلہ:- میت اگر پڑوی یا رشتہ دار یا کوئی نیک پرہیز گار شخص ہو تو اس کے جنازہ کے ساتھ جانا نفل نماز پڑھنے سے افضل ہے۔ (عامگیری)

مسئلہ:- ضرورت پیش آجائے تو جنازہ اجرت دے کر بھی اٹھوایا جاسکتا ہے۔ (عامگیری)

مسئلہ:- عورتوں کا جنازہ کے ہمراہ جانا مکروہ تحریکی ہے۔ (بہشتی گوہر)

جنازہ لے جانے کا مسنون طریقہ

مسئلہ:- اگر میت شیرخوار بچہ یا اس سے کچھ بڑا ہو تو لوگوں کو چاہئے کہ اُسے دست بدست لے جائیں، یعنی ایک آدمی اُس کو اپنے دونوں ہاتھوں پر اٹھائے، پھر اس سے دوسرا آدمی لے لے، اسی طرح بدلتے ہوئے لے جائیں۔ (بہشتی گوہر) اور اگر میت بڑی (مرد یا عورت) ہو تو اس کو کسی چار پائی وغیرہ پر لٹا کر لے جائیں، سر ہانا آگے رکھیں، اور اس کے چاروں پا پیوں کو ایک ایک آدمی اٹھائے، میت کی چار پائی ہاتھوں سے اٹھا کر کندھوں پر رکھنا چاہئے، ہاتھوں سے اٹھائے بغیر مال و اسباب کی طرح گردن پر لادنا مکروہ ہے، پیٹھ پر لادنا بھی مکروہ ہے، اسی طرح بلاعذر اس کا کسی جانور یا گاڑی وغیرہ پر رکھ کر لے جانا بھی مکروہ ہے، اور عذر ہو تو بلا کراہت جائز ہے، مثلاً قبرستان بہت دور ہو۔ (بہشتی گوہر مع حاشیہ)

مسئلہ:- جنازہ کو دو پیوں (لکڑیوں) کے درمیان اس طرح اٹھانا بھی مکروہ ہے کہ دو آدمیوں نے اٹھا رکھا ہو، ایک نے آگے سے دوسرے نے پیچھے سے، جیسے بھاری سامان کھینچا جاتا ہے، ہاں! مجبوری میں مضاائقہ نہیں، مثلاً راستہ اتنا ٹنگ ہو کہ چار آدمی سنت کے مطابق اٹھا کرنہ گز رسکیں۔ (عامگیری)

مسئلہ:- جنازہ کو اٹھانے کا مستحب طریقہ یہ ہے کہ پہلے میت کے دامنی

طرف کا اگلا پایا اپنے داہنے کندھے پر رکھ کر کم از کم دس قدم چلے، اس کے بعد اسی طرف کا پچھلا پایا اپنے داہنے کندھے پر رکھ کر کم از کم دس قدم چلے، اس کے بعد میت کے باعث میں طرف کا اگلا پایا اپنے باعث میں کندھے پر رکھ کر، پھر پچھلا بایاں پایا اپنے باعث میں کندھے پر رکھ کر کم سے کم دس دس قدم چلے، تاکہ چاروں پایوں کو ملا کر چالیس قدم ہو جائیں، حدیث شریف میں جنازہ کو کم از کم چالیس قدم تک کندھا دینے کی بڑی فضیلت آئی ہے۔ (بہشتی گوہر، دریختار، شامی)

مسئلہ:- جنازہ کو تیز قدم لے جانا مسنون ہے، مگر نہ اتنی تیز کہ لغش کو حرکت وااضطراب ہونے لگے۔ (بہشتی گوہر)

مسئلہ:- جنازہ کے ہمراہ پیادہ پا (پیدل) چلنا مستحب ہے، اور اگر کسی سواری پر ہو تو جنازہ کے پیچھے چلے۔ (بہشتی گوہر)

مسئلہ:- جو لوگ جنازہ کے ہمراہ ہوں ان کو جنازہ کے پیچھے چلنا مستحب ہے، اگرچہ جنازہ کے آگے چلنا بھی جائز ہے، ہاں! اگر جنازہ سے آگے بہت دور چلا جائے یا سب لوگ جنازہ کے آگے ہو جائیں تو مکروہ ہے، اسی طرح جنازہ کے آگے کسی سواری پر چلنا بھی مکروہ ہے۔ (بہشتی گوہر)

مسئلہ:- جو لوگ جنازہ کے ساتھ ہوں انہیں جنازہ کے دامیں یا پامیں نہیں چلنا چاہئے۔ (عالمگیری)

مسئلہ:- جنازہ کے ہمراہ جو لوگ ہوں ان کا کوئی دعا یا ذکر بلند آواز سے پڑھنا مکروہ ہے۔ (بہشتی گوہر، بحوالہ البحار الرائق)

مسئلہ:- جو لوگ جنازہ کے ساتھ نہ ہوں بلکہ کہیں بیٹھے ہوں اور ان کا ارادہ جنازہ کے ساتھ جانے کا بھی نہ ہو، ان کو جنازہ دیکھ کر کھڑا نہیں ہونا چاہئے۔ (بہشتی گوہر، بحوالہ مراثی الفلاح)

مسئلہ:- جو لوگ جنازہ کے ہمراہ جائیں ان کو قبل اس کے کہ شانوں سے جنازہ اتارا جائے بیٹھنا مکروہ ہے، ہاں! اگر کوئی ضرورت بیٹھنے کی پیش آئے تو مضائقہ

نہیں۔

(بہشتی گوہر)

مسئلہ:- جو شخص جنازہ کے ساتھ ہو اسے بغیر نمازِ جنازہ پڑھے واپس نہیں آتا چاہئے، البتہ نماز پڑھ کر میت والوں سے اجازت لے کر آسکتا ہے، اور دفن کے بعد اجازت کی ضرورت نہیں۔
(علامگیری)

حدیث:- آنحضرت صلی اللہ علیہ وسلم جنازہ کے ساتھ پیدل تشریف لے جاتے تھے۔
(ترمذی)

اور جب تک جنازہ کندھوں سے اُتارا نہ جاتا، نہ بیٹھتے، آپ صلی اللہ علیہ وسلم کا ارشاد ہے کہ:-

إِذَا أَتَيْتُمُ الْجَنَازَةَ فَلَا تَجْلِسُوا حَتَّى تُؤْضَعَ.

ترجمہ:- جب تم جنازہ میں آؤ تو جب تک اسے نہ رکھ دیا جائے
مت بیٹھو۔

اور ایک روایت میں ہے کہ: جب تک لحد (قبر) میں نہ رکھ دیا جائے نہ
بیٹھو۔
(مدارج النبوة)

حدیث:- جب آپ صلی اللہ علیہ وسلم جنازہ کے ساتھ جاتے تو پیدل
چلتے، اور فرماتے کہ: میں سوار نہیں ہوتا جبکہ فرشتے پیدل جارہے ہوں، جب آپ صلی
اللہ علیہ وسلم (دفن سے) فارغ ہو جاتے تو کبھی پیدل واپس ہوتے، کبھی سوار ہو کر۔

(زاد المعاد)

حدیث:- رسول اکرم صلی اللہ علیہ وسلم جب جنازہ کے ساتھ چلتے تو
خاموش رہتے اور اپنے دل میں موت کے متعلق گفتگو فرماتے۔
(ابن سعد)

بَابُ چہارم

نمازِ جنازہ، دفن، قبر، زیارتِ قبور، سوگ، تعزیت، پسمندگان
کو کھانا بھیجننا اور ایصالِ ثواب کے مفصل احکام

نمازِ جنازہ کا بیان

میت پر نمازِ جنازہ پڑھنا بھی فرضِ کفایہ ہے، یعنی اگر کسی نے بھی اس پر نماز
نہ پڑھی تو جن جن لوگوں کو معلوم تھا وہ سب گنہگار ہوں گے، اور اگر صرف ایک شخص
نے بھی نماز پڑھ لی تو فرضِ کفایہ ادا ہو گیا، کیونکہ جماعت نمازِ جنازہ کے لئے شرط یا
واجب نہیں، تفصیل آگے آئے گی۔ (شامی)

مسئلہ:- اگر جمعہ کے دن کسی کا انتقال ہو گیا تو اگر جمعہ کی نماز سے پہلے
کفن، نماز اور دفن وغیرہ ہو سکے تو ضرور کر لیں، صرف اس خیال سے جنازہ روک رکھنا
کہ جمعہ کی نماز میں مجمع زیادہ ہو گا مکروہ ہے۔ (شامی، بہشتی گوہر)

مسئلہ:- اگر جنازہ اس وقت آیا جبکہ فرض نماز کی جماعت (جمعہ یا غیرِ جمعہ
کی) تیار ہو تو پہلے فرض اور سنتیں پڑھ لیں، پھر جنازہ کی نماز پڑھیں۔ (دریختار و شامی)

مسئلہ:- اگر نمازِ عید کے وقت جنازہ آیا ہے تو پہلے عید کی نماز پڑھیں،
پھر عید کا خطبہ پڑھا جائے، اس کے بعد جنازہ کی نماز پڑھیں۔

(امداد و الفتاویٰ ج: ۱ ص: ۵۰۵)

مسئلہ:- مرنے والے نے وصیت کی کہ میری نمازِ جنازہ فلاں شخص
پڑھائے تو یہ وصیت معتبر نہیں، اور شرعاً اس پر عمل کرنا ضروری نہیں، نمازِ جنازہ

پڑھانے کا جن لوگوں کو شریعت نے حق دیا ہے ان کی تفصیل آگے آئے گی، انہی کو امام بنانا چاہئے، البتہ اگر وہی کسی اور کو امام بنانا چاہیں تو مضاائقہ نہیں۔
(مراتی الفلاح ص: ۳۲۳)

نمازِ جنازہ کا وقت

جس طرح بچ وقت نمازوں کے لئے اوقات مقرر ہیں، نمازِ جنازہ کے لئے اس طرح کا کوئی خاص وقت ضروری یا شرط نہیں۔
(شامی، بہشتی گوہر)

مسئلہ: - نمازِ فجر کے بعد طلوع آفتاب سے پہلے اور نمازِ عصر کے بعد آفتاب زرد ہونے سے پہلے نفل اور غتیں پڑھنا تو ممنوع ہے، مگر نمازِ جنازہ ان اوقات میں بھی بلا کراہت ذرست ہے۔
(عامگیری، شامی، امداد الفتاوی)

مسئلہ: - آفتاب کے طلوع، زوال (ٹھیک دوپہر) اور غروب کے وقت دوسری نمازوں کی طرح نمازِ جنازہ بھی جائز نہیں، طلوع کا وقت آفتاب کا اوپر کا کنارہ ظاہر ہونے سے شروع ہو کر اس وقت تک رہتا ہے جب تک کہ آفتاب پورا نکل کر اونچانہ ہو جائے، یعنی جب تک نظر اس پر جم سکتی ہو، اور غروب کا وقت آفتاب کا رنگ زرد پڑ جانے سے شروع ہوتا ہے، یعنی جب سے کہ اس پر نظر جمنے لگے اور اس وقت تک رہتا ہے جب تک کہ آفتاب پورا غائب نہ ہو جائے۔
(شامی ج: ۱ ص: ۳۲۱، ۳۲۲، ۳۲۳، عامگیری ج: ۱ ص: ۵۲، بہشتی زیور)

مسئلہ: - نمازِ جنازہ مذکورہ بالا تین اوقات میں پڑھنا اس صورت میں ناجائز ہے جبکہ جنازہ ان اوقات سے پہلے آپکا ہو، اور اگر جنازہ خاص طلوع، زوال یا غروب ہی کے وقت آیا تو اس پر نمازِ جنازہ اُس وقت بھی جائز ہے۔
(عامگیری، دریختار، شامی)

خلاصہ: - خلاصہ یہ کہ نمازِ جنازہ ان تین اوقات (طلوع، زوال، غروب) کے علاوہ ہر وقت بلا کراہت جائز ہے، اور ان تین اوقات میں بھی اُس صورت میں

جائز ہے جبکہ جنازہ خاص انہی اوقات میں آیا ہو۔

نمازِ جنازہ فرض ہونے کی شرائط

نمازِ جنازہ کے فرض ہونے کی وہی سب شرطیں ہیں جو اور نمازوں کے لئے ہیں، یعنی قدرت، بلوغ اور اسلام، البتہ اس میں ایک شرط اور زیادہ ہے اور وہ یہ کہ اس شخص کی موت کا علم بھی ہو، پس جس کو یہ خبر نہ ہوگی وہ معذور ہے، نمازِ جنازہ اس پر فرض نہیں۔ (بہشتی گوہر)

دُرستگی کی شرطیں اور آن کی دو قسمیں

نمازِ جنازہ کے صحیح ہونے کے لئے دو قسم کی شرطیں ہیں، ایک قسم کی وہ شرطیں ہیں جو نماز پڑھنے والوں میں پائی جانی ضروری ہیں، وہ وہی ہیں جو اور نمازوں کے لئے ہیں، یعنی طہارت، ستر عورت (بدن کے ضروری حصوں کا چھپا ہوا ہونا)، قبلہ کی طرف منہ کرنا اور نیت۔

البتہ نمازِ جنازہ کے لئے تعمیم، نمازنہ ملنے کے خوف سے جائز ہے، مثلاً نمازِ جنازہ ہو رہی ہو اور وضو کرنے میں یہ اندیشہ ہو کہ نماز ختم ہو جائے گی تو تعمیم کر کے نماز پڑھ لینا چاہئے، اگرچہ پانی موجود ہو، بخلاف اور نمازوں کے کہ ان میں اگر وقت چلے جانے کا خوف ہوتا بھی پانی پر قدرت کی صورت میں تعمیم جائز نہیں۔ (بہشتی گوہر)

جوتے پہن کر نماز پڑھنا

آج کل بعض لوگ جنازہ کی نماز جوتے پہنے ہوئے پڑھتے ہیں، ان کے لئے ضروری ہے کہ وہ جس جگہ کھڑے ہوں وہ جگہ اور جوتے دونوں پاک ہوں، ورنہ ان کی نماز نہیں ہوگی۔ (بہشتی گوہر)

اور اگر جوتا پیر سے نکال دیا جائے اور اس پر کھڑے ہوں تو صرف جوتے کے اوپر کا حصہ جو پیر سے متصل ہو اس کا پاک ہونا ضروری ہے، اگرچہ تلانا پاک ہو، نیز

اس صورت میں اگر وہ زمین بھی ناپاک ہو تو کوئی حرج نہیں۔ (بہشتی گوہر، اہدا والاحکام)

وہ شرطیں جن کا میت میں پایا جانا ضروری ہے
دوسرا قسم کی وہ شرطیں ہیں جن کا میت سے تعلق ہے، وہ چھ ہیں۔

پہلی شرط

میت کا مسلمان ہونا، پس کافر اور مرتد پر نماز صحیح نہیں، مسلمان اگرچہ فاسق اور بدعتی ہوا س پر نماز صحیح ہے، سوائے ان لوگوں کے جو مسلمان حاکم برحق سے بغاوت کرتے ہوئے یا ڈاکہ زنی کرتے ہوئے یا قبائلی، وطنی، صوبائی یا اسلامی تعصباً کے لئے لڑتے ہوئے مارے جائیں، ان لوگوں پر نمازِ جنازہ نہیں پڑھی جائے گی۔ اور اگر بڑائی کے بعد قتل کئے گئے یا بڑائی کے بعد اپنی موت سے مر جائیں تو پھر ان کی نماز پڑھی جائے گی۔ (بہشتی گوہر و دریختار و شامی)

اسی طرح جس شخص نے اپنے باپ یا مام کو قتل کیا ہو، اور اس کی سزا میں وہ مارا جائے تو اس کی نماز بھی نہیں پڑھی جائے گی۔ (بہشتی گوہر)

جس شخص نے خود کشی کی ہو صحیح یہ ہے کہ اس کو غسل دیا جائے گا اور اس پر نمازِ جنازہ بھی پڑھی جائے گی۔ (بہشتی گوہر)

مسئلہ:- میت سے مراد وہ شخص ہے جو زندہ پیدا ہو کر مر گیا ہو، یا بطنِ مادر سے اس کے جسم کا اکثر حصہ بحالتِ زندگی باہر آیا ہو، اور اگر مرا ہوا پیدا ہو یا اکثر حصہ نکلنے سے پہلے مر جائے تو اس کی نمازِ درست نہیں۔ (بہشتی زیور و بہشتی گوہر)

دوسرا شرط

میت کے بدن اور کفن کا نجاستِ حقیقیہ اور حکمیہ سے طاہر ہونا، ہاں! اگر نجاستِ حقیقیہ اُسی کے بدن سے کفانا نے کے بعد خارج ہوئی ہو اور اس سبب سے اس کا بدن یا کفن بالکل بخس ہو جائے تو کچھ مصالقہ نہیں، نمازِ درست ہے، دھونے کی

ضرورت نہیں۔ (بہشتی گوہرو شامی)

مسئلہ:- اگر کوئی میت نجاستِ حکمیہ سے طاہرنہ ہو، یعنی اس کو غسل نہ دیا گیا ہو، اور درصورت ناممکن ہونے غسل کے تینم بھی نہ کرایا گیا ہو، اس پر نماز دُرست نہیں، ہاں! اگر اس کا طاہر ہونا ممکن نہ ہو، مثلاً بے غسل یا تینم کرانے ہوئے دفن کر چکے ہوں اور قبر پر مٹی بھی پڑ چکی ہو، مگر لغش پھٹی نہ ہو تو پھر اس کی نماز اس کی قبر پر اسی حالت میں پڑھی جائے گی۔

اگر کسی میت پر بے غسل یا تینم کے نماز پڑھنی گئی ہو اور وہ دفن کر دیا گیا ہو، اور بعد دفن کے معلوم ہو کہ اس کو غسل نہ دیا گیا تھا، تو جب تک لغش پھٹی نہ ہو اس کی نماز دوبارہ اس کی قبر پر پڑھی جائے، اس لئے کہ پہلی نماز صحیح نہیں ہوئی، ہاں! اب چونکہ غسل ممکن نہیں ہے لہذا نماز ہو جائے گی۔ (بہشتی گوہر)

مسئلہ:- اگر کوئی مسلمان بے نماز جنازہ پڑھے ہوئے دفن کر دیا گیا ہو تو اس کی نماز اس کی قبر پر پڑھی جائے گی، جب تک کہ اس کی لغش کے پھٹ جانے کا اندیشه نہ ہو، جب خیال ہو کہ اب لغش پھٹ گئی ہوگی تو پھر نماز نہ پڑھی جائے، اور لغش پھٹنے کی مدت ہر جگہ کے اعتبار سے مختلف ہے، اس کی تعیین نہیں ہو سکتی، یہی زیادہ صحیح ہے، اور بعض نے تین دن اور بعض نے دس دن اور بعض نے ایک ماہ کی مدت بیان کی ہے۔ (بہشتی گوہر)

مسئلہ:- میت اگر کسی پاک پنگ یا تخت یا کسی پاک گذے یا الحاف پر رکھی ہو تو اس پنگ وغیرہ کی جگہ کا پاک ہونا شرط نہیں، ایسی صورت میں بلاشک و شبہ نمازِ جنازہ دُرست ہے، اور اگر پنگ یا تخت وغیرہ بھی ناپاک ہو، یا میت کو بغیر تخت اور پنگ کے ناپاک زمین پر رکھ دیا ہے تو ایسی صورت میں میت کی جگہ کے پاک ہونے کے شرط ہونے نہ ہونے میں اختلاف ہے، بعض کے نزدیک شرط ہے، لہذا ناپاک تخت یا ناپاک زمین پر رکھنے کی صورت میں نمازِ جنازہ دُرست نہیں ہوگی، اور بعض کے نزدیک شرط نہیں، لہذا نماز صحیح ہو جائے گی۔ (بہشتی گوہر)

تیسرا شرط

میت کے جسم واجب الستر (یعنی بدن کا وہ حصہ جس کا چھپانا واجب اور ضروری ہے) کا پوشیدہ ہونا، اگر میت برہنہ ہو تو اس پر نمازِ جنازہ ذرست نہیں۔

(بہشتی گوہر)

چوتھی شرط

میت کا نماز پڑھنے والوں سے آگے ہونا، اگر میت نماز پڑھنے والے کے پچھے ہو تو نماز ذرست نہیں۔

پانچویں شرط

میت کا یا جس چیز پر میت ہواں کا زمین پر رکھا ہوا ہونا، اگر میت کو لوگ اپنے ہاتھوں پر اٹھائے ہوئے ہوں، یا کسی گاڑی یا جانور پر ہوا اور اسی حالت میں اس کی نماز پڑھی جائے تو عذر کے بغیر صحیح نہ ہوگی۔ (بہشتی گوہرو شامی ج: ۱ ص: ۸۱۳)

چھٹی شرط

میت کا وہاں موجود ہونا، اگر میت وہاں موجود نہ ہو تو نماز صحیح نہ ہوگی۔

نمازِ جنازہ کے فرض

نمازِ جنازہ میں دو چیزیں فرض ہیں۔

۱:- چار مرتبہ اللہ اکبر کہنا، ہر تکبیر میہاں قائم مقام ایک رکعت کے سمجھی جاتی ہے، یعنی جیسے دوسری نمازوں میں رکعت ضروری ہے ویسے ہی نمازِ جنازہ میں ہر تکبیر ضروری ہے۔ (بہشتی گوہر)

اگر امام جنازہ کی نماز میں چار تکبیر سے زائد کہے تو خنفی مقتدیوں کو چاہئے کہ ان زائد تکبیرات میں اس کا اتباع نہ کریں، بلکہ سکوت کئے ہوئے کھڑے رہیں، جب امام سلام پھیرے تو خود بھی سلام پھیر دیں، ہاں! اگر زائد تکبیریں امام سے نہ سنی

جائیں بلکہ مکبر سے، تو مقتدیوں کو چاہئے کہ اتباع کریں، اور ہر تکبیر کو تکبیر تحریمہ سمجھیں، یہ خیال کر کے کہ شاید اس سے پہلے جو چار تکبیریں مکبر نقل کر چکا ہے وہ غلط ہوں، امام نے اب تکبیر تحریمہ کی ہو۔ (دریختار و شامی)

۲:- قیام، یعنی کھڑے ہو کر نمازِ جنازہ پڑھنا، جس طرح فرض و واجب نمازوں میں قیام فرض ہے اور بے عذر اس کا ترک جائز نہیں، اسی طرح نمازِ جنازہ بھی بلا عذر بیٹھ کر پڑھنے سے ادا نہیں ہوتی۔ (بہشتی گوہر)

مسئلہ:- اذان و اقامت اور قراءت، رُکوع، سجده، قعدہ وغیرہ اس نماز میں نہیں۔ (بہشتی گوہر بزیادۃ)

نمازِ جنازہ میں تین چیزیں مسنون ہیں

۱:- اللہ کی حمد کرنا۔

۲:- نبی صلی اللہ علیہ وسلم پر درود پڑھنا۔

۳:- اور میت کے لئے دُعا کرنا۔ (بہشتی گوہر)

جماعت اس نماز میں شرط نہیں، پس اگر ایک شخص بھی جنازہ کی نماز پڑھ لے تو فرض ادا ہو جائے گا، خواہ وہ نماز پڑھنے والا عورت ہو یا مرد، بالغ ہو یا نابالغ، اور اگر کسی نے بھی نہ پڑھی تو سب گنہگار ہوں گے۔ (بہشتی گوہر و شامی)

مسئلہ:- لیکن نمازِ جنازہ کی جماعت میں جتنے زیادہ لوگ ہوں اُتنا ہی بہتر ہے، اس لئے کہ یہ دُعا ہے میت کے لئے، اور چند مسلمانوں کا جمع ہو کر بارگاہِ الہی میں کسی چیز کے لئے دُعا کرنا ایک عجیب خاصیت رکھتا ہے نزولِ رحمت اور قبول کے لئے، لیکن نمازِ جنازہ میں اس غرض سے تاخیر کرنا کہ جماعت زیادہ ہو جائے مکروہ ہے۔ (بہشتی گوہر)

نمازِ جنازہ کا طریقہ

نمازِ جنازہ کا مسنون اور مستحب طریقہ یہ ہے کہ میت کو آگے رکھ کر امام اس

کے سینے کے مجازی کھڑا ہو جائے اور سب لوگ یہ نیت کریں:-

نَوَيْتُ أَنْ أُصَلِّي صَلَاةَ الْجَنَازَةِ لِلَّهِ تَعَالَى وَدُعَاءَ لِلْمَيِّتِ.

ترجمہ:- میں نے یہ ارادہ کیا کہ نمازِ جنازہ پڑھوں، جو خدا کی نماز ہے اور میت کے لئے دعا ہے۔

یہ نیت کر کے دونوں ہاتھ مثلاً تکبیر تحریک کے کانوں تک اٹھا کر ایک مرتبہ "اللَّهُ أَكْبَرُ" کہہ کر دونوں ہاتھ مثلاً نماز کے باندھ لیں، پھر "سُبْحَانَكَ اللَّهُمَّ" آخر تک پڑھیں، اس کے بعد پھر ایک بار "اللَّهُ أَكْبَرُ" کہیں، مگر اس مرتبہ ہاتھ نہ اٹھائیں، بعد اس کے دُرود شریف پڑھیں، اور بہتر یہ ہے کہ وہی دُرود شریف پڑھا جائے جو نماز میں پڑھا جاتا ہے، پھر ایک مرتبہ "اللَّهُ أَكْبَرُ" کہیں، اس مرتبہ بھی ہاتھ نہ اٹھائیں، اس تکبیر کے بعد میت کے لئے دعا کریں، اگر وہ بالغ ہو، خواہ مرد ہو یا عورت، تو یہ دعا پڑھیں:-

اللَّهُمَّ اغْفِرْ لِحَيْنَا وَمَيْتَنَا وَشَاهِدِنَا وَغَائِبِنَا وَصَغِيرِنَا
وَكَبِيرِنَا وَذَكَرِنَا وَأَنْشَانَا، اللَّهُمَّ مَنْ أَخْيَيْتَهُ مِنَّا فَاجْيِهْ عَلَى
الْإِسْلَامِ وَمَنْ تَوَفَّيْتَهُ مِنَّا فَتَوَفَّهُ عَلَى الْإِيمَانِ.

اور بعض احادیث میں یہ دعا بھی آئی ہے:-

اللَّهُمَّ اغْفِرْ لَهُ وَارْحَمْهُ وَعَافِهِ وَاغْفُ عَنْهُ وَأَكْرِمْ نُزُلَهُ
وَوَسِعْ مُدْخَلَهُ وَاغْسِلْهُ بِالْمَاءِ وَالثَّلْجِ وَالْبَرَدِ وَنَقِّهِ مِنَ
الْخَطَايَا كَمَا يُنَقِّي الشَّوْبُ الْأَبْيَضَ مِنَ الدَّنَسِ وَابْدِلْهُ
دَارًا خَيْرًا مِنْ دَارِهِ وَاهْلًا خَيْرًا مِنْ أَهْلِهِ وَزَوْجًا خَيْرًا
مِنْ زَوْجِهِ وَادْخِلْهُ الْجَنَّةَ وَاعِذْهُ مِنْ عَذَابِ الْقَبْرِ
وَعَذَابِ النَّارِ.

اور اگر دونوں دعاؤں کو پڑھ لے تب بھی بہتر ہے، بلکہ علامہ شامی رحمۃ اللہ علیہ نے رد المحتار میں دونوں دعاؤں کو ایک ہی ملائکر لکھا ہے، ان دونوں دعاؤں کے سوا

اور بھی دُعا میں احادیث میں آئی ہیں، اور ان کو ہمارے فقہاء نے بھی نقل کیا ہے، جس دُعا کو چاہے اختیار کرے۔

اور اگر میت نابالغ لڑکا ہو تو یہ دُعا پڑھے:-

اللَّهُمَّ اجْعِلْهُ لَنَا فَرَطًا وَاجْعِلْهُ لَنَا أَجْرًا وَذُخْرًا وَاجْعِلْهُ لَنَا شَافِعًا وَمُشَفِعًا.

اور اگر میت نابالغ لڑکی ہو تو بھی یہی دُعا ہے، صرف اتنا فرق ہے کہ تینوں ”اجعلہ“ کی جگہ ”اجعلہما“ اور ”شافعًا وَمُشَفِعًا“ کی جگہ ”شافعۃ وَمُشَفِعۃ“ پڑھیں۔

جب یہ دُعا پڑھ چکیں تو پھر ایک مرتبہ ”الله اکبر“ کہیں اور اس مرتبہ بھی ہاتھ نہ اٹھائیں، اور اس تکبیر کے بعد ہاتھ چھوڑ کر سلام پھیر دیں، جس طرح نماز میں سلام پھیرتے ہیں، اس نماز میں التحیات اور قرآن مجید کی قراءت وغیرہ نہیں ہے۔
(بہشتی گوہر)

مسئلہ:- اگر کسی کو نمازِ جنازہ کی دُعا یاد نہ ہو تو صرف ”اللَّهُمَّ اغْفِرْ لِلْمُؤْمِنِينَ وَالْمُؤْمِنَاتِ“ پڑھ لے، اگر یہ بھی نہ ہو سکے تو صرف چار تکبیریں کہہ دینے سے بھی نماز ہو جائے گی، اس لئے کہ دُعا اور دُرود شریف فرض نہیں مسنون ہے۔
(بہشتی گوہر)

مسئلہ:- نمازِ جنازہ کے بعد وہیں ہاتھ اٹھا کر دُعا مانگنا مکروہ ہے، سنت سے ثابت نہیں ہے، کیونکہ نمازِ جنازہ خود دُعا ہے۔

مسئلہ:- نمازِ جنازہ امام اور مقتدی دونوں کے حق میں یکساں ہے، صرف اتنا فرق ہے کہ امام تکبیریں اور سلام بلند آواز سے کہے گا اور مقتدی آہستہ آواز سے، باقی چیزیں ثناء اور دُعا اور دُرود مقتدی بھی آہستہ آواز سے پڑھیں گے اور امام بھی آہستہ آواز سے پڑھے گا۔
(بہشتی گوہر)

مسئلہ:- جنازہ کی نماز میں مستحب ہے کہ حاضرین کی تین صفائی کر دی

جا میں، یہاں تک کہ اگر صرف سات آدمی ہوں تو ایک آدمی ان میں سے امام بنادیا جائے، اور پہلی صفت میں تین آدمی کھڑے ہوں اور دوسری میں دو اور تیسرا میں ایک۔ (بہشتی گوہر)

وہ چیزوں جن سے نمازِ جنازہ فاسد ہو جاتی ہے

مسئلہ:- جنازہ کی نماز بھی ان چیزوں سے فاسد ہو جاتی ہے جن چیزوں سے دوسری نمازوں میں فساد آتا ہے، صرف اتنا فرق ہے کہ جنازہ کی نماز میں قہقہہ سے وضونہیں جاتا، اور عورت کی محاذات سے بھی اس میں فساد نہیں آتا۔ (بہشتی گوہر)

مسجد اور وہ مقامات جن میں نمازِ جنازہ مکروہ ہے

جنازہ کی نماز اس مسجد میں پڑھنا مکروہ تحریکی ہے جو بیش وقت نمازوں یا جمعہ یا عیدین کی نماز کے لئے بنائی گئی ہو، خواہ جنازہ مسجد کے اندر ہو یا مسجد سے باہر ہو اور نماز پڑھنے والے اندر ہوں، ہاں! جو خاص جنازہ کی نماز کے لئے بنائی گئی اس میں مکروہ نہیں۔ (بہشتی گوہر)

اگر مسجد کے باہر کوئی جگہ نہ ہو تو بے مجبوری مسجد میں پڑھنا مکروہ نہیں۔

(امداد الفتاویٰ رج: ۱ ص: ۵۲۳)

حر میں شریفین میں اسی عذر کی بناء پر مسجد میں نمازِ جنازہ پڑھی جاتی ہے۔

مسئلہ:- عام راستہ پر نمازِ جنازہ پڑھنا کہ جس سے گزرنے والوں کو تکلیف ہو مکروہ ہے۔ (شامی رج: ۱ ص: ۸۲۷)

مسئلہ:- کسی دوسرے کی زمین پر اس کی اجازت کے بغیر نمازِ جنازہ پڑھنا

(۱) اور اگر یہ صورت ہو کہ جنازہ اور امام مع کچھ مقتدیوں کے مسجد سے باہر ہوں اور باقی مقتدی اندر ہوں تو اس صورت کو بھی علامہ شامی اور صاحب درجتخار نے مکروہ قرار دیا ہے، لیکن امداد الفتاویٰ میں فتاویٰ برازیہ کے حوالہ سے اُسے جائز لکھا ہے، لہذا احتیاط بہر حال اس میں ہے کہ بلا عذر اس صورت سے بھی اجتناب کیا جائے۔ (رفع)

مکروہ ہے۔ (شامی ج: اص: ۸۲۷)

مسئلہ:- میت کو نماز کے بغیر بھی مسجد میں داخل کرنا مکروہ ہے۔

(شامی ج: اص: ۸۲۷)

مسئلہ:- جنازہ کی نماز بیٹھ کر یا سواری کی حالت میں پڑھنا جائز نہیں، جبکہ کوئی عذر نہ ہو۔ (بہشتی گوہر)

اگر بیک وقت کئی جنازے مجمع ہو جائیں؟

مسئلہ:- اگر ایک ہی وقت میں کئی جنازے مجمع ہو جائیں تو بہتر یہ ہے کہ ہر جنازہ کی نماز علیحدہ پڑھی جائے، اور اگر سب جنازوں کی ایک ہی نماز پڑھی جائے تب بھی جائز ہے، اور اس وقت چاہئے کہ سب جنازوں کی صفائحہ قائم کردی جائے جس کی بہتر صورت یہ ہے کہ ایک جنازہ کے آگے ڈوسرا جنازہ رکھ دیا جائے کہ سب کے پیر ایک طرف ہوں اور سب کے سر ایک طرف، اور یہ صورت اس لئے بہتر ہے کہ اس میں سب کا سینہ امام کے مقابل ہو جائے گا، جو مسنون ہے۔ (بہشتی گوہر)

مسئلہ:- اگر جنازے مختلف اصناف (قسموں) کے ہوں تو اس ترتیب سے ان کی صفائحہ قائم کی جائے کہ امام کے قریب مردوں کے جنازے، ان کے بعد لاڑکوں کے اور ان کے بعد بالغہ عورتوں کے، ان کے بعد نابالغہ لاڑکیوں کے۔ (بہشتی گوہر)

جنازہ کی نماز میں مسبوق اور لاحق کے احکام

مسئلہ:- اگر کوئی شخص جنازہ کی نماز میں ایسے وقت پہنچا کہ کچھ تکمیریں اس کے آنے سے پہلے ہو چکی ہوں تو جس قدر تکمیریں ہو چکی ہوں ان کے اعتبار سے وہ شخص مسبوق سمجھا جائے گا^(۱) اور اس کو چاہئے کہ فوراً آتے ہی مثل اور نمازوں کے

(۱) کیونکہ پچھے معلوم ہو چکا ہے کہ نمازِ جنازہ میں تکمیر تحریکہ سمیت ہر تکمیر پوری ایک رکعت کے حکم میں ہے، پس جتنی تکمیریں فوت ہوئیں گویا کہ اتنی ہی رکعتیں فوت ہو گئیں۔ (شامی) رفیع

تکبیر تحریمہ کہہ کر شریک نہ ہو جائے، بلکہ امام کی اگلی تکبیر کا انتظار کرے، جب امام تکبیر کہے تو اس کے ساتھ یہ بھی تکبیر کہے، اور یہ تکبیر اس کے حق میں تکبیر تحریمہ ہوگی، پھر جب امام سلام پھیر دے تو یہ شخص اپنی گئی ہوئی تکبیروں کو ادا کرے^(۲) اور اس میں کچھ پڑھنے کی ضرورت نہیں۔^(۳) (بہشتی گوہر)

مسئلہ:- اگر کوئی شخص ایسے وقت پہنچے کہ امام چوتھی تکبیر بھی کہہ چکا ہو تو وہ شخص اس چوتھی تکبیر کے حق میں مسبوق نہ سمجھا جائے گا، اس کو چاہئے کہ فوراً تکبیر کہہ کر امام کے سلام سے پہلے شریک ہو جائے، اور ختم نماز کے بعد اپنی گئی ہوئی تین تکبیروں کا اعادہ کر لے۔ (بہشتی گوہر و شامی)

مسئلہ:- اگر کوئی شخص تکبیر تحریمہ یعنی پہلی تکبیر یا کسی اور تکبیر کے وقت موجود نہ تھا اور نماز میں شرکت کے لئے تیار تھا، مگرستی یا کسی اور وجہ سے شریک نہ ہوا^(۴) تو اس کو امام کی اگلی تکبیر کا انتظار نہ کرنا چاہئے، بلکہ فوراً تکبیر کہہ کر شریک نماز ہو جانا چاہئے، اور اس تکبیر کا اعادہ^(۵) اس کے ذمہ نہ ہوگا، بشرطیکہ قبل اس کے کہ امام

(۱) کیونکہ یہ تکبیر بھی فوت شدہ رکعت کی طرح ہے اور مسبوق اپنی فوت شدہ کوئی رکعت نماز میں داخل ہوتے ہی نہیں پڑھتا بلکہ امام کے سلام پھیرنے کے بعد پڑھتا ہے، اسی طرح یہ فوت شدہ تکبیریں بھی امام کے سلام کے بعد پڑھی جائیں گی۔ (شامی) رفع

(۲) لیکن اگر وہ شخص امام کی اگلی تکبیر کا انتظار کئے بغیر فوراً آتے ہی "الله اکبر" کہہ کر نماز میں شریک ہو گیا تو پھر بھی نمازِ درست ہو جائے گی، البتہ شریک ہوتے وقت جو تکبیر اس نے کہی وہ ان چار تکبیروں میں شامل نہ ہوگی جو نمازِ جنازہ میں فرض ہیں، لہذا جب امام سلام پھیر دے تو اس شخص پر لازم ہے کہ جو تکبیریں اس کے نماز میں شامل ہونے سے پہلے ہو چکی تھیں وہ پڑھ کر پھر سلام پھیرے۔ (شامی) رفع

(۳) یعنی جنازہ کی نماز کا مسبوق جب اپنی فوت شدہ تکبیریں (امام کے سلام کے بعد) پڑھے اور یہ خوف ہو کہ اگر دعا پڑھے گا تو دری ہو جائے گی، یعنی جنازہ اس کے سامنے سے اٹھایا جائے گا تو دعا نہ پڑھے، بلکہ صرف فوت شدہ تکبیریں پے در پے پڑھ کر سلام پھیر دے۔ (شامی) رفع

(۴) یعنی تکبیر نہ کہی (کافی الشامی)۔ رفع (۵) یعنی امام کے سلام کے بعد (شامی)۔ رفع

اگلی تکبیر کہے، یہ اس تکبیر کو ادا کر لے، مگر امام کی معیت نہ ہو، ہاں! اس تکبیر سے پہلے جو تکبیریں فوت ہو چکیں ان تکبیروں میں یہ شخص مسبوق ہے، وہ تکبیریں یہ امام کے سلام کے بعد ادا کرے۔ (شامی و بہشتی گوہر)

مسئلہ:- جنازہ کی نماز کا مسبوق جب اپنی گئی ہوئی تکبیروں کو ادا کرے اور یہ خوف ہو کہ اگر دعا پڑھے گا تو دیر ہوگی اور جنازہ اس کے سامنے سے اٹھالیا جائے گا تو دعا نہ پڑھے۔ (بہشتی گوہر و شامی)

مسئلہ:- جنازہ کی نماز میں اگر کوئی شخص لاحق ہو جائے تو اس کا وہی حکم ہے جو اور نمازوں کے لاحق کا ہے۔ (۱) (بہشتی گوہر)

(۱) تفصیل اس کی یہ ہے کہ مقتدی (یعنی امام کے پیچھے نماز پڑھنے والے) کی دو قسمیں ہیں، ۱:- مسبوق، ۲:- لاحق۔ مسبوق وہ مقتدی ہے جس کی ایک یا زائد رکعتیں جماعت میں شامل ہونے سے پہلے فوت ہو گئی ہوں، اور لاحق وہ مقتدی ہے جس کی کوئی ایک یا زائد یا سب رکعتیں جماعت میں شامل ہونے کے بعد فوت ہو گئی ہوں، خواہ کسی عذر سے، مثلاً نماز میں سوچانے یا غافل ہو جانے کے باعث، یا بلا عذر محض ستی وغیرہ کی وجہ سے۔

چونکہ نمازِ جنازہ میں تکبیروں کا وہی حکم ہے جو دوسری نمازوں میں رکعتوں کا ہے اس لئے نمازِ جنازہ میں اگر کسی کی کچھ تکبیریں جماعت میں شامل ہونے سے پہلے فوت ہو گئیں تو وہ مسبوق ہے، اور جس کی تکبیریں نماز میں شامل ہونے کے بعد فوت ہو گئیں وہ لاحق ہے۔

مسبوق اور لاحق کے حکم میں یہ فرق ہے کہ مسبوق اپنی فوت شدہ رکعتیں امام کے سلام پھیرنے کے بعد ادا کرتا ہے اور لاحق پہلے اپنی فوت شدہ رکعتیں پڑھتا ہے، پھر اگر جماعت باقی ہو تو امام کی پیروی کرتا ہے، درستہ باقی نماز بھی تہا پوری کر کے سلام پھیر دیتا ہے۔

نمازِ جنازہ میں مسبوق کا حکم دوسری نمازوں سے بعض امور میں مختلف ہے، جس کی تفصیل پیچھے کتاب میں بیان ہو چکی ہے، لیکن لاحق کا حکم نمازِ جنازہ اور دوسری نمازوں میں یکساں ہے، لہذا جو شخص نمازِ جنازہ میں لاحق ہو جائے یعنی ”اللہ اکبر“ کہہ کر جماعت میں شامل ہو جانے کے بعد اس کی کوئی ایک یا زائد تکبیریں چھوٹ جائیں تو اس پر لازم ہے کہ پہلے فوت شدہ تکبیریں پڑھے پھر امام کے ساتھ شریک ہو، لیکن اگر فوت شدہ تکبیریں پوری پڑھنے سے پہلے ہی امام نے (باقی اگلے صفحہ پر)

جنازہ کی نماز میں امامت کا مستحق

مسئلہ:- جنائزہ کی نماز میں امامت کا استحقاق سب سے زیادہ حاکم وقت کو ہے، گوتقویٰ اور ورع میں اس سے بہتر لوگ بھی وہاں موجود ہوں، اگر حاکم وقت (بادشاہ و سربراہِ مملکت) وہاں نہ ہو تو اس کا نائب یعنی جو شخص اس کی طرف سے حاکم شہر ہو وہ مستحق امامت کا ہے، گوتقویٰ میں اس سے افضل لوگ وہاں موجود ہوں، اور وہ بھی نہ ہو تو قاضی شہر، وہ بھی نہ ہو تو اس کا نائب، ان لوگوں کے ہوتے ہوئے دوسرے کو امام بنانا بلا اُن کی اجازت کے جائز نہیں، انہی کا امام بنانا واجب ہے، اگر یہ لوگ وہاں موجود نہ ہوں تو اس محلہ کا امام مستحق ہے، بشرطیکہ میت کے اعزہ میں سے کوئی شخص اس سے افضل نہ ہو، ورنہ میت کے وہ اعزہ جن کو حقِ ولایت حاصل ہے امامت کے مستحق ہیں یا وہ شخص جس کو وہ اجازت دیں، اگر بے اجازت ولی میت کے کسی ایسے شخص نے نماز پڑھا دی ہو جس کو امامت کا استحقاق نہیں اور ولی اس نماز میں شریک نہ ہوا تو ولی کو اختیار ہے کہ اُس میت پر بعد میں نماز پڑھ لے، حتیٰ کہ اگر میت دن ہو چکی ہو تب بھی اس کی قبر پر نماز پڑھ سکتا ہے، تاوقتیکہ لغش کے پھٹ جانے کا خیال نہ ہو۔

مسئلہ:- اگر بے اجازت ولی میت کے کسی ایسے شخص نے نماز پڑھائی ہو جس کو امامت کا استحقاق ہے تو پھر ولی میت نماز کا اعادہ نہیں کر سکتا۔

اسی طرح اگر ولی میت نے بحالت نہ موجود ہونے بادشاہ وقت وغیرہ کے

(بقیہ حاشیہ صفحہ گزشتہ)

اگلی تکمیر کہہ دی تو اس تکمیر میں اس کے ساتھ شریک نہ ہو، بلکہ فوت شدہ تکمیریں پوری کر کے اس تکمیر کو بھی تنہا پڑھ لے، پھر اگر امام کی کوئی تکمیر باقی ہو تو اس میں امام کے ساتھ شریک ہو جائے، اور جب امام سلام پھیرے تو یہ بھی سلام پھیر دے، اور اگر یہ شخص اپنی فوت شدہ تکمیریں پڑھ کر ایسے وقت فارغ ہوا جبکہ امام سلام بھی پھیر چکا تھا تو سلام بھی تنہا پھیر دے۔ (یہ سب تفصیل الامر الرائق اور بہشتی گوہر سے مآخذہ ہے، رفع)

نماز پڑھائی ہو تو بادشاہ وقت وغیرہ کو اعادہ کا اختیار نہیں ہے، بلکہ صحیح یہ ہے کہ اگر ولی میت بحالت موجود ہونے بادشاہ وقت وغیرہ کے نماز پڑھادے تب بھی بادشاہ وقت وغیرہ کو اعادہ کا اختیار نہ ہوگا، گواہی حالت میں بادشاہ وقت کو امام نہ بنانے سے ترک واجب کا گناہ اولیاً ع میت پر ہوگا۔ (بہشتی گوہر)

حاصل یہ کہ ایک جنازہ کی نماز کئی مرتبہ پڑھنا جائز نہیں مگر ولی میت کو جبکہ اس کی بے اجازت کسی غیر مستحق نے نماز پڑھادی ہو تو دوبارہ پڑھنا درست ہے۔ (بہشتی گوہر)

نمازِ جنازہ عائبانہ

حضور اکرم صلی اللہ علیہ وسلم عائبانہ نمازِ جنازہ نہیں پڑھتے تھے، لیکن یہ صحیح ہے کہ آپ صلی اللہ علیہ وسلم نے شاہ جہشہنجاشی کی نمازِ جنازہ عائبانہ پڑھی، اور حضرت معاویہ رضی اللہ تعالیٰ عنہ پر بھی عائبانہ نمازِ جنازہ پڑھی، لیکن ہو سکتا ہے کہ (میت حضور اکرم صلی اللہ علیہ وسلم پر منکشف کردی گئی ہو یا) یہ بات حضور صلی اللہ علیہ وسلم کی خصوصیت ہو۔ (شامی)

(۱) جس کی دلیل یہ ہے کہ آنحضرت صلی اللہ علیہ وسلم کی حیات میں ان دو حضرات کے علاوہ اور بھی بہت سے صحابہ کرام کی وفات ہوئی، قراء صحابہؓ جو آپ صلی اللہ علیہ وسلم کے عزیز ترین صحابہؓ میں سے تھے، وہ سفر میں شہید ہوئے، حضرت جعفر طیارؓ جو آپ صلی اللہ علیہ وسلم کے پیچازاد بھائی تھے، حضرت زید بن حارثہؓ جو آپ صلی اللہ علیہ وسلم کے متبنی (منہ بولے بیٹے) تھے، ان سب کا انتقال سفر اور حالت جہاد میں ہوا، آپ صلی اللہ علیہ وسلم کو مدینہ طیبہ میں خبر ملی تو آپ صلی اللہ علیہ وسلم نے ان کی عائبانہ نمازِ جنازہ نہیں پڑھی، حالانکہ مدینہ طیبہ میں وفات پانے والے حضرات پر نمازِ جنازہ پڑھنے کا آپ صلی اللہ علیہ وسلم بہت اہتمام فرماتے تھے، اور آپ صلی اللہ علیہ وسلم نے ہدایت فرم رکھی تھی کہ: ”تم میں سے کسی کا بھی انتقال ہو تو مجھے ضرور خبر کرو، کیونکہ اس پر میرا نماز پڑھنا اس کے لئے رحمت ہے۔“

اس سے معلوم ہوا کہ جن دو حضرات پر آپ صلی اللہ علیہ وسلم نے عائبانہ نمازِ جنازہ پڑھی وہ یا تو ان دو حضرات کی خصوصیت تھی یا..... (باتی اگلے صفحہ پر)

غائبانہ نمازِ جنازہ کو امام ابو حنیفہ اور امام مالک رحمہما اللہ تعالیٰ مطلقاً منع کرتے ہیں (مدارج النبوة)، اور ائمہ حنفیہ کا اس کے عدمِ جواز پر اتفاق ہے۔
جنازہ کا سامنے موجود ہونا صحتِ نمازِ جنازہ کی شرط ہے۔^(۱)

(شامی، البحر، بہشتی گوہر، مدارج النبوة)

جنازہ میں کثرتِ تعداد کی برکت اور اہمیت

حضرت عائشہ صدیقہ رضی اللہ تعالیٰ عنہا سے روایت ہے کہ رسول اللہ صلی اللہ علیہ وسلم نے ارشاد فرمایا: جس میت پر مسلمانوں کی ایک بڑی جماعت نماز پڑے جن کی تعداد سوتک پہنچ جائے اور وہ سب اللہ کے حضور میں اس میت کے لئے سفارش کریں (یعنی مغفرت و رحمت کی دعا کریں) تو ان کی یہ سفارش اور دعا ضرور ہی قبول ہوگی۔ (صحیح مسلم شریف، معارف الحدیث)

حضرت مالک بن همیرہ رضی اللہ تعالیٰ عنہ سے روایت ہے کہ میں نے رسول اللہ صلی اللہ علیہ وسلم سے آپ صلی اللہ علیہ وسلم کا یہ ارشاد سنا کہ: جس مسلمان بندہ کا انتقال ہو اور مسلمانوں کی تین صفائیں اس کی نمازِ جنازہ پڑھیں (اور اس کے لئے مغفرت و جنت کی دعا کریں) تو ضرور ہی اللہ تعالیٰ اس کے واسطے (مغفرت اور جنت) واجب کر دیتا ہے۔

مالک بن همیرہ رضی اللہ تعالیٰ عنہ کا یہ دستور تھا کہ جب وہ نمازِ جنازہ پڑھنے والوں کی تعداد کم محسوس کرتے تو اسی حدیث کی وجہ سے ان لوگوں کو تین صفائیں میں تقسیم کر دیتے تھے۔ (سنن ابی داؤد، معارف الحدیث)

مسئلہ:- جب میت کی نماز سے فراغت ہو جائے تو فوراً اس کے دفن کرنے

(بیہقیہ حاشیہ صفحہ گزشتہ) آنحضرت صلی اللہ علیہ وسلم کی خصوصیت تھی کہ اللہ تعالیٰ نے ان کی میت کو نماز کے وقت آپ صلی اللہ علیہ وسلم کے سامنے کر دیا تھا، فتح القدير میں علامہ ابن الہمام نے اس کے دلائل تفصیل سے بیان فرمائے ہیں۔ رفع

(۱) اگرچہ صرف امام ہی کے سامنے ہو۔ (شامی ج: ۱ ص: ۸۱۳)

کے لئے جہاں قبر کھدی ہو لے جانا چاہئے، جنازہ اٹھانے اور لے جانے کا مفصل طریقہ پچھے بیان ہو چکا ہے۔
(بہشتی گوہر)

مسئلہ:- نمازِ جنازہ کے بعد اہلِ جنازہ کی اجازت کے بغیر دفن سے پہلے واپس نہ ہونا چاہئے، اور دفن کے بعد بغیر اجازت کے بھی واپس ہو سکتے ہیں۔
(عالمگیری ح: ۱۶۵)

دفن کا بیان

میت کے غسل، کفن اور نمازِ جنازہ کی طرح دفن کرنا بھی فرض کفایہ ہے، اگر کسی نے بھی یہ فرض ادا نہ کیا تو سب گنہگار ہوں گے۔
(بہشتی گوہر و عالمگیری)

قبر کی نوعیت

قبر کم از کم میت کے نصف قد کے برابر گہری کھودی جائے، اور پورے قد کے برابر گہری ہو تو زیادہ بہتر ہے، قد سے زیادہ نہ ہونی چاہئے، اور موافق اس کے قد کے لمبی ہو، اور چوڑائی نصف قد کے برابر، بغایی^(۱) قبر بے نسبت صندوق (شق) کے بہتر ہے، ہاں! اگر زمین بہت نرم ہو اور بغلی کھودنے سے قبر کے بیٹھ جانے کا اندر یہ شہ ہو تو پھر بغلی قبر نہ کھودی جائے۔
(شامی، مدارج المنوۃ)

یہ بھی جائز ہے کہ اگر زمین نرم یا سیلاپ زده ہو اور بغلی قبر نہ کھد سکے تو میت کو کسی صندوق (تابوت) میں رکھ کر دفن کر دیں، صندوق خواہ لکڑی کا ہو یا پتھر یا لو ہے کا، بہتر یہ ہے کہ صندوق میں مٹی بچھا دی جائے۔
(شامی و بحر و بہشتی گوہر)

(۱) یعنی لحد، اس کا طریقہ یہ ہے کہ قبر کھود کر اس کے اندر سے قبلہ کی جانب ایک گڑھا کھودا جائے جس میں میت کو رکھا جاسکے، یہ ایک جھوٹی سی کوٹھڑی کی طرح ہوتا ہے۔ (شامی) رفع

(۲) اس کا طریقہ یہ ہے کہ تقریباً ایک فٹ قبر کھود کر اس کے پیچوں پنج ایک گڑھا میت کے نصف قد یا پورے قد کے برابر گہرا کھودا جائے، جس کا طول میت کے قد کے برابر ہو اور چوڑائی زیادہ سے زیادہ نصف قد کے برابر۔ (شامی بزیادۃ الیضاح) رفع

بغلى قبر کو کچی اینٹیں اور نرکل وغیرہ لگا کر بند کرنا چاہئے، پختہ اینٹیں یا لکڑی کے تختے لگا کر بند کرنا مکروہ ہے، البتہ جہاں زمین نرم یا سیلانی ہونے کی وجہ سے قبر کے بیٹھ جانے کا اندیشہ ہو تو پختہ اینٹ یا لکڑی کے تختوں سے بند کیا جاسکتا ہے، اور ایسی صورت میں صندوق (تابوت) میں رکھنا بھی جائز ہے، البتہ صندوقی قبر (شق) میں میت کے اوپر لکڑی کے تختے یا سینٹ کے سلپر لگانا بلا کراہت درست ہے۔

(دریختار)

حضور صلی اللہ علیہ وسلم قبر کو اونچانہ بناتے اور اسے اینٹ پھر وغیرہ سے پختہ تعمیر نہ کرتے، اور اسے قلعی اور سخت مٹی سے نہ لیپتے، قبر کے اوپر کوئی عمارت اور قبہ نہ بناتے، یہ سب بدعت اور مکروہ ہے۔

حضور اکرم صلی اللہ علیہ وسلم کی قبر انور اور آپ صلی اللہ علیہ وسلم کے دونوں صحابہ کی قبریں بھی زمین کے (تقریباً) برابر ہیں، سنگریزے سرخ ان پر چپاں ہیں۔
(مدارج النبوة، سفر السعادة)

آنحضرت صلی اللہ علیہ وسلم کی قبر شریف کی ہیئت اور شکل اونٹ کے کوہاں کے مشاہد ہے۔

حضرت سعد بن ابی وقاص رضی اللہ تعالیٰ عنہ کے صاحبزادے عامر بیان کرتے ہیں کہ (میرے والد) سعد بن ابی وقاص رضی اللہ تعالیٰ عنہ نے اپنے مرض وفات میں وصیت فرمائی تھی کہ میرے واسطے بغلی قبر بنائی جائے اور اس کو بند کرنے کے لئے کچی اینٹیں کھڑی کر دی جائیں، جس طرح رسول اللہ صلی اللہ علیہ وسلم کے لئے کیا گیا تھا۔

آنحضرت صلی اللہ علیہ وسلم کی سنت طیبہ یہ تھی کہ لحد^(۱) (بغلى قبر) بنواتے، اور

(۱) رسول اللہ صلی اللہ علیہ وسلم کی قبر مبارک بھی لحد یعنی بغلی بنائی گئی تھی، بعض روایات سے معلوم ہوتا ہے کہ رسول اللہ صلی اللہ علیہ وسلم کے زمانہ میں صندوقی قبر بھی جس کو عربی میں ”شق“ کہتے ہیں، حسب موقع بنائی گئی ہے، لیکن افضل لحد یعنی بغلی قبر ہی کا طریقہ ہے۔ (معارف الحدیث) رفیع

قبر گھری کرواتے اور میت کے سر اور پاؤں کی جگہ کو فراخ کرواتے۔^(۱) (زاد المعاو)

مسئلہ:- کسی میت کو، چھوٹا ہو یا بڑا، گھر کے اندر دفن نہ کرنا چاہئے، اس لئے کہ یہ بات انبیاء کرام علیہم السلام کے ساتھ خاص ہے۔ (بہشتی گوہر، دریختار، البحار الرائق)

مسئلہ:- قبر کے لئے اگر عام مسلمانوں کے قبرستان میں جگہ نہ ملے یا کسی خاص وجہ سے اجازت نہ ہو تو قبر کے لئے زمین خرید لی جائے، اس کی قیمت بھی دیگر سامان تجهیز و تکفین کی طرح میت کے ترکہ میں سے ادا کی جائے گی۔

(مفیدالوارثین ص: ۳۲)

لغش کو ایک شہر سے دوسرا شہر لے جانا

مسئلہ:- لغش کو ایک شہر سے دوسرا شہر میں دفن کے لئے لے جانا خلافِ اولیٰ ہے، جبکہ وہ دوسرا مقام ایک دو میل سے زیادہ نہ ہو، اور اگر اس سے زیادہ مسافت ہو تو جائز نہیں، اور دفن کے بعد لغش کھود کر لے جانا تو ہر حالت میں ناجائز ہے۔ (بہشتی گوہر)

قبر میں اُتارنا

جنازہ کو پہلے قبلہ کی سمت قبر کے کنارے اس طرح رکھیں کہ قبلہ میت کے دامیں طرف ہو، پھر اُتارنے والے قبلہ روکھرے ہو کہ میت کو احتیاط سے اٹھا کر قبر میں رکھ دیں۔ (بہشتی گوہر)

مسئلہ:- قبر میں رکھتے وقت ”بِسْمِ اللَّهِ وَبِاللَّهِ وَعَلَى هِلْلَةِ رَسُولِ اللَّهِ“ کہنا مستحب ہے۔ (بہشتی گوہر و زاد المعاو)

مسئلہ:- قبر میں اُتارنے والوں کا طاق یا جفت ہونا مسنون نہیں، نبی کریم صلی اللہ علیہ وسلم کو آپ کی قبر مقدس میں چار آدمیوں نے اُتارا تھا۔ (بہشتی گوہر)

(۱) بظاہر اس کا مطلب یہ ہے کہ قبر کی لمبائی میت کے قد سے کچھ زائد رکھی جاتی تھی تاکہ سر اور پاؤں کی طرف جگہ کشادہ رہے۔ (رفع)

مسئلہ:- قبر میں میت کو اٹارتے وقت یا فن کے بعد اذان کہنا بدعت ہے۔ (بہشتی گوہر)

مسئلہ:- میت کو قبر میں رکھ کر دانے پہلو پر اس کو قبلہ روکر دینا مسنون ہے، صرف منہ قبلہ کی طرف کر دینا کافی نہیں بلکہ پورے بدن کو اچھی طرح کروٹ دے دینا چاہئے۔ (بہشتی گوہر و اصلاح انقلاب امت)

مسئلہ:- قبر میں رکھنے کے بعد کفن کی وہ گرہ جو کفن کھل جانے کے خوف سے دی گئی تھی، کھول دی جائے۔ (بہشتی گوہر)

مسئلہ:- عورت کو قبر میں رکھتے وقت پرده کر کے رکھنا مستحب ہے، اور اگر میت کے بدن کے ظاہر ہو جانے کا خوف ہو تو پھر پرده کرنا واجب ہے۔ (بہشتی گوہر)

مسئلہ:- مردوں کے دفن کے وقت قبر پر پرده کرنا نہ چاہئے، ہاں! اگر عذر ہو مثلاً پانی برس رہا ہو یا برف گر رہی ہو یا دھوپ ہو تو پھر جائز ہے۔ (بہشتی گوہر)

مسئلہ:- جب میت کو قبر میں رکھ دیں تو قبر اگر بغلی (لحد) ہے تو اسے کچی اینٹوں اور نرکل وغیرہ سے بند کر دیں، اور اگر قبر صندوقی یعنی شق ہے تو اس کے اوپر لکڑی کے تختے یا سیمنٹ کے سلیب رکھ کر بند کر دیا جائے، تختوں وغیرہ کے درمیان جو سوراخ اور جھریاں رہ جائیں ان کو کچے ڈھیلوں، پھر دوں یا گارے سے بند کر دیں، اس کے بعد مٹی ڈالنا شروع کریں۔ (بہشتی گوہر و شامی)

مسئلہ:- مٹی ڈالتے وقت مستحب ہے کہ سر ہانے کی طرف سے ابتداء کی جائے اور ہر شخص تین مرتبہ اپنے دونوں ہاتھوں میں مٹی بھر کر قبر میں ڈال دے اور پہلی مرتبہ ڈالتے وقت کہے: "مِنْهَا خَلْقُنُّكُمْ" اور دوسری مرتبہ کہے: "وَفِيهَا نُعِيدُنُّكُمْ" اور تیسرا مرتبہ کہے: "وَمِنْهَا نُخْرِجُنُّكُمْ تَارَةً أُخْرَى"۔ (بہشتی گوہر)

مسئلہ:- جس قدر مٹی اس کی قبر سے نکلی ہو وہ سب اس پر ڈال دیں، اس سے زیادہ مٹی ڈالنا مکروہ ہے، جبکہ بہت زیادہ ہو کہ قبر ایک بالشت سے بہت زیادہ اونچی ہو جائے، اور اگر باہر کی مٹی تھوڑی سی ہو تو مکروہ نہیں۔ (بہشتی گوہر)

مسئلہ:- قبر کا مرینع (چوکور) بنانا مکروہ ہے، مستحب یہ ہے کہ اٹھی ہوئی مثل کوہاں شتر (اوٹ کے کوہاں) کے بنائی جائے، اس کی بلندی ایک بالشت یا اس سے کچھ زیادہ ہونا چاہئے۔ (بہشتی گوہر)

مسئلہ:- مٹی ڈال چنے کے بعد قبر پر پانی چھڑک دینا مستحب ہے۔ (بہشتی گوہر)

دفن کے متفرق مسائل

مسئلہ:- اگر میت کو قبر میں قبلہ رُو کرنا یاد نہ رہے اور بعد دفن کرنے اور مٹی ڈالنے کے خیال آئے تو پھر قبلہ رُو کرنے کے لئے اُس کی قبر کھولنا جائز نہیں، ہاں! اگر صرف تختہ رکھے گئے ہوں مٹی نہ ڈالی گئی ہو، تو تختہ ہٹا کر اس کو قبلہ رُو کر دینا چاہئے۔ (بہشتی گوہر)

مسئلہ:- اگر کوئی شخص پانی کے جہاز یا کشتی پر مرجائے اور زمین وہاں سے اس قدر دور ہو کہ لاش کے خراب ہو جانے کا خوف ہو تو اُس وقت چاہئے کہ غسل اور تکفیں اور نماز سے فراغت کر کے اس کے ساتھ کوئی وزنی چیز پھر یا لوہا وغیرہ باندھ کر اس کو دریا میں ڈال دیں، اور اگر کنارہ اس قدر دور نہ ہو اور وہاں جلدی اُترنے کی امید ہو تو اس لاش کو رکھ چھوڑ دیں اور پہنچ کر زمین میں دفن کر دیں۔ (بہشتی گوہر و عالمگیری)

مسئلہ:- جب قبر میں مٹی پڑ چکے تو اس کے بعد میت کا قبر سے نکالنا جائز نہیں، ہاں! اگر کسی آدمی کی حق تلفی ہوتی ہو تو البتہ نکالنا جائز ہے۔

مثال ۱:- جس زمین میں اس کو دفن کیا ہے وہ کسی دُوسرے کی ملک ہو اور وہ اس کے دفن پر راضی نہ ہو۔

مثال ۲:- کسی شخص کا مال قبر میں رہ گیا ہو۔ (بہشتی گوہر)

مسئلہ:- اگر کوئی عورت مرجائے اور اس کے پیٹ میں زندہ بچہ ہو تو اس کا پیٹ چاک کر کے وہ بچہ نکال لیا جائے، اسی طرح اگر کوئی شخص کسی کا مال نگل کر

مرجائے اور مال والا مانگے تو وہ مال اس کا پیٹ چاک کر کے نکال لیا جائے، لیکن اگر میت مال چھوڑ کر مرا ہے تو اس کے ترکہ میں سے وہ مال ادا کر دیا جائے اور پیٹ چاک نہ کیا جائے۔ (بہشتی گوہر)

مسئلہ:- ایک قبر میں ایک سے زیادہ لاشوں کو فن نہیں کرنا چاہئے، البتہ شدید ضرورت کے وقت جائز ہے، پھر اگر سب مرد ہوں تو جو ان سب میں افضل ہواں کو آگے (قبلہ کی طرف) رکھیں، باقی سب کو اس کے پیچے درجہ بدرجہ رکھ دیں، اور اگر کچھ مرد ہوں، کچھ عورتیں اور کچھ بچے تو مردوں کو آگے رکھیں، پھر بچوں کو، پھر عورتوں کو رکھ دیں، اور ہر دو میت کے درمیان مٹی سے کچھ آڑ بنادیں۔

(بہشتی گوہر و عالمگیری)

توفین کے بعد

میت کے دن سے فارغ ہونے کے بعد آنحضرت صلی اللہ علیہ وسلم اور آپؐ کے صحابہؐ اُس قبر کے پاس کھڑے ہو کر میت کے لئے منکر نکیر کے جواب میں ثابت قدم رہنے کی دعا خود بھی فرماتے اور دوسروں کو بھی تلقین فرماتے کہ اپنے بھائی کے لئے ثاب قدم رہنے کی دعا کرو۔ (زاد المعاد)

مسئلہ:- دن کے بعد تھوڑی دیر قبر پر ٹھہرنا اور میت کے لئے دعا و مغفرت کرنا یا قرآن شریف پڑھ کر ثواب پہنچانا مستحب ہے۔ (شامی و بہشتی گوہر)

مسئلہ:- دن کے بعد قبر کے سرہانے سورہ بقرہ کی ابتدائی آیات

(۱) فتاویٰ عالمگیری میں ہے کہ اتنی دیر ٹھہرنا مستحب ہے جتنی دیر میں ایک اونٹ ذبح کر کے اس کا گوشت تقسیم ہو سکتا ہے (عالمگیری ج: ۱ ص: ۱۶۶)، یہ مطلب نہیں کہ اونٹ ذبح کیا جائے اور گوشت تقسیم کیا جائے، بلکہ صرف وقت کی مقدار بتانا مقصود ہے کہ جتنا وقت ان دونوں کاموں میں صرف ہوتا ہے اتنی دیر ٹھہرنا چاہئے، عرب لوگ یہ دونوں کام نہایت پھرتی سے کر لینے کے عادی تھے، عصر کی نماز کے بعد یہ دونوں کام اگر کرتے تو مغرب سے بہت پہلے فارغ ہو جاتے تھے، جیسا کہ روایاتِ حدیث میں مذکور ہے۔ (رفع)

”مُفْلِحُونَ“ تک اور پائیتی کی طرف سورہ بقرہ کی آخری آیات ”اَمَنَ الرَّسُولُ“ سے ختم سورہ تک پڑھنا مستحب ہے۔ (بیہقی شعب الایمان، معارف الحدیث ج: ۳ ص: ۳۸۵)

دن کے بعد کی دُعا

میت اگر مرد ہو تو دن کے بعد یہ دُعا بھی پڑھنا بہتر ہے:-

اللَّهُمَّ اغْفِرْ لَهُ وَارْحَمْهُ وَاعْفُ عَنْهُ وَأَكْرِمْ نُزُلَهُ
وَوَسِعْ مُدْخَلَهُ وَاغْسِلْهُ بِالْمَاءِ وَالثَّلْجِ وَالْبَرَدِ وَنَقِهِ مِنْ
الْخَطَايَا كَمَا يُنَقَّى الشَّوْبُ الْأَبْيَضُ مِنَ الدَّنَسِ وَابْدُلْهُ
دَارًا خَيْرًا مِنْ دَارِهِ وَاهْلًا خَيْرًا مِنْ أَهْلِهِ وَرَوْجًا خَيْرًا
مِنْ رَوْجِهِ وَادْخِلْهُ الْجَنَّةَ وَاعْذُهُ مِنْ عَذَابِ الْقَبْرِ
وَعَذَابِ النَّارِ.

میت اگر عورت ہو تو یہ دُعا پڑھنا بہتر ہے:-

اللَّهُمَّ أَنْتَ رَبُّهَا وَأَنْتَ خَلَقْتَهَا وَأَنْتَ هَدَيْتَهَا لِلإِسْلَامِ
وَأَنْتَ قَبْضَتَ رُوحَهَا وَأَنْتَ أَعْلَمُ بِسِرَّهَا وَعَلَانِيَتَهَا جِئْنَا
شُفَعَاءَ فَاغْفِرْ لَهَا.

(معارف الحدیث)

مسئلہ:- نمازوں جنازہ کے بعد اہل میت کی اجازت کے بغیر دن سے پہلے واپس نہ ہونا چاہئے، لیکن دن کے بعد ان کی اجازت کے بغیر بھی واپس جاسکتے ہیں۔

(عامگیری ج: ۱ ص: ۱۶۵)

قبر پر کتبہ وغیرہ لگانا

صحیح حدیث میں ہے کہ جب حضرت عثمان بن مظعون رضی اللہ تعالیٰ عنہ کو دفن کیا گیا تو آنحضرت صلی اللہ علیہ وسلم نے ایک بھاری پتھر اٹھا کر (علامت کے طور پر) ان کی قبر پر رکھ دیا، اور فرمایا کہ: میں اس کے ذریعہ اپنے بھائی کی قبر کو

(۱) یہ آنحضرت صلی اللہ علیہ وسلم کے رضاعی بھائی تھے۔ (حاشیہ ترمذی) رفع

پہچان سکوں گا۔

(مدارج النبوة، شامی)

مسئلہ:- قبر پر کوئی چیز (نام وغیرہ) بطور یادداشت لکھنا بعض علماء کے نزدیک جائز نہیں، اور بعض علماء نے ضرورت ہو تو اس کی اجازت دی ہے، لیکن قبر پر یا اس کے کتبہ پر قرآن شریف کی آیت لکھنا یا شعر یا مبالغہ آمیز تعریف لکھنا مکروہ ہے۔
(شامی)

قبر پر عمارت بنانا ممنوع ہے

قبر پر کوئی عمارت مثل گنبد یا قبہ بنانا بغرض زینت حرام ہے، اور مضبوطی کی نیت سے بنانا مکروہ ہے۔
(بہشتی گوہر)

قبر پر چلنے اور بیٹھنے کی ممانعت

آنحضرت صلی اللہ علیہ وسلم کی سنت یہ بھی ہے کہ قبروں پر چلنے، بیٹھنے اور ٹیک لگانے سے پرہیز کیا جائے۔
(زاد المعاد)

وہ کام جو خلافِ سنت ہیں

یہ نبی کریم صلی اللہ علیہ وسلم کی سنت نہیں کہ قبروں کو (بہت زیادہ) اونچا کیا جائے، نہ کمی اینٹوں اور پتھروں سے، نہ کچھی اینٹوں سے، اور نہ قبروں کو پختہ کرنا سنت میں داخل ہے، اور نہ ان پر قبے بنانا۔
(زاد المعاد)

قبروں پر چرانی جلانے اور قبروں کو سجدہ گاہ بنانے سے رسول اللہ صلی اللہ علیہ وسلم نے منع فرمایا ہے۔
(زاد المعاد)

قبر بیٹھ جائے تو دوبارہ مٹی ڈالنا

مسئلہ:- قبر بیٹھ جائے تو اس پر دوبارہ مٹی ڈالنا جائز ہے۔
(امداد الفتاویٰ ص: ۵۲۵)

موت پر صبر اور اس کا اجر و ثواب

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا کہ: اللہ تعالیٰ کا ارشاد ہے کہ: جب میں کسی ایمان والے بندے (یا بندی) کے کسی پیارے کو اٹھالوں، پھر وہ ثواب کی امید میں صبر کر تو میرے پاس اس کے لئے جنت کے سوا کوئی معاوضہ نہیں۔ (صحیح بخاری، معارف الحدیث)

میت کا سوگ منانا

نبی کریم صلی اللہ علیہ وسلم نے ارشاد فرمایا کہ: کسی مومن کے لئے حلال نہیں کہ تین دن سے زیادہ کسی کا سوگ منائے، سوائے یہوہ کے کہ (شوہر کی موت پر) اس کے سوگ^(۱) کی مدت چار مہینے دس دن ہے۔ (ترمذی ابواب الطلاق، و بخاری) سنت یہ ہے کہ اللہ تعالیٰ کے فیصلوں پر راضی رہیں، اللہ کی حمد و ثناء کریں، اور (جب بھی غم یاد آئے) "إِنَّ اللَّهَ وَإِنَّ إِلَيْهِ رَاجِعُونَ" پڑھا کریں، اور مصیبت کے باعث کپڑے پھاڑنے والوں، بلند آواز سے بین اور نوحہ و ماتم کرنے والوں اور بال منڈانے والوں سے بیزاری کا اظہار کریں۔ (زار المغار)

میت اور پسمندگان کے ساتھ حسن سلوک

آنحضرت صلی اللہ علیہ وسلم میت کے ساتھ ایسا احسان اور معاملہ فرماتے تھے جو اس کے لئے قبر اور آخرت میں سودمند ہو، اور اس کے گھر والوں اور رشتہ داروں کے ساتھ بھی حسن سلوک فرماتے، میت کے لئے استغفار فرماتے، اور نمازِ جنازہ کے

(۱) یہاں سوگ سے مراد زیب و زینت کو چھوڑ دینا ہے، یعنی یہوہ کو اپنے شوہر کی وفات کے بعد عدت میں چار مہینے دس دن تک سوگ کرنا (زیب و زینت کو چھوڑ دینا) تو ضروری ہے، اس کے علاوہ کسی شخص کو کسی موقع پر تین دن سے زیادہ سوگ منانا جائز نہیں۔ عدت کے مفصل احکام و مسائل آگے آئیں گے۔ (رفع)

بعد مدفن تک جنازہ کے ساتھ جاتے، اور قبر کے سر ہانے کھڑے ہو کر آپ صلی اللہ علیہ وسلم اور صحابہ کرام رضوان اللہ علیہم اجمعین اس کے لئے کلمہ ایمان پر ثابت قدم رہنے کی دعا فرماتے، پھر اس کی قبر کی زیارت کے لئے تشریف لے جایا کرتے، اور صاحب قبر کو سلام کرتے اور اس کے لئے دُعا فرمایا کرتے تھے۔ (مدارج النبوة)

پسمندگان سے تعزیت

رسول اللہ صلی اللہ علیہ وسلم کا ارشاد ہے کہ: جس شخص نے کسی مصیبت زدہ کی تعزیت (تلی) کی اس کے لئے ایسا ہی اجر و ثواب ہے جیسا اُس مصیبت زدہ کے لئے۔ (جامع ترمذی، ابن ماجہ، معارف الحدیث)

آنحضرت صلی اللہ علیہ وسلم خود بھی تعزیت کے لئے تشریف لے جایا کرتے تھے۔

مسئلہ:- جس گھر میں غمی ہو، ان کے یہاں تیرے دن تک ایک بار تعزیت کے لئے جانا مستحب ہے، میت کے متعلقین کو تسلیکین و تسلی دینا اور صبر کے فضائل اور اس کا عظیم الشان اجر و ثواب سنائیں کہ ان کو صبر کی رغبت دلانا اور میت کے لئے دُعا و مغفرت کرنا جائز (بلکہ بڑا نیک کام) ہے، اسی کو تعزیت کہتے ہیں، تین دن کے بعد تعزیت کرنا مکروہ تیرنگی ہے، لیکن اگر تعزیت کرنے والا سفر میں ہو یا میت کے عزیز واقارب (جن کے پاس تعزیت کے لئے جانا چاہئے وہ) سفر میں ہوں اور تین دن کے بعد آئیں تو اس صورت میں تین دن کے بعد بھی تعزیت کو جانا مکروہ نہیں۔ (بہشتی گوہر)

حضرتِ اکرم صلی اللہ علیہ وسلم کا مکتوب تعزیت

معاذ بن جبلؓ کے بیٹے کی وفات پر

حضرت معاذ بن جبل رضی اللہ عنہ سے روایت ہے کہ ان کے بیٹے کا انتقال

ہو گیا تو رسول اللہ صلی اللہ علیہ وسلم نے اُن کو تعزیت نامہ لکھوا یا، جس کا ترجمہ یہاں نقل کیا جاتا ہے:-

(شرع) اللہ کے نام کے ساتھ جو بڑا رحم کرنے والا اور مہربان ہے، اللہ کے رسول محمد (صلی اللہ علیہ وسلم) کی جانب سے معاذ بن جبلؓ کے نام، تم پر سلامتی ہو، میں پہلے تم سے اللہ تعالیٰ کی حمد بیان کرتا ہوں جس کے سوا کوئی معبود نہیں، حمد و ثناء کے بعد (دعا کرتا ہوں کہ) اللہ تمہیں اجر عظیم عطا فرمائے اور صبر کی توفیق دے اور ہمیں اور تمہیں شکر ادا کرنا نصیب فرمائے، اس لئے کہ بے شک ہماری جانیں، ہمارا مال اور ہمارے اہل و عیال (سب) اللہ بزرگ و برتر کے خوشگوار عطیے اور عاریت کے طور پر پرد کی ہوئی امامتیں ہیں (اس اصول کے مطابق تمہارا بیٹا بھی تمہارے پاس اللہ تعالیٰ کی امانت تھا) اللہ تعالیٰ نے خوشی اور عیش کے ساتھ تم کو اس سے نفع اٹھانے اور جی بہلانے کا موقع دیا، اور (اب) تم سے اس کو اجر عظیم کے عوض میں واپس لے لیا ہے، اللہ کی خاص نوازش اور رحمت و ہدایت (کی تم کو بشارت ہے) اگر تم نے ثواب کی نیت سے صبر کیا، پس تم صبر (و شکر) کے ساتھ رہو، (دیکھو) تمہارا رونا دھونا تمہارے اجر کو ضائع نہ کر دے کہ پھر تمہیں پیشانی اٹھانی پڑے، اور یاد رکھو! کہ رونا دھونا کسی میت کو لوٹا کر نہیں لاتا اور نہ ہی غم و اندوہ کو ڈور کرتا ہے، اور جو ہونے والا ہے وہ تو ہو کر رہے گا، اور جو ہونا تھا وہ ہو چکا، والسلام۔

(ترمذی، حسن حسین، معارف الحدیث)

اہل میت کے لئے کھانا بھیجننا مستحب ہے

حضرت عبداللہ بن جعفر رضی اللہ تعالیٰ عنہ کا بیان ہے کہ جب (ان کے والدِ ماجد حضرت) جعفر (بن ابی طالب) رضی اللہ عنہ کی شہادت کی خبر آئی تو رسول اللہ صلی اللہ علیہ وسلم نے فرمایا کہ: جعفر کے گھر والوں کے لئے کھانا تیار کیا جائے، وہ اس اطلاع کی وجہ سے ایسے حال میں ہیں کہ کھانا تیار کرنے کی طرف توجہ نہ کر سکیں گے۔

(جامع ترمذی، ابن ماجہ، معارف الحدیث)

آپ صلی اللہ علیہ وسلم کی سنتِ طیبہ یہ بھی تھی کہ میت کے اہل خانہ تعزیت کے لئے آنے والوں کو کھانا کھلانے کا اہتمام نہ کریں، بلکہ آپ صلی اللہ علیہ وسلم نے حکم دیا کہ دُورے لوگ (دوست اور عزیز) ان کے لئے کھانا تیار کر کے انہیں بھیجیں، یہ چیز اخلاقِ حسنہ کا ایک نمونہ ہے اور پسمندگان کو سبکدوش کرنے والا عمل ہے۔

(زاد المعاو)

مسئلہ:- اہل میت کے پڑوسیوں اور دُور کے رشتہ داروں کے لئے مستحب ہے کہ وہ ایک دن ایک رات کا کھانا تیار کر کے میت والوں کے یہاں بھیجیں، اور اگر وہ غم کی وجہ سے نہ کھاتے ہوں تو اصرار کر کے انہیں کھلائیں۔

(دریختار و شامی ج: ۱ ص: ۸۲۱)

مسئلہ:- جو لوگ میت کی تجویز و تکفین اور فن کے کاموں میں مصروف ہوں ان کو بھی یہ کھانا کھلانا جائز ہے۔

(مدارج الغوثۃ ج: ۱ ص: ۱۰۷)

اہل میت کی طرف سے دعوتِ طعام پر بدعوت ہے

آن کل بعض ناواقف لوگوں میں جو رسم ہے کہ تعزیت کے لئے آنے والوں کے واسطے میت کے گھر والے کھانا پکواتے اور ان کی دعوت کرتے ہیں، یہ سنت کے خلاف ہونے کے باعث ناجائز ہے اور بدعوت ہے، کیونکہ دعوت خوشی کے موقع پر ہوتی ہے، غمی پر نہیں، آنے والوں کو بھی چاہئے کہ اگر وہ اہل میت کے واسطے

کھانا نہیں بھجتے تو کم از کم ان پر اپنا بوجھ تو نہ ڈالیں۔ (شامی ج: ۱ ص: ۸۳۱، ۸۳۲)

زیارت قبور

حدیث:- حضرت عبد اللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: میں نے تم کو زیارتِ قبور سے منع کیا تھا (اب اجازت دیتا ہوں کہ) تم قبروں کی زیارت کر لیا کرو، کیونکہ (اس کا فائدہ یہ ہے کہ) اس سے دُنیا کی بے رغبتی اور آخرت کی یاد اور فکر پیدا ہوتی ہے۔ (سنن ابن ماجہ، معارف الحدیث)

مسئلہ:- قبروں کی زیارت کرنا، یعنی ان کو جا کر دیکھنا مردوں کے لئے مستحب ہے، بہتر یہ ہے کہ ہر ہفتہ میں کم از کم ایک بار قبروں کی زیارت کی جائے، اور زیادہ بہتر یہ ہے کہ وہ دن جمعہ کا ہو۔ (بہشتی گوہر)

مسئلہ:- بزرگوں کی قبر کی زیارت کے لئے سفر کرنا بھی جائز ہے، جبکہ کوئی عقیدہ اور عمل خلاف شرع نہ ہو، جیسا کہ آج کل عرسوں میں مفاسد ہوتے ہیں۔

(بہشتی گوہر)

مسئلہ:- کبھی کبھی شب براءت میں بھی قبرستان جانا اور اہلِ قبور کے لئے دعا کے مغفرت کرنا سنت سے ثابت ہے، (رسالہ شب براءت) جب قبرستان میں داخل ہوں تو وہاں کے سب اہلِ قبور کی نیت کر کے ان کو ایک بار سلام کرنا چاہئے، حدیث شریف میں ہے کہ: جو شخص بھی اپنے کسی جانے والے (مسلمان) کی قبر پر گزرتا اور اس کو سلام کرتا ہے، وہ میت اس کو پہچان لیتا ہے اور اس کو سلام کا جواب دیتا ہے (اگرچہ اس جواب کو سلام کرنے والا نہیں سنتا)۔ (بہشتی جوہر بحوالہ کنز العمال)

مسئلہ:- اہلِ قبور کو سلام ان الفاظ میں کرنا چاہئے:-

السَّلَامُ عَلَيْكُمْ يَا أَهْلَ الْقُبُوْرِ، يَغْفِرُ اللَّهُ لَنَا وَلَكُمْ أَنْتُمْ
سَلَفُنَا وَنَحْنُ بِالْأَثْرِ.

ترجمہ:- سلام ہوتم پر اے قبر والوا اللہ تعالیٰ ہماری اور تمہاری

مغفرت فرمائے، تم ہم سے آگے جانے والے ہو اور ہم پیچھے پیچھے آ رہے ہیں۔

آنحضرت صلی اللہ علیہ وسلم مدینہ طیبہ کی چند قبروں سے گزرے تو آپ صلی اللہ علیہ وسلم نے ان کو انہی الفاظ میں سلام فرمایا تھا۔ (جامع ترمذی، معارف الحدیث) مسئلہ:- سلام کے بعد قبلہ کی طرف پشت کر کے اور میت (قبر) کی جانب منہ کر کے جتنا ہو سکے قرآن شریف پڑھ کر میت کو ثواب پہنچادیں، مثلاً سورہ فاتحہ، سورہ یس، سورہ تبارک الذی، سورہ الْهُكْمُ التَّكَاثُرُ یا سورہ قُلْ هُوَ اللَّهُ أَحَدٌ، گیارہ بار یا سات بار یا جس قدر آسانی سے پڑھا جاسکے، پڑھ کر دعا کریں کہ یا اللہ! اس کا ثواب صاحب قبر کو پہنچادے۔ (مرقاۃ شرح مشکوۃ ج: ۳ ص: ۱۱۵، مراتی الغلاح ص: ۳۲۱)

مسئلہ:- میت کے لئے دعائے مغفرت بھی کرنی چاہئے، آنحضرت صلی اللہ علیہ وسلم کی عادت کریمہ یہ تھی کہ آپ صلی اللہ علیہ وسلم قبروں کی زیارت اس لئے (بھی) فرماتے تھے کہ اُن کے لئے دعائے مغفرت فرمائیں۔ (مدارج المودة)

عورتوں کا قبرستان جانا

عورتوں کا قبرستان جانا بعض فقہاء کرام کے نزدیک تو بالکل ناجائز ہے، لیکن فتویٰ اس پر ہے کہ جوان عورت کو تو جانا جائز ہی نہیں، اور بوڑھی عورت کو اس شرط کے ساتھ جائز ہے کہ پرده کے ساتھ جائے، بن سنور کر یا خوشبو لگا کر نہ جائے، اور اس بات کا یقین ہو کہ کوئی کام خلافِ شریعت نہ کرے گی، مثلاً رونا پیٹنا، اہل قبور سے حاجتیں مانگنا، اور دوسرا ناجائز باتیں اور بدعتیں جو قبروں پر کی جاتی ہیں، اُن سب سے پرہیز کیا جائے۔

ایک حدیث شریف میں قبرستان جانے والی عورتوں پر اللہ کی لعنت مذکور ہے، فقہائے کرام فرماتے ہیں کہ جو عورتیں مذکورہ بالا شرطوں کی پابندی کے بغیر قبرستان جاتی ہوں وہ اس لعنت کی زد میں ہیں۔

ایصالِ ثواب کا مسنون طریقہ

اس کی حقیقت شرع میں فقط اتنی ہے کہ کسی نے کوئی نیک کام کیا، اس پر اس کو جو کچھ ثواب ملا اس نے اپنی طرف سے وہ ثواب کسی دُسرے کو دے دیا (خواہ مردہ ہو یا زندہ)، وہ اس طرح کہ یا اللہ! میرے اس عمل کا ثواب جو آپ نے مجھے عطا فرمایا ہے وہ فلاں شخص کو دے دیجئے اور پہنچا دیجئے، مثلاً کسی نے خدا کی راہ میں کچھ کھانا یا مٹھائی یا کوئی نقد رقم یا کپڑا وغیرہ دیا یا نفل نمازیں پڑھیں، نفل روزے رکھے یا نفل حج یا عمرے کئے یا کلامِ پاک کی تلاوت کی، تسبیحات، کلمہ طیبہ وغیرہ پڑھا یا مستقل خیراتِ جاریہ قائم کیں، مثلاً تعمیرِ مساجد، دینی مدارس یا دینی و مذہبی کتابوں کی اشاعت فی سبیلِ اللہ کی، اس کے بعد اللہ تعالیٰ سے دُعا کی کہ جو کچھ اس کا ثواب مجھے ملا ہے وہ ثواب فلاں شخص کو پہنچا دیجئے، خواہ اس قسم کا نیک کام آج کیا ہو یا اس سے پہلے عمر بھر میں کبھی کیا تھا، دونوں کا ثواب پہنچ جاتا ہے، بس اس قدر شرع سے ثابت ہے۔ (شامی و بہشتی زیور)

اس کے علاوہ جو مختلف رسمیں اور صورتیں ایصالِ ثواب کی لوگوں نے ایجاد کر رکھی ہیں سب بے بنیاد ہیں، بلکہ ان کا کرنا گناہ ہے، بعض بحدِ شرک ہیں اور بدعت ہیں، اس لئے ان سے اجتناب کرنا لازمی ہے کہ بجائے حصولِ ثواب کے اور اُٹا کبیرہ گناہوں کا ارتکاب ہو جاتا ہے۔

ایصالِ ثواب کے لئے شرعاً نہ کوئی خاص وقت یا دن مقرر ہے کہ اس کے علاوہ ایصالِ ثواب نہ ہو سکتا ہو، نہ کوئی خاص جگہ مقرر ہے، نہ کوئی خاص عبادت، نہ یہ ضروری ہے کہ ایصالِ ثواب کے لئے آدمی جمع ہوں یا کھانے کی کوئی چیز مٹھائی وغیرہ سامنے رکھی جائے یا اُس پر دم کیا جائے یا کسی عالمِ دین یا حافظ قاری کو ضرور بلا یا جائے، نہ یہ ضروری ہے کہ پورا قرآن ختم کیا جائے یا کوئی خاص سورۃ یا دُعا کسی مخصوص تعداد میں پڑھی جائے، لوگوں نے اپنی طرف سے ایجاد کر کے یہ رسمیں اور پابندیاں

بڑھائی ہیں، ورنہ شریعت نے ایصالِ ثواب کو اتنا آسان بنایا ہے کہ جو شخص جس وقت، جس دن چاہے کوئی سی بھی نفلی عبادت کر کے اس کا ثواب میت کو پہنچا سکتا ہے۔

فرض عبادت کا ایصالِ ثواب

فقہاءِ حفیہ کا اس پر تو اتفاق ہے کہ ہر قسم کی نفلی عبادت کا ثواب دوسرے کو بخشا جاسکتا ہے، زندہ کو بھی بخشا جاسکتا ہے، میت کو بھی، لیکن فرض عبادت کا ثواب بھی کسی کو بخشا جاسکتا ہے یا نہیں؟ اس میں فقہاء کا اختلاف ہے، بعض فقہاء نے اسے بھی جائز کہا ہے اور بعض نے منع کیا ہے۔

کسی عبادت کا ثواب کئی اشخاص کو پہنچانا

اگر کسی عبادت کا ثواب کئی اشخاص کو مشترک طور پر بخشا، مثلاً ایک روپیہ صدقہ کیا اور اس کا ثواب دس مردوں کو بخش دیا، تو آیا ہر میت کو پورے ایک ایک روپیہ کا ثواب ملے گا یا ایک ہی روپیہ کا ثواب سب مردوں میں تھوڑا تھوڑا تقسیم ہوگا؟ اس کی قرآن و سنت میں تو کوئی صراحة نہیں ملتی، احتمال دونوں ہیں، لیکن فقہاء کی ایک جماعت نے پہلے احتمال کو ترجیح دی ہے اور اللہ تعالیٰ کی وسعتِ رحمت کے زیادہ لائق بھی یہی ہے۔ (شامی ج: ۱ ص: ۸۲۵)

ایصالِ ثواب کا حدیث سے ثبوت

کسی کی موت کے بعد رحمت کی دعا کرنا، نمازِ جنازہ ادا کرنا یہ اعمالِ مسنونہ ہیں، ان کے ساتھ دوسرا طریقہ میت کی نفع رسانی کا یہ ہے کہ میت کی طرف سے صدقہ کیا جائے یا کوئی عملِ خیر کر کے اس کا ثواب میت کو پہنچا دیا جائے، اسی کو ایصالِ ثواب کہا جاتا ہے، اس کے بارے میں ذیل کی حدیث ملاحظہ ہو:-

حضرت ابن عباس رضی اللہ تعالیٰ عنہما سے روایت ہے کہ سعد بن عبادہ رضی اللہ تعالیٰ عنہ کی والدہ کا انتقال ایسے وقت ہوا کہ خود سعد موجود نہیں تھے، (رسول اللہ صلی اللہ علیہ وسلم کے ساتھ ایک غزوہ میں تشریف لے گئے تھے، جب واپس آئے) تو

رسول اللہ صلی اللہ علیہ وسلم کی خدمت میں آکر عرض کیا: یا رسول اللہ! میری عدم موجودگی میں میری والدہ کا انتقال ہو گیا، اگر میں ان کی طرف سے صدقہ کروں تو کیا وہ ان کے لئے فائدہ مند ہو گا؟ (اور ان کو اس کا ثواب پہنچے گا؟)۔

آپ صلی اللہ علیہ وسلم نے فرمایا: ہاں! پہنچے گا، انہوں نے عرض کیا: تو میں آپ کو گواہ بناتا ہوں کہ اپنا باغ میں نے اپنی والدہ (کے ثواب) کے لئے صدقہ (صحیح بخاری، معارف الحدیث) کر دیا۔



بَابُ پنجم

شہید کے احکام

اور مختلف قسم کے حادثات میں ہلاک شدگان اور متفرق اعضاء
بدن کے غسل و کفن اور نمازِ جنازہ کے مسائل

شہید کے احکام

جس مسلمان کو اللہ تعالیٰ شہادت کی موت عطا فرمائے اُسے "شہید" کہا جاتا
ہے، قرآن و سنت میں شہادت کا نہایت عظیم الشان ثواب اور قابلِ رشک فضائل وارد
ہوئے ہیں۔

لیکن خوب سمجھ لینا چاہئے کہ غسل و کفن کے اعتبار سے شہید کی دو قسمیں ہیں۔

شہید کی دو قسمیں

۱:- شہید کی ایک قسم تو وہ ہے جس کو غسل و کفن نہیں دیا جاتا، بلکہ جو کپڑے
وہ پہنے ہوئے ہوا نہیں کپڑوں میں غسل دیئے بغیر نمازِ جنازہ پڑھ کر دفن کر دیا جاتا ہے،
جس کی شرائط اور تفصیلات آگے آرہی ہیں۔

۲:- دوسری قسم شہید کی وہ ہے جسے آنحضرت صلی اللہ علیہ وسلم کی بشارت
کے مطابق آخرت میں تو درجہ شہادت نصیب ہوگا لیکن دُنیا میں اس پر شہید کے احکام
جاری نہیں ہوتے، یعنی عام مسلمانوں کی طرح ان کا بھی غسل و کفن کیا جاتا ہے، اس
قسم کی شہادت کی بہت سی صورتیں ہیں جن کی مفصل فہرست بعد میں بیان کی جائے

گی، پہلے قسم اول اور اس کے احکام سمجھے لئے جائیں۔

شہید کی پہلی قسم

قسم اول کا شہید (یعنی جس کو غسل و کفن نہیں دیا جاتا) وہ مقتول ہے جس میں مندرجہ ذیل سات شرطیں پائی جائیں:-

شرط ۱:- مسلمان ہونا، پس غیر مسلم (کافر) کے لئے کسی قسم کی شہادت ثابت نہیں ہو سکتی۔

شرط ۲:- مکلف یعنی عاقل بالغ ہونا، پس جو شخص حالتِ جنون میں مارا جائے یا عدمِ بلوغ کی حالت میں، تو اس کے لئے شہادت کے وہ احکام جن کی تفصیل ہم آگے بیان کریں گے، ثابت نہ ہوں گے۔

شرط ۳:- حدثِ اکبر^(۱) سے پاک ہونا، اگر کوئی شخص حالتِ جنابت میں یا کوئی عورت حیض و نفاس کی حالت میں شہید ہو جائے تو اس کے لئے بھی شہید کے وہ احکام ثابت نہ ہوں گے۔

شرط ۴:- بے گناہ مقتول ہونا، پس اگر کوئی شخص بے گناہ نہیں مقتول ہوا بلکہ کسی جرمِ شرعی کی سزا میں مارا گیا ہو یا مقتول ہی نہ ہوا یونہی مر گیا ہو، تو اس کے لئے بھی شہید کے وہ احکام ثابت نہ ہوں گے (یعنی اس کو غسل و کفن دیا جائے گا)۔

شرط ۵:- اگر کسی مسلمان یا ذمی^(۲) کے ہاتھ سے مارا گیا ہو تو یہ بھی شرط ہے کہ کسی دھاردار آلہ سے مارا گیا ہو، اگر کسی مسلمان یا ذمی کے ہاتھ سے بذریعہ غیر دھاردار آلہ مارا گیا ہو، مثلاً کسی پتھر وغیرہ سے مارا جائے (جس پر دھار نہ ہو) تو اس پر شہید کے وہ احکام جاری نہ ہوں گے، لیکن لوہا مطلقاً دھاردار آلہ کے حکم میں

(۱) یعنی ایسی ناپاکی جس سے غسل فرض ہو جاتا ہے۔ رفع

(۲) یعنی وہ کافر جو دارالاسلام یعنی ایسے ملک کا باشندہ ہو جہاں مسلمانوں کی حکومت ہے۔ رفع

(۱) گواں میں دھار نہ ہو، اور اگر کوئی شخص حربی^(۱) کافروں یا باغیوں یا ذاکرہ زنوں کے ہاتھ سے مارا گیا ہو یا ان کے معركہ، جنگ میں مقتول ملے تو اس میں آله دھاردار سے مقتول ہونے کی شرط نہیں، حتیٰ کہ اگر پتھر وغیرہ سے بھی وہ لوگ ماریں اور مر جائے تو شہید کے احکام اس پر جاری ہو جائیں گے، بلکہ یہ بھی شرط نہیں کہ وہ لوگ خود مر تکب قتل ہوئے ہوں، بلکہ وہ اگر سبب قتل بھی ہوئے ہوں یعنی ان سے وہ امور وقوع میں آئیں جو باعث قتل ہو جائیں تب بھی شہید کے احکام جاری ہو جائیں گے۔

مثال ۱:- کسی حربی وغیرہ نے اپنے جانور یا گاڑی سے کسی مسلمان کو روند ڈالا اور خود بھی اس پر سوار تھا۔

مثال ۲:- کوئی مسلمان کسی جانور پر سوار تھا، اس جانور کو کسی حربی وغیرہ نے بھگایا، جس کی وجہ سے مسلمان اس جانور سے گر کر مر گیا۔

مثال ۳:- کسی حربی وغیرہ نے کسی مسلمان کے گھر یا چہاز میں آگ لگادی، جس سے کوئی جل کر مر گیا۔

ان تینوں صورتوں میں مقتول پر شہید کے احکام جاری ہوں گے، یعنی اسے غسل و کفن نہ دیا جائے گا۔ (شامی، مراتق الغلاح و بہشتی گوہر)

شرط ۲:- اس قتل کی سزا میں ابتداء شریعت کی طرف سے کوئی مالی عوض نہ مقرر ہو بلکہ قصاص واجب ہوتا ہو،^(۲) لیکن اگر مالی عوض مقرر ہو تو بھی اس مقتول پر شہید کے احکام جاری نہ ہوں گے، گو ظلماً مارا جائے۔

مثال ۱:- کوئی مسلمان کسی مسلمان کو بغیر دھار کے آله سے قتل کر دے۔

(۱) بندوق کی گولی بھی اس میں داخل ہے۔ (شامی، کتاب البھیات ج: ۵)

(۲) حربی وہ کافر جو ایسے ملک کا باشندہ ہو جہاں کافروں کی حکومت ہے۔ رفیع

(۳) اور اگر قتل ایسا ہے کہ اس کی سزا میں کچھ واجب نہیں ہوتا، قصاص نہ دیت، تو اس رجھی شہید کے احکام جاری ہوں گے، مثلاً کوئی شخص ایسے جنگل یا صحراء وغیرہ میں مقتول پایا گیا جس کے قریب کوئی آبادی نہیں اور قاتل معلوم نہ ہو سکے تو اسے غسل و کفن نہ دیا جائے گا۔ (شامی) رفیع

مثال ۲:- کوئی مسلمان کسی مسلمان کو دھاردار آلہ سے قتل کر دے، مگر خطأ^(۱) مثلاً کسی جانور پر یا کسی نشانہ پر حملہ کر رہا ہو اور وہ کسی انسان کے لگ جائے۔

مثال ۳:- کوئی شخص کسی آبادی میں یا آبادی کے قریب^(۲) کسی جگہ سوائے معزکہ جنگ کے مقتول پایا جائے اور کوئی قاتل اس کا معلوم نہ ہو، ان سب صورتوں میں چونکہ اس کے قتل کے عوض میں مال (خون بہا) واجب ہوتا ہے، قصاص نہیں واجب ہوتا، اس لئے یہاں شہید کے احکام جاری نہ ہوں گے۔

مال کے عوض مقرر ہونے میں ابتداء کی قید اس وجہ سے لگائی گئی کہ اگر ابتداء قصاص مقرر ہوا ہو، مگر کسی مانع کے سبب سے قصاص معاف ہو کر اس کے بدلہ میں مال واجب ہوا تو وہاں شہید کے احکام جاری ہو جائیں گے۔

مثال ۱:- کوئی شخص آلہ دھاردار سے قصداً ظلمًا مارا گیا لیکن قاتل میں اور ورثائے مقتول میں کچھ مال کے عوض صلح ہو گئی ہو تو اس صورت میں چونکہ قصاص واجب ہوا تھا اور مال ابتداء میں واجب نہیں ہوا تھا، بلکہ صلح کے سبب سے واجب ہوا، اس لئے یہاں شہید کے احکام جاری ہو جائیں گے۔

مثال ۲:- کوئی باپ اپنے بیٹے کو آلہ دھاردار سے مارڈا لے تو اس صورت میں ابتداء تو قصاص واجب ہوا تھا، مال ابتداء واجب نہیں ہوا، لیکن باپ کے احترام اور عظمت کی وجہ سے قصاص معاف ہو کر اس کے بدلہ میں مال واجب ہوا ہے، لہذا یہاں بھی شہید کے احکام جاری ہو جاویں گے۔ (شامی، مراثی الفلاح و بہشتی گوہر)
شرط ۷:- بعد زخم لگنے کے پھر کوئی امر راحت و تہیّ زندگی کا مثال کھانے پینے، سونے، دوا کرنے، خرید و فروخت وغیرہ کے اس سے وقوع میں نہ آئیں، اور نہ

(۱) یعنی غلطی سے۔ رفع

(۲) اس صورت میں خون بہا (یعنی مالی عوض) بیت المال سے ادا کیا جاتا ہے۔ (دریختار، شامی ج: ۱ ص: ۸۵۱)

(۳) شامی ج: ۱ ص: ۸۵۱۔

بمقدار وقت ایک نماز کے اس کی زندگی حالت ہوش و حواس میں گزرے، اور نہ اس کو حالت ہوش میں معركہ سے اٹھالا کیں۔

ہاں! اگر جانوروں یا گاڑیوں کے نیچے آجائے کے خوف سے معركہ جنگ سے اٹھالا کیں تو کچھ حرج نہ ہوگا، پس اگر کوئی شخص بعد زخم لگنے کے زیادہ کلام کرے تو وہ بھی شہید کے ان احکام میں داخل نہ ہوگا، اس لئے کہ زیادہ کلام کرنا زندوں کی شان سے ہے، اسی طرح اگر وہ زخم لگنے کے بعد وصیت کرے تو وہ وصیت اگر دُنیاوی معاملہ میں ہو تو شہید کے حکم سے خارج ہو جائے گا اور اگر دینی معاملہ میں ہو تو خارج نہ ہوگا۔

اگر کوئی شخص معركہ جنگ میں شہید ہوا اور اس سے یہ باتیں صادر ہوں تو شہید کے احکام سے خارج ہو جائے گا، ورنہ نہیں، لیکن یہ شخص اگر جنگ میں مقتول ہوا ہے اور ابھی جنگ ختم نہیں ہوئی تو باوجود مذکورہ تمعقات کے بھی وہ شہید ہے۔

(بہشتی گوہر)

اس قسم کے احکام

مسئلہ:- جس شہید میں یہ سب شرطیں پائی جائیں اس کا ایک حکم یہ ہے کہ اس کو غسل نہ دیا جائے، اور اس کا خون اس کے جسم سے صاف نہ کیا جائے، البتہ اگر خون کے علاوہ کوئی اور نجاست اس کے بدن یا کپڑوں کو لگ گئی ہو تو اسے دھو دیا جائے۔

مسئلہ:- دوسرا حکم یہ ہے کہ جو کپڑے شلوار وغیرہ وہ پہنے ہوئے ہو، ان کپڑوں کو اس کے جسم سے نہ اٹاریں، ہاں! اگر اس کے کپڑے عدد مسنون سے کم ہوں تو عدد مسنون پورا کرنے کے لئے اور کپڑے زیادہ کر دیئے جائیں، اسی طرح اگر اس کے کپڑے عدد مسنون سے زیادہ ہوں تو زائد کپڑے اٹار لئے جائیں، اور اگر اس کے جسم پر ایسے کپڑے ہوں جن میں کفن ہونے کی صلاحیت نہ ہو، جیسے

چڑے کا لباس، پوستین وغیرہ تو ان کو بھی اتار لینا چاہئے، ہاں! اگر ایسے کپڑوں کے سوا جسم پر کوئی کپڑا نہ ہو تو پھر پوستین وغیرہ کونہ اتارنا چاہئے۔ (شامی و مراثی الفلاح)

مسئلہ:- ٹوپی، جوتا، ہتھیار، زرہ وغیرہ ہر حالت میں اتار لیا جائے گا، باقی سب احکام جو دوسرے مسلمانوں کے لئے ہیں مثلاً نمازِ جنازہ اور دفن وغیرہ وہ سب اُس کے حق میں بھی جاری ہوں گے۔

اگر کسی شہید میں مذکورہ بالا شرطوں میں سے کوئی شرط مفقود ہو تو اس کو غسل بھی دیا جائے گا اور دوسرے مردوں کی طرح نیا کفن بھی پہنایا جائے گا۔

(شامی و بہشتی گوہر)

شہید کی دُوسری قسم

پہلے معلوم ہو چکا ہے کہ شہیدوں کی دُوسری قسم وہ ہے جنہیں آنحضرت صلی اللہ علیہ وسلم کی بشارت کے مطابق آخرت میں تو درجہ شہادت نصیب ہو گا اور شہیدوں کا سامعاملہ ثواب اور اعزاز و اکرام کا ان کے ساتھ کیا جائے گا، لیکن دُنیا میں ان پر شہیدوں کے احکام جاری نہیں ہوتے، یعنی ان کا غسل و کفن عام مسلمانوں کی طرح کیا جاتا ہے، شہیدوں کی طرح نہیں۔

شہیدوں کی اس قسم میں جو مسلمان داخل ہیں ان کی چالیس سے زیادہ فتمیں ہیں، لیکن ان سب کا ذکر کسی ایک حدیث میں یکجا نہیں ملتا، متفرق احادیث میں ان کا ذکر آیا ہے، اسی لئے ان سب احادیث کو جمع کرنے کے لئے علمائے محققین نے مستقل رسائلے تالیف فرمائے ہیں، علامہ ابن عابدین شامیؒ نے ان تحقیقات کا خلاصہ اپنی شہرہ آفاق کتاب "حاشیہ رَدُّ المحتار" میں درج فرمادیا ہے، ہم یہاں اسی کا لب بباب ایک فہرست کی صورت میں نقل کرتے ہیں۔

اس قسم میں مندرجہ ذیل مسلمان داخل ہیں

- ۱:- وہ بے گناہ مقتول جو شہید کی قسم اول میں اس لئے داخل نہ ہو کہ جو شرطیں قسم اول میں بیان کی گئی ہیں، ان میں سے کوئی شرط اُس میں مفقود تھی۔^(۱)
- ۲:- جس نے کسی کافر، باغی یا ڈاکو پر حملہ کیا مگر وار خطا ہو کر خود کو لگ گیا، جس سے موت واقع ہو گئی۔ (دریختار)
- ۳:- مسلم ممالک کی سرحد کا پھرہ دینے والا، جو وہاں طبعی موت مر جائے۔
- ۴:- جس نے صدقی دل سے اللہ کی راہ میں جان دینے کی دعا کی ہو، پھر طبعی موت مر جائے۔
- ۵:- جو خود کو یا اپنے گھر والوں کو ظالموں سے بچانے کے لئے لڑتا ہوا مارا جائے۔
- ۶:- جو اپنا مال ظالموں سے بچانے یا چھڑانے کے لئے لڑتا ہوا مارا جائے۔
- ۷:- حکومت کا مظلوم قیدی جو قید کی وجہ سے مر جائے۔
- ۸:- جو (ظلم سے بچنے کے لئے) روپوش ہو اور اسی حالت میں مر جائے۔
- ۹:- طاعون سے مرنے والا، اس میں وہ شخص بھی داخل ہے جو طاعون کے زمانے میں طاعون کے بغیر ہی وفات پا جائے، بشرطیکہ جس بستی میں ہو وہیں ثواب کی نیت اور صبر کے ساتھ ٹھہر ارہے، راہ فرار اختیار نہ کرے۔
- ۱۰:- بیبیت کی بیماری (استققاء یا اسہال) میں وفات پانے والا۔
- ۱۱:- نہونیہ کا مریض۔

(۱) مثلاً وہ مقتول جو مجنون، نابالغ یا جنپی ہو یا حیض و نفاس والی عورت ہو، اور وہ مقتول جس کے قتل کے عوض میں قصاص واجب نہیں، بلکہ مالی عوض یعنی دیت (خون بہا) واجب ہوتا ہے، اور وہ مقتول جو باغیوں، ڈاکہ زنوں یا حریقی کافروں کے ہاتھوں مارا جائے، مگر زخم لگنے کے بعد کوئی امر راحت اور تمیز زندگی کا اُسے حاصل ہوا ہو، ان سب صورتوں میں مقتول اگرچہ شہید کی قسم اول میں داخل نہیں، مگر قسم دوم میں داخل ہے، یعنی آخرت میں اُسے درجہ شہادت نصیب ہو گا، دُنیا میں شہید کے احکام چاری نہ ہوں گے۔ (دریختار و شامی) رفیع

۱۲:- سل کا مریض۔

۱۳:- مرگی کے مرض سے یا کسی سواری سے گر کر ہلاک ہونے والا۔^(۱)

۱۴:- بخار میں مرنے والا۔

۱۵:- جس کی موت سمندر میں الٹیاں (متلی، ق) لگنے سے واقع ہوئی ہو۔

۱۶:- جو شخص اپنی بیماری میں چالیس مرتبہ ”لَا إِلَهَ إِلَّا أَنْتَ سُبْحَنْكَ إِنَّمَا كُنْتُ مِنَ الظَّالِمِينَ“ کہے اور اسی بیماری میں وفات پا جائے۔

۱۷:- جس کی موت اچھو^(۲) لگنے سے ہوئی ہو۔

۱۸:- جس کی موت زہر یا جانور کے ڈسنے سے ہوئی ہو۔

۱۹:- جسے کسی درندے نے پھاڑ ڈالا ہو۔

۲۰:- آگ میں جل کر مرنے والا۔

۲۱:- پانی میں ڈوب کر مرنے والا۔

۲۲:- جس پر کوئی عمارت یا دیوار وغیرہ گر پڑی ہو۔

۲۳:- جس عورت کی موت حالتِ حمل میں ہو جائے۔

۲۴:- نفاس والی عورت، جس کی موت ولادت کے وقت ہوئی ہو یا ولادت کے بعد مدتِ نفاس ختم ہونے سے پہلے۔

۲۵:- جو عورت کنواری ہی وفات پا جائے۔

۲۶:- جو عورت اپنے شوہر کے کسی اور عورت سے تعلق (زوجیت وغیرہ) کے غم پر صبر کرے اور اسی حالت میں مرجا جائے۔

۲۷:- وہ پاکباز عاشق جو اپنا عشق چھپائے رکھے اور غمِ عشق سے مرجا جائے۔

۲۸:- جسے غریبِ الوطنی میں موت آجائے۔

(۱) قال الشامي: ”أو بالصرع“ ثم قال بعد أسطر: ”ومن صرع عن دائبة فمات“ ويحتمل أن يكون هو المراد بقوله فيما مر ”أو بالصرع“. (ج: اص: ۵۵۳)

(۲) قال الشامي: ”أو بالشرق“ (ج: اص: ۵۵۳)

۲۹:- دین کا طالب علم^(۱)۔

۳۰:- وہ موذن جو محض ثواب کے لئے اذان دیتا ہو (تخفواہ یا اجرت مقصود نہ ہو)۔

۳۱:- اپنے بیوی بچوں کی خبرگیری کرنے والا، جو ان کے متعلق اللہ کے احکام بجا لائے اور ان کو حلال کھلائے۔

۳۲:- سچا دیانتدار تاجر۔

۳۳:- جو تاجر مسلمانوں کے کسی شہر میں کھانے کی چیزیں (طعام) پہنچائے۔

۳۴:- جس نے اپنی زندگی مدارات (اچھے سلوک) میں گزاری ہو (یعنی نہ لے لوگوں کے ساتھ بھی شرعی حکم کے بغیر رُ اسلوک نہ کرتا ہو)۔

۳۵:- امت کے بگاڑ کے وقت سنت پر قائم رہنے والا۔

۳۶:- جورات کو باوضوسوئے اور اسی حالت میں انتقال ہو جائے۔

۳۷:- جمعہ کے دن وفات پانے والا۔

۳۸:- جو شخص روزانہ پچیس بار یہ دعا کرے کہ: "اَللّٰهُمَّ بارِكْ لِي فِي الْمَوْتِ وَفِيمَا بَعْدَ الْمَوْتِ" (اے اللہ! میرے لئے موت میں بھی برکت دے اور موت کے بعد کے حالات میں بھی)۔

۳۹:- جو چاشت کی نماز (صلوٰۃ ضحیٰ) پڑھے، اور ہر مہینے تین روزے رکھے اور وتر نہ سفر میں چھوڑنے نہ اقامت میں۔

۴۰:- ہر رات سورہ یسٖ پڑھنے والا۔

۴۱:- جو شخص آنحضرت صلی اللہ علیہ وسلم پر سو مرتبہ ذرود شریف پڑھے۔^(۲)

(۱) علامہ شامیؒ نے نقل فرمایا ہے کہ اس میں وہ عالم دین بھی داخل ہے جو تدریس کا مشغلہ رکھتا ہو، اگرچہ دن بھر میں ایک ہی درس دے یا تأثیف کا مشغلہ رکھتا ہو، دن بھر علم دین میں منہک رہنا شرط نہیں۔ رفع

(۲) بظاہر روزانہ پڑھنا مراد ہے، واللہ اعلم۔ رفع

۳۲:- امام ترمذی نے حضرت معقل بن يسار رضی اللہ عنہ سے روایت کیا ہے کہ رسول اللہ صلی اللہ علیہ وسلم نے ارشاد فرمایا کہ: جس شخص نے صحیح کے وقت "أَغُوْدُ بِاللَّهِ السَّمِيعِ الْعَلِيمِ مِنَ الشَّيْطَنِ الرَّجِيمِ" تین بار پڑھا اور سورہ حشر کی آخری آیتیں پڑھیں اللہ تعالیٰ اس کے اوپر ستر ہزار فرشتے مقرر فرمادیتا ہے جو اس کے لئے شام تک استغفار کرتے رہتے ہیں، اور جس نے یہ کلمات اور آیتیں شام کو پڑھیں تو صحیح تک اُس کا بھی یہی درجہ ہے۔

یہاں تک شہید کی دو قسموں کا بیان ہوا، جس کا حاصل یہ ہے کہ پہلی قسم تو دُنیا کے احکام (غسل و کفن) کے اعتبار سے بھی شہید ہے اور ثواب آخرت کے اعتبار سے بھی، اور دُوسری قسم صرف ثواب آخرت کے اعتبار سے شہید ہے، احکام دُنیا کے اعتبار سے شہید نہیں، اسی لئے قسم اول کو "شہید دُنیا و آخرت" اور قسم دوم کو "شہید آخرت" کہا جاتا ہے۔

تبیہ: - جو شخص کافروں سے جنگ محس دُنیاوی غرض سے کرتا ہوا مارا جائے، دین کی سر بلندی مقصود نہ ہو، مثلاً محس شہرت و ناموری کی خاطر لڑا ہوا اور اس میں وہ ساتوں شرطیں موجود ہوں جو قسم اول میں بیان ہوئیں، تو وہ صرف "شہید دُنیا" ہے "شہید آخرت" نہیں، یعنی دُنیا میں تو اس کے ساتھ شہیدوں کا سامعاملہ ہو گا کہ غسل و کفن نہیں دیا جائے گا، لیکن آخرت میں درجہ شہادت اور اس کے اجر و ثواب سے محروم رہے گا۔ (العیاذ بالله)

اسی طرح دیکھا جائے تو شہید کی تین قسمیں ہو جاتی ہیں:-

۱:- شہید دُنیا و آخرت۔

۲:- شہید آخرت۔

۳:- شہید دُنیا۔

غسل و کفن صرف دُوسری قسم کو دیا جاتا ہے، پہلی اور تیسری کو نہیں۔

مختلف حادثات میں ہلاک شدگان اور متفرق اعضاءِ بدن کے غسل و کفن اور نمازِ جنازہ کے مسائل

دورِ حاضر کے معاشرے میں ہماری شامتِ اعمال کے نتیجہ میں دُنیا طرح طرح کے فتنوں اور قسم قسم کے حادثات و سانحات کی آماجگاہ بن چکی ہے، اخبارات روزانہ انسانوں کے ہلاکت خیز واقعات سے بھرے ہوتے ہیں، سینکڑوں انسانوں کا ہلاک ہونا ایک معمول بن گیا ہے، جن میں بہت سے مسلمان بھی ہوتے ہیں۔

بعض مرتبہ ہلاک ہونے والے مسلمانوں کی ہلاکت ایسی پیچیدہ صورت اختیار کر لیتی ہے کہ بروقت ان کے غسل و کفن اور نمازِ جنازہ کا مسئلہ مشکل ہو جاتا ہے، نیز اکثر ایسے وقت میں صحیح مسئلہ بتلانے والا بھی نہیں ملا، جس سے الجھن اور بھی زیادہ بڑھ جاتی ہے، لہذا سہولت کے لئے یہاں اسی قسم کے مسائل لکھے جاتے ہیں تاکہ ضرورت کے وقت ان سے استفادہ کیا جاسکے۔

پہلے گرے ہوئے حمل (اسقاطِ حمل) کے مسائل لکھے جاتے ہیں کیونکہ وہ بھی ایک حادثہ ہی ہے، اس کے بعد دوسرے مسائل لکھے جائیں گے، و باللہ التوفیق۔

اسقاطِ حمل کے مسائل

ا:- حمل میں صرف گوشت کا ملکڑا گرے

اگر حمل گر جائے اور اس کے ہاتھ پاؤں، ناک منہ وغیرہ عضو کچھ نہ بنے ہوں تو اس کو غسل نہ دیا جائے، نہ کفن دیا جائے، نہ نمازِ جنازہ پڑھی جائے اور نہ باقاعدہ اس کو دفن کیا جائے، بلکہ کسی کپڑے میں پیٹ کر دیئے ہی گڑھا کھود کر زمین میں دبادیا جائے اور اس کا نام بھی نہ رکھا جائے۔

(شامی ج: ۱ ص: ۸۰۹)

۲:- حمل میں کچھ اعضاء بن گئے ہوں

اگر حمل گر جائے اور اس کے کچھ عضو بن گئے ہوں، پورے اعضاء نہ بنے ہوں تو اس کا نام رکھا جائے اور غسل بھی دیا جائے، لیکن باقاعدہ کفن نہ دیا جائے، بلکہ یونہی ایک کپڑے میں لپیٹ دیا جائے اور جنازہ کی نماز بھی نہ پڑھی جائے، بغیر نماز پڑھے یونہی فن کر دیا جائے۔ (شامی ج: ۱ ص: ۸۳۰، ۸۳۱ و بہشتی زیور)

۳:- مردہ بچہ پیدا ہونے کا حکم

استفاطِ حمل میں یا معمول کے مطابق ولادت میں مرا ہوا بچہ پیدا ہو اور پیدائش کے وقت زندگی کی کوئی علامت اس میں موجود نہ ہو، اگرچہ اعضاء سب بن چکے ہوں تو ایسے بچہ کا وہی حکم ہے جو پچھلے مسئلہ میں بیان ہوا کہ اس کو غسل بھی دیا جائے اور نام بھی رکھا جائے، لیکن باقاعدہ کفن نہ دیا جائے اور نہ جنازہ کی نماز پڑھی جائے، بلکہ یونہی کسی ایک کپڑے میں لپیٹ کر فن کر دیا جائے۔ (شامی ج: ۱ ص: ۸۳۰)

۴:- پیدائش کے شروع میں بچہ زندہ تھا پھر مر گیا

ولادت کے وقت بچہ کا فقط سر نکلا، اس وقت وہ زندہ تھا، پھر مر گیا، تو اس کا حکم وہی ہے جو مردہ بچہ پیدا ہونے کا اُپر بیان ہوا کہ اس کو غسل دیا جائے، نام رکھا جائے، لیکن قاعدہ کے موافق کفن نہ دیا جائے، بلکہ کسی ایک کپڑے میں لپیٹ دیا جائے اور بغیر نماز جنازہ پڑھے یونہی فن کر دیا جائے۔ (شامی ص: ۸۲۹، ۸۳۰)

۵:- بدن کا اکثر حصہ نکلنے تک بچہ زندہ تھا

ولادت کے وقت بدن کا اکثر حصہ نکلنے تک بچہ زندہ تھا، اس کے بعد مر گیا، اس کا حکم زندہ بچہ پیدا ہونے کی طرح ہے، اس کو باقاعدہ غسل دیا جائے، کفن دیا جائے، بہتر یہ ہے کہ لڑکا ہو تو مردوں کی طرح، لڑکی ہو تو عورتوں کی طرح کفن دیا جائے، لیکن لڑکے کو صرف ایک اور لڑکی کو صرف دو کپڑے دینا بھی درست ہے، اور

اس کا نام بھی رکھا جائے اور جنازہ کی نماز پڑھ کر باقاعدہ دفن کیا جائے۔ (شامی)
اور اگر بچہ اکثر حصہ بدن نکلنے سے پہلے مر گیا تو وہ حکم ہو گا جو مردہ بچہ پیدا
ہونے کا پیچھے بیان ہوا۔

اور اکثر حصہ بدن نکلنے کا مطلب یہ ہے کہ اگر بچہ سر کی طرف سے پیدا ہوا
تو سینہ تک نکلنے سے اکثر حصہ نکانا سمجھیں گے، اور اگر الٹا پیدا ہوا تو ناف تک زندہ
نکلنے سے اکثر حصہ نکانا سمجھیں گے۔ (شامی ج: ا ص: ۸۲۹، ۸۳۰)

۶:- مردہ عورت کے پیٹ میں بچہ زندہ ہو تو کیا حکم ہے؟

اگر کسی عورت کا حمل کی حالت میں انتقال ہو جائے اور اس کے پیٹ میں
بچہ زندہ ہو تو عورت کا پیٹ چاک کر کے بچہ نکال لیا جائے۔ (دریختار ج: ا ص: ۸۲۰)

پھر اگر زندہ نکلنے کے بعد یہ بچہ بھی مر جائے تو سب بچوں کی طرح اس کا
نام رکھا جائے، غسل و کفن دیا جائے اور جنازہ کی نماز پڑھ کر دفن کیا جائے، اور اگر حمل
میں جان ہی نہ پڑی ہو یا جان پڑ گئی ہو لیکن باہر نکالنے سے پہلے وہ بھی مر گیا، تو اب
عورت کا پیٹ چاک کر کے بچہ نہ نکالا جائے، لیکن اگر نکال لیا تو اس کا وہی حکم ہو گا جو
مردہ بچہ پیدا ہونے کا ہے۔

۷:- جو شخص پانی میں ڈوب کر مر گیا ہو

اگر کوئی شخص پانی میں ڈوب کر مر جائے تو نکالنے کے بعد اس کو غسل دینا
فرض ہے، پانی میں ڈوبنا غسل کے لئے کافی نہیں، کیونکہ میت کو غسل دینا زندوں پر
فرض ہے، اور ڈوبنے میں زندوں کا کوئی عمل نہیں ہوا، البتہ اگر پانی سے نکلتے وقت
غسل کی نیت سے میت کو پانی میں حرکت دے دی جائے تو غسل ادا ہو جائے گا۔

(ابحر الرائق)

اس کے بعد میت کو باقاعدہ کفن دے کر نماز جنازہ پڑھ کر سنت کے مطابق
دفن کریں، لیکن اگر اسے باغیوں، ڈاکہ زنوں یا غیر مسلم ملک کے کافروں نے ڈبو دیا ہو

اور اس میں شہید کی قسم اول کی وہ سب شرطیں موجود ہوں جو شہید کے بیان میں گزر چکی ہیں تو اس پر شہید کے احکام جاری ہوں گے، وہاں دیکھ لئے جائیں۔

۸:- جو لاش پھول گئی ہو

کسی کی لاش پانی میں ڈوبنے یا تجھیز و تکفین میں تاخیر یا کسی اور وجہ سے اگر اتنی پھول جائے کہ ہاتھ لگانے کے بھی قابل نہ رہے، یعنی غسل کے لئے ہاتھ لگانے سے پھٹ جانے کا اندریشہ ہو تو ایسی صورت میں لاش پر صرف پانی بہادینا کافی ہے، کیونکہ غسل میں ملنا وغیرہ ضروری نہیں ہے، اور پھر باقاعدہ کفتا کر نمازِ جنازہ کے بعد دفن کرنا چاہئے، لیکن اگر نماز سے قبل لاش پھٹ جائے تو نماز پڑھے بغیر ہی دفن کر دیا جائے۔
(عامگیری، بحر، امداد الاحکام)

۹:- جس لاش میں بدبو پیدا ہو گئی ہو

جس لاش میں بدبو پیدا ہو گئی ہو مگر پھٹی نہ ہو اس کی نماز پڑھی جائے گی۔
(فتاویٰ دارالعلوم مل ج: ۵ ص: ۳۲۵)

۱۰:- جو لاش پھٹ گئی ہو

جو لاش پھول کر پھٹ گئی ہو، اس کی جنازہ کی نماز ساقط ہے، اُس کی نماز نہ پڑھی جائے۔
(بحر و امداد الاحکام)

۱۱:- صرف ہڈیوں کا ڈھانچہ برآمد ہو

جس لاش کا گوشت وغیرہ سب علیحدہ ہو گیا اور اس کی صرف ہڈیوں کا ڈھانچہ برآمد ہوا تو اس ڈھانچہ کو غسل دینے کی ضرورت نہیں، اس پر نمازِ جنازہ بھی نہ پڑھی جائے، بلکہ دیسے ہی کسی پاک کپڑے میں پیٹ کر دفن کر دیا جائے۔

(امداد الاحکام ج: ۱ ص: ۳۸۷)

۱۲:- جو شخص جل کر مر گیا ہو

جو شخص آگ یا بھلی وغیرہ سے جل کر مر جائے اُسے باقاعدہ غسل وکفن دے کر اور نمازِ جنازہ پڑھ کر سنت کے مطابق فن کیا جائے، اور اگر لاش پھول یا پھٹ گئی ہو تو اس کا حکم اُد پر بیان ہو چکا ہے۔
(دریختار، بحر، امداد الاحکام)

لیکن جس شخص کو باغیوں، ڈاکہ زنوں یا غیر مسلم ممالک کے کافروں نے جلا کر مارا ہوا یا وہ معرکہِ جنگ میں مرا ہوا پایا جائے اور اُس میں شہید کی قسم اُول کی سب شرائط موجود ہوں تو اس پر شہید کے احکام جاری ہوں گے، جو پچھے تفصیل سے بیان ہو چکے ہیں۔

۱۳:- جل کر کوئلہ ہو جانے کا حکم

جو شخص جل کر بالکل کوئلہ بن گیا یا بدن کا اکثر حصہ جل کر خاکستر ہو گیا تو اس کو غسل وکفن دینا اور جنازہ کی نماز پڑھنا کچھ واجب نہیں ہے، یونہی کسی کپڑے میں لپیٹ کر فن کر دینا چاہئے۔
(عالیٰ گیری و فتاویٰ دارالعلوم ج: ۱ ص: ۳۲۵)

اور اگر بدن کا اکثر حصہ جلنے سے محفوظ ہو، اگرچہ سر کے بغیر ہوا یا آدھا بدن مع سر کے محفوظ ہوا یا پورا جسم جلا ہو مگر معمولی جلا ہو، گوشت پوست اور ہڈیاں سالم ہوں تو اس کو باقاعدہ غسل وکفن دے کر اور جنازہ کی نماز پڑھ کر فن کرنا چاہئے۔
(عالیٰ گیری و شایی ج: ۱ ص: ۸۰۹)

۱۴:- دَبْ کر یا گر کر مر نے والے کا حکم

جو شخص کسی دیوار یا عمارت کے نیچے دَبْ کر مر جائے یا کسی بلند جگہ سے نیچے گرے یا فضائی حادثہ کا شکار ہو کر ہلاک ہو جائے، اور بدن کا اکثر حصہ محفوظ ہو تو اس کو باقاعدہ غسل وکفن دے کر اور جنازہ کی نماز پڑھ کر فن کرنا چاہئے، لیکن اگر یہ حادثہ دشمن کافروں یا باغیوں یا ڈاکوؤں کی کارروائی سے ہوا ہو تو اس میں مر نے والوں پر شہید کے احکام جاری ہوں گے، جن کی تفصیل پچھے شہید کے احکام میں آچکی ہے۔

۱۵:- عام حادثات کا شکار ہونے والوں کا حکم

موڑ، سائیکلوں، ریل گاڑیوں اور دیگر سواریوں کے تصادم سے ہلاک شدگان کا بھی وہی حکم ہے جو اور پر کے مسئلہ میں بیان ہوا۔
(دریختار)

۱۶:- جو لاش کنویں یا ملبہ سے نہ نکالی جاسکے

اگر کوئی شخص کنویں وغیرہ میں گر کر یا کسی عمارت وغیرہ کے ملبہ میں ڈب کر مر گیا اور وہاں سے لاش نکالنا ممکن نہ ہو تو مجبوری کے باعث اس کا غسل و کفن معاف ہے، اور جہاں لاش ڈولی یا ڈلی رہ گئی ہو اسی جگہ کو اس کی قبر سمجھا جائے گا اور اسی حالت میں اس پر نمازِ جنازہ پڑھی جائے گی۔
(شامی ج: ۱ ص: ۸۲۷)

۱۷:- جو لاش سمندر وغیرہ میں لاپتہ ہو جائے

کوئی شخص سمندر میں ڈوب کر مر گیا اور لاش کا پتہ نہ چلے یا کسی اور طریقہ سے مرا ہو اور لاش گم یا لاپتہ ہو گئی ہو تو ایسی صورت میں غسل و کفن، نمازِ جنازہ اور تدفین سب معاف ہیں، اس کی نمازِ جنازہ غائبانہ بھی نہ پڑھی جائے، کیونکہ نمازِ جنازہ ڈرست ہونے کے لئے ایک شرط یہ بھی ہے کہ میت سامنے موجود ہو۔
(شامی ج: ۱ ص: ۸۲۷)

۱۸:- مسلمانوں اور کافروں کی لاشیں

خلط ملط ہو جائیں اور پہچانی نہ جاسکیں

کسی حادثہ میں اگر مسلمانوں اور کافروں کی لاشیں خلط ملط ہو جائیں تو اگر مسلمان کسی بھی علامت (ختنه وغیرہ) سے پہچانے جاسکیں تو ان کو الگ کر لیا جائے، اور ان کا غسل، نمازِ جنازہ اور دفن وغیرہ سب کام مسلمانوں کی طرح کئے جائیں، اور کافروں کی لاشوں کے ساتھ وہ معاملہ کیا جائے جو کافروں کے ساتھ کیا جاتا ہے، اس کی تفصیل باب دوم کے شروع میں آچکی ہے۔
(بہشتی گوہر و شامی ج: ۱ ص: ۸۰۵ و عالمگیری ج: ۱ ص: ۱۵۹)

اور اگر مسلمانوں اور کافروں کے درمیان کسی طرح امتیاز نہ ہو سکے اور کسی علامت سے پتہ نہ چلے کہ کون سی لاشیں مسلمانوں کی اور کون سی کافروں کی ہیں؟ تو اس کی مندرجہ ذیل تین صورتیں ہیں:-

۱:- اگر مرنے والوں میں مسلمانوں کی تعداد زیادہ ہو تو سب لاشوں کے ساتھ وہی معاملہ کیا جائے جو مسلمانوں کے ساتھ کیا جاتا ہے، یعنی سب کو باقاعدہ غسل و کفن دے کر نمازِ جنازہ کے بعد مسلمانوں کے قبرستان میں دفن کیا جائے، لیکن جنازہ کی نماز میں صرف مسلمانوں پر نماز پڑھنے کی نیت کی جائے، کافروں پر نمازِ جنازہ کی نیت کرنا جائز نہیں۔ (شامی رج: اص: ۸۰۵، عالمگیری رج: اص: ۱۵۹)

۲:- اور اگر لاشیں کافروں کی زیادہ اور مسلمانوں کی کم ہوں تو سب لاشوں کو غسل و کفن دیا جائے^(۱) اور ان پر نمازِ جنازہ بھی صرف مسلمانوں کی نیت سے پڑھی جائے اور اس کے بعد سب کو کافروں کے قبرستان میں دفن کر دیا جائے۔ (شامی، درِ مختار رج: اص: ۸۰۵)

۳:- اگر مسلمانوں اور کافروں کی لاشیں تعداد میں برابر ہوں تو سب کو غسل و کفن دے کر سب پر نماز صرف مسلمانوں کی نیت سے پڑھی جائے، البتہ مقام دفن میں فقہاء کے تین قول ہیں، ایک یہ کہ سب کو مسلمانوں کے قبرستان میں دفن کر دیا جائے، دوسرا یہ کہ سب کو کافروں^(۲) کے قبرستان میں دفن کر دیا جائے، تیسرا قول یہ ہے کہ ان کے لئے کوئی الگ قبرستان بنادیا جائے، اس تیسرا قول میں احتیاط زیادہ ہے

(۱) فتاویٰ عالمگیری میں ہے کہ یہ غسل و کفن مسلمانوں کی طرح باقاعدہ نہیں ہوگا (بلکہ یونہی پانی سے لاشوں کو دھو کر ایک ایک کپڑے میں لپیٹ دیا جائے)۔ (رج: اص: ۱۵۹)

(۲) اگر سب کو کسی الگ جگہ میں دفن کر دیا جائے، یعنی نہ کافروں کے قبرستان میں، نہ مسلمانوں کے تو یہ صورت زیادہ احتیاط کی معلوم ہوتی ہے، اگلے مسئلہ کے بارے میں تو صاحبِ درِ مختار نے اس کی صراحة کی ہے، جیسا کہ آگے آرہا ہے۔ رفع

(لیکن ان میں سے جس قول پر بھی عمل کر لیا جائے ڈرست ہوگا)۔

(دریختار، شامی رج: ۱ ص: ۸۰۵، ۸۰۶)

۱۹:- کسی مسلمان کی کافر بیوی حالتِ حمل میں مرجائے
 اگر کسی مسلمان کی یہودی یا عیسائی بیوی حالتِ حمل میں مرجائے تو حمل میں
 اگر جان ہی نہ پڑی تھی تب تو عورت کو کافروں، ہی کے قبرستان میں دفن کیا جائے گا،
 اور اگر جان پڑ چکی تھی، پھر مردہ ماں کے پیٹ میں بچہ بھی مر گیا تو اس صورت میں وہ
 چونکہ مسلمان کا بچہ تھا اور مسلمان ہی کے حکم میں ہونا چاہئے، لیکن کافر ماں کے پیٹ
 میں ہونے کی وجہ سے ماں کے مقامِ دفن میں یہاں بھی فقہاءِ کرام کے وہی تین قول
 ہیں جو اور پر کے مسئلہ میں تیری صورت میں ذکر کئے گئے۔

ایک یہ کہ اس عورت کو بچہ کی رعایت کے پیشِ نظر مسلمانوں کے قبرستان
 میں دفن کیا جائے، دوسرا یہ کہ کافروں کے قبرستان میں دفن کیا جائے، تیسرا قول یہ ہے
 کہ عورت کو نہ مسلمانوں کے قبرستان میں دفن کیا جائے نہ کافروں کے، بلکہ کسی الگ
 جگہ دفن کر دیا جائے، اس تیرے قول میں زیادہ احتیاط ہے۔

لیکن جو قول بھی اختیار کیا جائے، قبر میں عورت کی پشت بہر حال قبلہ کی
 طرف کر دینی چاہئے، کیونکہ پیٹ میں بچے کا منہ ماں کی پشت کی طرف ہوتا ہے، اس
 طرح بچے کا منہ قبلہ کی طرف ہو جائے گا۔ (شامی دریختار رج: ۱ ص: ۸۰۵، ۸۰۶)

۲۰:- جس میت کا مسلمان ہونا معلوم نہ ہو

کسی مرد یا عورت کی لاش ملے اور کسی علامت وغیرہ سے معلوم نہ ہو کہ وہ
 مسلمان ہے یا کافر؟ تو جس علاقے سے یہ لاش ملی ہے وہاں اگر مسلمانوں کی اکثریت
 ہے تو اس کو مسلمان سمجھا جائے، اور باقاعدہ غسل و کفن دے کر اور نمازِ جنازہ پڑھ کر
 دفن کیا جائے، اور اگر وہاں غیر مسلموں کی اکثریت ہے تو اس کے ساتھ غیر مسلموں کا
 سامعاملہ کیا جائے۔ (دریختار و عالمگیری و بہشتی گوہر مع حاشیہ)

۲۱:- جس میت کو غسل یا نمازِ جنازہ کے بغیر ہی دفن کر دیا گیا
 اگر کسی مسلمان میت کو غلطی سے غسل دیے بغیر یا نمازِ جنازہ پڑھے بغیر قبر
 میں رکھ دیا، تو اگر مٹی ڈالنے سے پہلے یاد آجائے تو میت کو باہر نکال لیا جائے، پھر اگر
 غسل بھی نہیں دیا تھا تو غسل دے کر نمازِ جنازہ پڑھ کر دفن کیا جائے، اور اگر غسل
 دے دیا تھا تو صرف نمازِ جنازہ پڑھ کر دفن کر دیا جائے۔

اور اگر مٹی ڈالنے کے بعد یاد آئے تو غسل یا نماز کے لئے اب قبر کھولنا جائز
 نہیں، اب حکم یہ ہے کہ جب تک گمانِ غالب یہ ہو کہ لاش پھٹی نہ ہوگی، قبر ہی پر نماز
 پڑھی جائے، اور قولِ راجح کے مطابق لاش پھٹنے کی کوئی خاص مدت مقرر نہیں، کیونکہ
 موسم، مقام اور میت کے موئے ڈبلے ہونے سے یہ مدت مختلف ہوتی ہے، لہذا جب
 تک ظنِ غالب یہ ہو کہ لاش پھٹی نہ ہوگی نمازِ جنازہ پڑھنا فرض ہے، اور جب غالب
 گمان یہ ہو کہ لاش پھٹ چکی ہوگی تو اب جنازہ کی نماز نہ پڑھی جائے، ایسی صورت
 میں قدرت کے باوجود نہ پڑھنے والے گناہگار ہوئے، ان پر لازم ہے کہ توبہ و
 استغفار کریں اور آئندہ ایسی غفلت نہ کریں۔ (دریختار)

اور اگر شک ہو کہ لاش پھٹی ہے یا نہیں؟ تو اس صورت میں بھی قبر پر نماز
 جنازہ نہ پڑھی جائے۔ (شامی ج: ۱ ص: ۸۲۷)

۲۲:- خود کشی کرنے والے کا حکم

جو شخص اپنے آپ کو غلطی سے یا جان بوجھ کر ہلاک کر دے تو اس کو باقاعدہ
 غسل و کفن دے کر اور نمازِ جنازہ پڑھ کر دفن کیا جائے۔ (دریختار و شامی ج: ۱ ص: ۸۱۵)

۲۳:- کسی لاش کے ٹکڑے دستیاب ہوئے

اگر کسی کی پوری لاش دستیاب نہ ہو، جسم کے کچھ حصے دستیاب ہوں تو اس کی
 چند صورتیں ہیں:-

* صرف ہاتھ یا نانگ یا سر یا کمر یا اور کوئی عضو ملے تو اس پر غسل و کفن

اور نماز کچھ نہیں، بلکہ کسی کپڑے میں لپیٹ کر یونہی دفن کر دینا چاہئے۔

(شامی، بہشتی گوہر ص: ۹۰)

* جس کے چند متفرق اعضاء مثلاً صرف دو ٹانگیں یا صرف دو ہاتھ یا صرف ایک ہاتھ اور ایک ٹانگ یا اسی طرح دیگر چند اعضاء ملیں اور یہ متفرق اعضاء مل کر میت کے پورے جسم کے آدھے حصے سے کم ہوں، میت کا اکثر حصہ عائب ہو تو ان اعضاء پر غسل و کفن اور نماز جنازہ کچھ نہیں، یونہی کسی کپڑے میں لپیٹ کر دفن کر دیا جائے۔

* اور اگر میت کے جسم کا آدھا حصہ بغیر سر کے ملے تو اس کا بھی غسل و کفن اور نماز جنازہ کچھ نہیں، یونہی کپڑے میں لپیٹ کر دفن کر دیا جائے۔

(شامی و بہشتی گوہر)

* اور اگر میت کے جسم کا آدھا حصہ مع سر کے ملے تو اس کو باقاعدہ غسل و کفن دے کر اور جنازہ کی نماز پڑھ کر دفن کیا جائے۔

(شامی و بہشتی گوہر)

* اور اگر میت کے جسم کا اکثر حصہ مل جائے اگرچہ بغیر سر کے ملے تو بھی باقاعدہ غسل و کفن دے کر اور جنازہ کی نماز پڑھ کر دفن کیا جائے۔

(شامی و بہشتی گوہر)

۲۴:- دفن کے بعد باقی اعضاء ملے

کسی میت کے جسم کا اکثر حصہ ملا، اور باقی حصہ نہ ملا اور اکثر حصہ بدن پر نماز جنازہ پڑھ کر دیا، اس کے بعد جسم کا باقی حصہ ملا تو اب اس باقی حصہ پر جنازہ کی نماز نہیں پڑھی جائے گی، بلکہ یونہی کسی کپڑے میں لپیٹ کر دفن کر دیا جائے۔

(عامگیری و شامی)

۲۵:- زندگی میں جسم سے علیحدہ ہو جانے والے اعضاء کا حکم

کسی زندہ شخص کا کوئی عضو اس کے بدن سے کٹ جائے یا آپریشن کے ذریعہ علیحدہ کر دیا جائے تو اس کا غسل و کفن اور نماز جنازہ کچھ نہیں، یونہی کسی کپڑے

میں لپیٹ کر دفن کر دیا جائے۔

۲۶:- قبر سے صحیح سالم لاش برآمد ہو

کوئی قبر کھل جائے اور کسی وجہ سے لاش باہر نکل آئے، مثلاً زلزلہ سے یا سیلاب وغیرہ سے یا کفن چور کی حرکت سے اور کفن اُس پر نہ ہو تو اگر لاش پھٹ چکی ہے تو اب باقاعدہ کفن دینے کی ضرورت نہیں، یونہی کسی کپڑے میں لپیٹ کر دفن کر دیا جائے۔

اور اگر لاش پھٹی نہ ہو تو اس کو پورا کفن سنت کے مطابق دینا چاہئے، اگر ایک ہی لاش کے ساتھ یہ واقعہ بار بار پیش آئے تو ہر مرتبہ اُسے پورا کفنِ مسنون دیا جائے۔ اس کفن کا پورا خرچ اُسی میت کے اصل ترکہ سے لیا جائے گا، اگرچہ میت مقرض ہو، البتہ اگر سارا ترکہ قرض خواہوں میں تقسیم ہو چکا ہو یا کسی اور مد میں میت کی وصیت کے مطابق تقسیم ہو گیا ہو تو قرض خواہوں سے اور وصیت میں مال حاصل کرنے والوں سے اس کفن کے خرچ کا مطالبہ نہیں کیا جاسکتا۔

اور اگر اس کا ترکہ وارثوں میں تقسیم ہو گیا تھا تو ہر وارث کو جتنا جتنا فی صد حصہ میراث میں ملا تھا، کفن کا خرچ بھی اسی تناسب سے ہر وارث پر آئے گا۔

(دریختار و شامی ج: ۱ ص: ۸۰۹)

۲۷:- ڈاکو یا باغی لڑائی میں قتل ہو جائیں یا وہ دوسروں کو قتل کر دیں

اگر ڈاکو یا باغی لڑائی کے دوران قتل ہو جائیں تو ان کی اہانت اور دوسروں کی عبرت کے لئے حکم یہ ہے کہ ان کو نہ غسل دیا جائے^(۱)، نہ اُن کی نمازِ جنازہ پڑھی جائے

(۱) فقہ خنفی ہی کا ایک قول جس پر علامہ شامیؒ نے فتویٰ نقل کیا ہے، یہ ہے کہ ان کو غسل دیا جائے لیکن اُن پر نماز نہ پڑھی جائے۔ (شامی ج: ۱ ص: ۸۱۳)

بلکہ یونہی دفنادیا جائے، لیکن اگر لڑائی کے بعد قتل کے گئے یا لڑائی کے بعد اپنی موت سے مر جائیں تو پھر ان کو غسل بھی دیا جائے گا اور نمازِ جنازہ بھی پڑھی جائے گی، یہی حکمُ ان لوگوں کا ہے جو قبائلی، وطنی یا سماںی تعصُّب کے لئے لڑتے ہوئے مارے جائیں۔

اور اگر ڈاکو یا باغی ڈاکہ زنی یا لڑائی کے دورانِ کسی کو قتل کر دیں تو وہ شہید ہے، بغیر غسل و کفن کے صرف نمازِ جنازہ پڑھ کر دفن کر دیا جائے، پچھے شہید کے احکام میں اس کی تفصیل اور جملہ شرائط بغور دیکھ لی جائیں۔ (درِ مختار و شامی ج: ۱ ص: ۸۱۳)



بَابُ شَشْمٌ

موت کی عدّت

شوہر کا انتقال ہو جائے یا طلاق ہو جائے یا خلع وغیرہ یا کسی اور طرح سے نکاح ٹوٹ جائے، تو ان سب صورتوں میں عورت کو مقررہ عدّت تک ایک گھر میں رہنا پڑتا ہے، جب تک یہ مدت ختم نہ ہو چکے اُس وقت تک کہیں اور جانا جائز نہیں، اس مدت گزارنے کو عدّت کہتے ہیں، اس مدت میں کسی اور مرد سے نکاح بھی نہیں کر سکتی، اگر کر لیا تو وہ نکاح باطل ہے، منعقد ہی نہیں ہوا۔ (بہشتی زیور، اصلاح انقلاب امت)

تبیہ: - عدّت اگر شوہر کی موت کی وجہ سے ہو تو اُس "عدّت وفات" (موت کی عدّت) کہا جاتا ہے، اور طلاق یا خلع وغیرہ کی وجہ سے ہو تو اسے "عدّت طلاق" کہتے ہیں، دونوں قسم کی عدّت کے احکام اور مدت میں کچھ فرق ہے، یہاں صرف "عدّت وفات" کے مسائل لکھے جا رہے ہیں، عدّت طلاق کے مسائل کے لئے "بہشتی زیور" کا مطالعہ کیا جائے یا علمائے کرام سے رجوع کیا جائے۔

مسئلہ: - جس عورت کے شوہر کا انتقال ہو جائے وہ چار مہینے اور دس دن تک عدّت میں رہے، شوہر کے انتقال کے وقت جس گھر میں رہا کرتی تھی اسی گھر میں رہنا چاہئے، باہر نکلا دُرست نہیں۔ (بہشتی زیور)

مسئلہ: - شوہر کی زندگی میں اس کے ساتھ عورت کی مباشرت (ہمبستری) یا کسی قسم کی تہائی (خطوت) ہوئی ہو یا نہ ہوئی ہو، رخصتی ہوئی ہو یا نہ ہوئی ہو اور چاہے ماہواری آتی ہو یا نہ آتی ہو، بوزھی ہو یا جوان، بالغہ ہو یا نابالغہ سب کا ایک حکم ہے کہ چار مہینے دس دن عدّت میں رہے۔

البته اگر وہ عورت حمل سے تھی، اس حالت میں شوہر کا انتقال ہوا تو بچہ پیدا ہونے تک عدّت رہے گی، اب مہینوں کا کچھ اعتبار نہیں، اگر شوہر کی موت کے تھوڑی دیر بعد ہی بچہ پیدا ہو گیا تب بھی عدّت ختم ہو گئی۔ (بہشتی زیور، عالمگیری، امداد الفتاوی)

مسئلہ:- گھر بھر میں جہاں جی چاہے رہے، بعض گھرانوں میں جو رسم ہے کہ خاص ایک جگہ مقرر کر کے رہتی ہے، بیچاری کو اُس جگہ سے ہٹنا معیوب اور نہ اس بھا جاتا ہے یہ بالکل مہمل اور واهیات ہے، یہ رسم چھوڑنا چاہئے۔ (بہشتی زیور)

مسئلہ:- عورت کسی کام کے لئے گھر سے باہر کہیں گئی تھی یا اپنی پڑوسن، میکے یا رشتہ دار وغیرہ کے گھر چند روز کے لئے گئی تھی (شوہر ساتھ ہو یا نہ ہو) اتنے میں اس کے شوہر کا انتقال ہو گیا تو اب فوراً وہاں سے چلی آئے اور جس گھر میں رہتی تھی اسی میں رہے، شوہر کا انتقال خواہ کسی بھی جگہ ہوا ہو۔

(بہشتی زیور، امداد الفتاوی ج: ۲ ص: ۳۳۲ و ص: ۳۲۷)

مسئلہ:- جس عورت کو شوہر نے ناراض ہو کر میکے بھیج دیا ہو، پھر شوہر کا انتقال ہو جائے تو وہ شوہر کے گھر آ کر عدّت پوری کرے، کیونکہ عدّت اُس گھر میں پوری کی جاتی ہے جہاں شوہر کے انتقال پر عورت کی مستقل رہائش تھی، عارضی رہائش کا اعتبار نہیں، اور ظاہر ہے کہ میکے میں آنا عارضی تھا۔ (امداد الفتاوی ج: ۲ ص: ۳۲۷)

مسئلہ:- اگر شوہر کا انتقال چاند کی پہلی تاریخ کو ہوا اور عورت کو حمل نہیں ہے تو چاند کے حساب سے چار مہینے وس دن پورے کرنا ہوں گے، اور اگر پہلی تاریخ کے علاوہ کسی اور تاریخ میں انتقال ہوا تو ہر مہینہ تیس تیس دن کا لگا کر چار مہینے وس دن پورے کرنا ہوں گے^(۱) اور جس وقت وفات ہوئی جب یہ مدت گزر کرو ہی وقت آئے گا عدّت ختم ہو جائے گی۔ (بہشتی زیور و معارف القرآن)

مسئلہ:- عدّت شوہر کی وفات کے وقت سے شروع ہو جاتی ہے، اگرچہ عورت کو وفات کی خبر نہ ہو، اور اس نے عدّت کی نیت بھی نہ کی ہو۔ (درستار)

(۱) یعنی پورے ایک سو تیس دن۔ (معارف القرآن)

مسئلہ:- کسی کے شوہر کا انتقال ہو گیا، مگر اس کو خبر نہیں ملی، چار مہینے دس دن گزر جانے کے بعد خبر ملی، تو اس کی عدّت پوری ہو چکی، یعنی جب سے خبر ملی ہے اُس وقت سے ازسرِ نو عدّت نہیں گزاری جائے گی۔ (بہشتی زیور)

مسئلہ:- کسی عورت کو شوہر کے انتقال کی خبر کئی دن بعد ملی، مگر تاریخ وفات میں شک ہے تو جس تاریخ کا یقین ہو عدّت اُس تاریخ سے شمار کی جائے گی۔^(۱) (شامی ج: ۲ ص: ۸۳۸)

مسئلہ:- بعض لوگوں میں جو دستور ہے کہ شوہر کی موت کے بعد عورت سال بھر تک عدّت کے طور پر بیٹھی رہتی ہے یہ بالکل حرام ہے۔ (بہشتی زیور)

زمانہ عدّت میں عورت کا نان نفقہ

مسئلہ:- عدّت وفات میں عورت کا نان نفقہ (کھانا کپڑا) اور رہائش کا مکان^(۲) اس کی سرال کے ذمہ نہیں، شوہر کے ترکہ میں سے بھی نان نفقہ لینے کا حق نہیں، البتہ ترکہ میں جو حصہ میراث شریعت نے مقرر کیا ہے وہ اس کو ملے گا۔ (بہشتی زیور)

حاملہ کی عدّت اور اس قاطِ حمل

یہ تو پچھے معلوم ہو چکا ہے کہ حاملہ عورت کی عدّت بچہ پیدا ہونے سے ختم ہوتی ہے، لیکن اگر حمل گر جائے یعنی اس قاطِ حمل ہو جائے تو اس میں یہ تفصیل ہے کہ اگر حمل کا کوئی عضو مثلاً منہ، ناک یا انگلی وغیرہ بن گیا تھا تب تو عدّت ختم ہو گئی، اور اگر کوئی عضو بالکل نہ بنا تھا صرف لوٹھڑا یا گوشت کا ملکڑا تھا، تو اس سے عدّت ختم نہ ہو گی

(۱) مثلاً ایک احتمال یہ ہے کہ انتقال ۲ مرجب کو ہوا، دوسرا احتمال یہ ہے کہ ۲ رشمیان کو ہوا، تو احتیاطاً عدّت کا زمانہ ۲ رشمیان سے شمار ہو گا۔ (رفع)

(۲) مکان کی تفصیل آگے عنوان "مجوری میں گھر سے نکلا" کے تحت اور اس سے اگلے دونوں کے تحت دیکھی جائے۔ (رفع)

بلکہ یوں سمجھا جائے گا کہ یہ عورت حمل سے نہیں تھی، لہذا اس کی عدّت چار مہینے دس دن ہی ہوگی۔ (شامی ج: ۲ ص: ۸۳۱)

مسئلہ:- شرعاً دو برس سے زیادہ حمل نہیں رہتا، لہذا جو عورت شوہر کے انتقال کے وقت بظاہر حمل سے تھی، لیکن دو برس تک پچھے پیدا نہ ہوا تو وہ شرعاً حاملہ شمار نہ ہوگی، اس کی عدّت شوہر کے انتقال کے چار مہینے دس دن بعد ختم ہو چکی۔

(عزیز الفتاویٰ ص: ۵۲۲)

مسئلہ:- اگر کسی حاملہ کے پیٹ میں دو پچھے تھے ایک پیدا ہو گیا، دوسرا باقی ہے تو جب تک دوسرا پچھے بھی پیدا نہ ہو عدّت ختم نہ ہوگی۔ (شامی ج: ۲ ص: ۸۳۱)

عدّت طلاق میں شوہر کا انتقال ہو جائے

جس عورت کو شوہر نے کسی بھی قسم کی طلاق دی ہو یا خلع ہوا ہو یا کسی اور طرح سے نکاح ٹوٹ گیا ہو، پھر عدّت طلاق ختم ہو جانے کے بعد اس سابق شوہر کا انتقال ہو جائے تو اب موت کی وجہ سے عورت پر کوئی عدّت واجب نہیں، اور وہ اس کی وارث بھی نہ ہوگی۔ (شامی ج: ۲ ص: ۸۳۳)

اور اگر شوہر کا انتقال عدّت طلاق ختم ہونے سے پہلے ہو گیا، تو اس میں مندرجہ ذیل تفصیل ہے:-

۱:- اگر شوہر نے طلاقِ رجعی دی تھی، خواہ اپنی بیماری میں دی ہو یا تندروتی میں، تو اب عورت عدّت طلاق کو وہیں چھوڑ کر انتقال کے وقت سے ازسرنو عدّت وفات گزارے گی اور شوہر کی وارث بھی ہوگی۔ (حوالہ بالا)

۲:- اگر طلاقِ بائُن دی تھی^(۱) اور طلاق کے وقت شوہر تندروت تھا، خواہ طلاق عورت کی مرضی سے دی ہو یا مرضی کے بغیر، پھر عدّت طلاق ختم ہونے سے پہلے

(۱) ان مسائل میں جو حکم طلاقِ بائُن کا لکھا گیا ہے، بعینہ وہی حکم طلاقِ مغلظہ (یعنی تین طلاقوں) کا بھی ہے، کما فی الہدایۃ باب العدّۃ۔ (رفع)

شوہر کا انتقال ہو گیا، تو اب عورت صرف عدّتِ طلاق ہی جتنی باقی رہ گئی ہو وہ پوری کرے گی، عدّتِ وفات نہیں گزارے گی، اور شوہر کی وارث بھی نہ ہو گی۔

(شامی حوالہ بالا)

۳:- اگر طلاقِ باس کے وقت شوہر بیمار تھا اور طلاق عورت کی مرضی سے دی تھی تو اس صورت میں بھی وہی حکم ہے جو اپر بیان ہوا کہ عورت صرف عدّتِ طلاق ہی جتنی رہ گئی ہو وہ پوری کرے گی، عدّتِ وفات نہیں گزارے گی، اور شوہر کی وارث بھی نہ ہو گی۔ (شامی وہدایہ)

۴:- اگر طلاقِ باس شوہر نے اپنی بیماری میں عورت کی مرضی کے بغیر دی تھی تو اس صورت میں دیکھا جائے کہ طلاق کی عدّت پوری ہونے میں زیادہ دن لگیں گے یا موت کی عدّت پوری ہونے میں؟ جس عدّت میں زیادہ دن لگیں گے عورت وہ عدّت پوری کرے گی، اور شوہر کی وارث ہو گی۔ (شامی ص: ۸۳۲، بہشتی زیور)

وہ کام جو عدّت میں جائز نہیں

جس عورت کے شوہر کا انتقال ہوا ہو اس کے لئے حکم یہ ہے کہ عدّت کے زمانہ میں نہ تو گھر سے باہر نکلے، نہ اپنا دوسرا نکاح کرے، نہ کچھ بناؤ سنگھار کرے، عدّت میں یہ سب باتیں اُس پر حرام ہیں، اس سنگھار نہ کرنے اور میلے کچلے رہنے کو ”سوگ“ کہتے ہیں۔ (بہشتی زیور حصہ چہارم)

عدّت میں سوگ واجب ہے

مسئلہ:- سوگ کرنا اُسی عورت پر واجب ہے جو مسلمان اور عاقل و بالغ ہو، کافر یا محروم عورت یا نابالغ لڑکی پر واجب نہیں، ان کو بناؤ سنگھار کرنا جائز ہے، البتہ گھر سے نکلنا اور دوسرا نکاح کرنا ان کو بھی ذرست نہیں۔ (حوالہ بالا)

مسئلہ:- جس کا نکاح صحیح نہیں ہوا تھا بے قاعدہ ہو گیا تھا، پھر مرد مر گیا تو

ایسی عورت کو بھی سوگ کرنا واجب نہیں۔^(۱)

مسئلہ:- جو عورت عدتِ وفات میں ہوا سے صاف لفظوں میں پیغامِ نکاح دینا یا اس سے منگنی کرنا حرام ہے، البتہ پیغامِ نکاح دینے میں کوئی بات اشارہ کہہ دینا (مثلاً یہ کہ ”مجھ کو ایک نیک عورت سے نکاح کی ضرورت ہے“) جائز ہے، اور جو عورت عدتِ طلاق میں ہوا سے یہ بات اشارہ کہنا بھی جائز نہیں۔

(دریختار ج: ۲ ص: ۸۵۲ و معارف القرآن، سورہ بقرہ)

مسئلہ:- جب تک عدتِ ختم نہ ہو اُس وقت تک خوشبو لگانا، کپڑے یا بدن میں خوشبو بسانا، زیور، گہنا پہنانا، پھول پہنانا، چوڑیاں پہنانا (اگرچہ کانچ کی ہوں)، سرمه لگانا، پان کھا کر منہ لال کرنا، مسی ملنا، سر میں تیل ڈالنا، لگنگھی کرنا، مہندی لگانا، ریشمی اور رنگے ہوئے بہاردار (نئے) کپڑے پہنانا، یہ سب باتیں حرام ہیں، البتہ اگر رنگے ہوئے کپڑے بہاردار نہ ہوں (پہانے ہوں) تو ذرست ہے چاہے جیسا رنگ ہو، مطلب یہ ہے کہ زینت کا کپڑا نہ ہو۔

مسئلہ:- سرد ہونا اور نہانا عدت میں جائز ہے، ضرورت کے وقت لگنگھی کرنا بھی ذرست ہے، جیسے کسی نے سرد ہوایا جوں پڑ گئی، لیکن پٹی نہ جھکائے، نہ باریک لگنگھی سے لگنگھی کرے، جس میں بال چکنے ہو جاتے ہیں، بلکہ موٹے دندانے والی لگنگھی کرے کہ زینت نہ ہونے پائے۔

مسئلہ:- جس عورت کے پاس سارے ہی کپڑے ایسے ہوں جن سے زینت ہوتی ہے، معمولی کپڑے بالکل نہ ہوں اُسے چاہئے کہ معمولی کپڑے کہیں سے حاصل کر کے پہنے، اگرچہ اس مقصد کے لئے اپنے بڑھیا کپڑے فروخت کرنے پڑیں،

(۱) لیکن عدت اُس پر بھی واجب ہے، یعنی دوسرا نکاح کرنا عدت میں جائز نہیں، (دریختار ج: ۲ ص: ۸۲۵) اور ایسی عورت کا مرد جب مر جائے تو وہ چار مہینے دس دن عدت میں نہ بیٹھے، بلکہ تین حیض پورے آنے تک بیٹھے، حیض نہ آتا ہو تو تین مہینے، اور حمل سے ہو تو بچہ پیدا ہونے تک عدت رہے گی۔ (بہشتی زیور دریختار ج: ۲ ص: ۸۵۰)

اور جب تک وہ حاصل ہوں وہی زینت والے کپڑے پہننی رہے، مگر زینت کی نیت نہ کرے۔ (شامی ص: ۱۱۵)

مسئلہ:- عدت گزر جانے کے بعد یہ سب پابندیاں ختم ہو جاتی ہیں، دوسرا نکاح بھی کر سکتی ہے۔ (بہشتی زیور)

مسئلہ:- شوہر کے علاوہ کسی اور کی موت پر سوگ کرنا جائز نہیں، البتہ اگر شوہر منع نہ کرے تو اپنے عزیز اور رشتہ دار کے مرنے پر بھی تین دن تک بناو سنگھار چھوڑ دینا درست ہے، اس سے زیادہ بالکل حرام ہے، اور اگر شوہر منع کرے تو تین دن بھی نہ چھوڑے۔ (بہشتی زیور حصہ چہارم)

حدیث شریف:- نبی کریم صلی اللہ علیہ وسلم کا ارشاد ہے کہ کسی مومن کے لئے جائز نہیں کہ تین دن سے زیادہ کسی کا سوگ منائے، سوائے بیوہ کے کہ (شوہر کی موت پر) اس کے سوگ کی مدت (جبکہ وہ حمل سے نہ ہو) چار مہینے دس دن ہے۔

علاج کے طور پر زینت کی چیزیں استعمال کرنا

مسئلہ:- سر میں درد ہونے یا جوں پڑ جانے کی وجہ سے تیل ڈالنے کی ضرورت پڑے تو جس میں خوشبو نہ ہو وہ تیل ڈالنا درست ہے۔

(بہشتی زیور و امداد الفتاوی ج: ۲ ص: ۲۵۰)

مسئلہ:- جس عورت کو سر میں تیل ڈالنے کی ایسی عادت ہو کہ نہ ڈالنے سے ظن غالب یہ ہے کہ درد ہو جائے گا، وہ بھی بغیر خوشبو کا تیل درد کے خوف سے ڈال سکتی ہے، اگرچہ ابھی درد شروع نہ ہوا ہو۔ (ہدایہ ج: ۳ و عالمگیری)

مسئلہ:- دوا کے لئے سرمہ لگانا بھی ضرورت کے وقت درست ہے، لیکن رات کو لگائے اور دن کو پونچھ ڈالے۔ (بہشتی زیور)

مسئلہ:- ریشم کا کپڑا اگر خارش وغیرہ کے علاج کے طور پر پہننے کی ضرورت

پڑ جائے تو اس کی بھی گنجائش ہے، پھر بھی زینت کے ارادہ سے نہ پہنے۔ (ہدایہ ج: ۲)

مجبوری میں گھر سے نکلنا

شوہر کے انتقال کے وقت جس گھر میں عورت کی مستقل^(۱) رہائش تھی اسی گھر میں عدت پوری کرنا واجب ہے، باہر نکلنا جائز نہیں، البتہ اگر وہ اتنی غریب ہے کہ اس کے پاس گزارے کے موافق خرچ نہیں تو اسے ملازمت یا مزدوری کے لئے پردے کے ساتھ باہر جانا دن میں جائز ہے، لیکن رات کو اپنے ہی گھر میں رہا کرے، اور دن میں بھی کام سے فارغ ہوتے ہی واپس آجائے، مزید وقت گھر سے باہر گزارنا جائز نہیں۔ (بہشتی زیور، امداد الفتاوی، شامی)

مسئلہ:- عدت میں سفر بھی جائز نہیں، خواہ حج کا سفر ہو یا غیر حج کا۔

(امداد الفتاوی ج: ۲ ص: ۳۲۸)

مسئلہ:- عدت میں اگر بیوہ کی ملازمت، مزدوری ایسی ہے کہ اس میں رات کا بھی کچھ حصہ خرچ ہو جاتا ہے تو یہ بھی جائز ہے، لیکن رات کا اکثر حصہ اپنے ہی گھر میں گزرنा چاہئے۔ (دریختار و شامی)

مسئلہ:- جس بیوہ کے پاس عدت میں گزارنے کے لئے خرچ موجود ہو، اُسے دن میں بھی گھر سے نکلنا جائز نہیں۔

عدت میں مجبوراً سفر کرنا پڑے

مسئلہ:- جس عورت کی کوئی زرعی زمین، باغ، جائیداد یا تجارت ایسی ہو کہ اس کے انتظام اور ڈرستگی کے لئے خاص اسی کا جانا ضروری ہو، کوئی اور شخص ایمانہ ہو جو عدت میں یہ کام کر دے تو اسی مجبوری میں بھی اس کا گھر سے نکلنا پردے کے ساتھ جائز ہے، لیکن رات اپنے ہی گھر میں گزارے اور اس کام سے فارغ ہوتے ہی

(۱) یعنی جس گھر کو اس کے رہنے کا گھر سمجھا جاتا تھا، فی الہدایۃ: تعتد فی المنزل بضاف اليها بالسكنی حال وقوع الفرقة او الموت. (امداد الفتاوی ج: ۲ ص: ۳۲۷)

گھر واپس آجائے۔

(دریختار و شامی)

اگر وہ زمین اس شہر سے دور ہے اور وہاں جانے کے لئے سفر کرنا پڑتا ہے تو محرم کے ساتھ وہاں بھی جتنے دن کے لئے ضروری ہو جاسکتی ہے۔

(امداد الفتاویٰ ج: ۲ ص: ۲۲۹)

مسئلہ:- عدّتِ وفات میں اگر عورت یہاں ہو اور گھر پر معانج کو بلا نایا علاج کرانا ممکن نہ ہو تو معانج کے پاس جانا یا مجبوری میں ہسپتال میں داخل ہو جانا بھی جائز ہے، اگر علاج یا تشخیص اس بستی میں ممکن نہیں تو اس غرض سے دوسرے شہر جانا بھی جتنے دن کے لئے ضروری ہو جائز ہے، لیکن وہ دوسرا شہر مسافت سفر پر ہو تو محرم کا ساتھ ہونا ضروری ہے۔

عدّت میں مجبوراً دوسرے گھر منتقل ہونا

مسئلہ:- شوہر کے انتقال کے وقت جس گھر میں رہا کرتی تھی اگر وہ کرایہ کا مکان تھا اور کرایہ ادا کرنے کی قدرت ہے تو کرایہ دیتی رہے، اور عدّت ختم ہونے تک وہیں رہے، اور اگر کرایہ دینے کی قدرت نہیں تو وہاں سے قریب ترین جگہ جہاں اس کی رہائش، جان و مال اور آبرو کی حفاظت اور پردہ کے ساتھ ممکن ہو منتقل ہو جائے، بلا ضرورت دور کے مکان میں منتقل نہ ہو، جس گھر میں منتقل ہو بقیہ عدّت وہیں گزارے۔

مسئلہ:- شوہر کے انتقال کے وقت جس گھر میں رہا کرتی تھی اگر وہ مکان شوہر کی ملکیت تھا مگر اب وارثوں میں تقسیم ہو گیا اور یہود کے حصہ میراث میں جتنا مکان آیا وہ رہائش کے لئے کافی نہیں اور بقیہ وارث اپنے حصے میں اُسے رہنے نہیں دیتے یا کافی تو ہے مگر جن لوگوں سے اُسے شرعاً پردہ کرنا چاہئے وہ بھی وہیں رہتے ہیں اور پردہ کرنے نہیں دیتے تو اس صورت میں بھی وہ کسی اور قریب ترین مکان میں جو جان و مال، آبرو اور پردے کی حفاظت کے ساتھ رہائش کے لئے کافی ہو سکتی ہے۔

ہے، بقیہ عدّت وہاں گزارے۔ (دریختار و شامی و پڑا یہ)

مسئلہ:- عدّت کا مکان اگر منہدم ہو جائے یا منہدم ہو جانے کا خوف ہو یا وہاں آبرو، جان، مال یا صحت کے تلف ہو جانے کا قوی اندیشه ہو یا جن لوگوں سے شرعاً پرده ہونا چاہئے وہاں ان سے پرده ممکن نہ ہو تو ان سب صورتوں میں بھی عورت اس مکان سے منتقل ہو سکتی ہے۔ (امداد الفتاویٰ، شامی، دریختار)

مسئلہ:- عدّت کے مکان میں عورت اگر تنہا ڈرتی ہے اور کوئی قابلِ اطمینان شخص ساتھ رہنے والا نہیں تو اگر ڈراتنا شدید ہے کہ برداشت نہیں کر سکتی تو اس صورت میں بھی اس مکان سے رہائش منتقل کر سکتی ہے، اگر ڈراتنا شدید نہ ہو تو منتقل ہونا جائز نہیں۔

اسی طرح اگر عدّت کا مکان آسیب زدہ ہو اور عورت آسیب سے اتنا ڈرتی ہو کہ برداشت نہیں ہوتا یا آسیب کا کوئی کھلا ہوا ضرر ہے تو اس صورت میں بھی دوسرے مکان میں سکونت کا منتقل کرنا جائز ہے، ورنہ جائز نہیں۔

(امداد الفتاویٰ ج: ۲ ص: ۳۳۳)

مسئلہ:- اور پر جن مسائل میں عدّت کے گھر سے منتقل ہونے کو جائز لکھا گیا ہے اُن سب میں یہ ضروری ہے کہ عورت وہاں سے ایسے قریب ترین مکان میں منتقل ہو جہاں اس کی رہائش، جان و مال و آبرو اور پردے کی حفاظت کے ساتھ ہو سکے، بلا ضرورت دُور کے مکان میں منتقل نہ ہو، اور جس گھر میں منتقل ہو بقیہ عدّت وہیں گزار دے، اب اس گھر کا وہی حکم ہو گا جو اصل گھر کا تھا کہ یہاں سے مجبوری کے بغیر نکلنا جائز نہیں۔ (دریختار و شامی ج: ۲ ص: ۸۵۳)

آپس کی ناچاقی عذر نہیں

اگر عورت اور سارے میں سخت ناچاقی ہے کہ ساتھ رہنا مشکل ہے تو صرف اس وجہ سے دوسرے گھر میں منتقل ہونا جائز نہیں، ناچاقی سے اگرچہ تکلیف تو ضرور

ہوگی لیکن یہ ایسی تکلیف نہیں جسے عدّت میں برداشت نہ کیا جاسکے۔
(امداد الفتاویٰ ج: ۲ ص: ۳۳۸)

شوہر کے انتقال کے وقت عورت سفر میں ہو تو عدّت کہاں گزارے؟

شوہر کے انتقال کے وقت عورت اگر سفر میں ہو تو عدّت کہاں گزارے؟ اس مسئلہ میں شرعی حکم مختلف صورتوں کا الگ ہے، جس کی تفصیل یہ ہے:-

۱:- اگر وہ شوہر کے انتقال کے وقت (یا انتقال کی خبر ملنے کے وقت) راستہ ہی میں کہیں تھی، خواہ کسی بستی میں ہو یا غیر آباد جگہ میں، تو دیکھیں کہ یہاں سے اس کی اپنی بستی کتنے فاصلے پر ہے؟ اگر فاصلہ "مسافت سفر" سے کم ہے تو فوراً اپنی بستی میں واپس آجائے، خواہ کوئی محرم ساتھ ہو یا نہ ہو، اور خواہ وہ بستی جہاں جانے کے لئے سفر کیا تھا وہ "مسافت سفر" پر ہو یا اس سے کم مسافت پر۔

(ہدایہ، عنایہ، فتح القدری ج: ۳ ص: ۲۹۹، در مختار و شامی ج: ۲ ص: ۸۵۶)

۲:- اور اگر وہاں سے اپنی بستی مسافت سفر پر ہے اور منزل مقصود اس سے کم مسافت پر تو سفر جاری رکھے اور منزل مقصود پر پہنچ کرو ہیں عدّت پوری کرے، محرم ساتھ ہو یا نہ ہو۔
(در مختار و شامی و ہدایہ)

(۱) شوہراس کے ساتھ ہو یا نہ ہو دونوں حالتوں میں تفصیل وہی ہے جو آگے آرہی ہے۔ (در مختار، شامی، ہدایہ، فتح القدری)

(۲) مسافت سفر سے مراد اتنی مسافت ہے جس کی وجہ سے آدمی شرعاً مسافر سمجھا جاتا ہے اور نماز قصر کی جاتی ہے، میدانی علاقوں میں یہ مسافت اڑتا لیس میل (انگریزی) کی ہوتی ہے۔ (اوzaan شرعیہ)

(۳) آگے اس بستی کے لئے ہم "منزل مقصود" کا لفظ استعمال کریں گے۔ رفع

(۴) البتہ بعض فقہاء حنفیہ نے فرمایا ہے کہ جب "منزل مقصود" بھی مسافت سفر سے کم پر ہو تو عورت کو اختیار ہے چاہے وہاں جا کر عدّت پوری کرے یا اپنی بستی میں واپس آکر، لیکن ان کے نزدیک بھی بہتر ہی ہے کہ اپنی بستی میں واپس آجائے۔ (شامی ج: ۲ ص: ۸۵۶)

۳:- اور اگر وہاں سے دونوں بستیاں مسافت سفر پر ہیں، تو اگر وہ جگہ غیر آباد ہے جہاں رہائش نہیں ہو سکتی تو اختیار ہے چاہے اپنی بستی میں واپس آجائے یا منزل مقصود پر پہنچ کر عدت پوری کرے، لیکن اپنی بستی میں واپس آجانا زیادہ بہتر ہے، خواہ کوئی محرم ساتھ ہو یانہ ہو۔

البتہ اگر اپنی بستی یا منزل مقصود کے راستے میں کوئی ایسی بستی ہو جہاں جان و مال اور آبرو کی حفاظت کے ساتھ قیام ہو سکتا ہے یا شوہر کے انتقال کے وقت ہی وہ ایسی بستی میں تھی تو وہیں رہ کر عدت پوری کرے، خواہ محرم ساتھ ہو یانہ ہو^(۱)
(دریختار، شامی، ہدایہ، فتح القدر)

عدت میں کوتاہیاں اور غلط رسمیں

اس زمانے میں تقلیدِ مغرب کی ایک لعنت یہ بھی ہے کہ یہوہ اور وہ عورتیں جن کو طلاق ہو گئی ہو عدت میں نہیں بیٹھتیں، کھلے عام گھر سے باہر آنا جانا، بازار جانا اور شادیوں اور تقریبات میں شرکت کرنا ہوتا رہتا ہے، اور اس حکم شرعی کی قطعاً کوئی پروانہیں کی جاتی، یہ سخت غلطی اور گناہِ کبیرہ ہے، اس سے توبہ کریں اور عدت میں بیٹھنے کے حکم کی تعییل کریں۔ اسی طرح اور بھی بہت سی کوتاہیاں اور غلط رسمیں آج کل عدت میں اور عدت کے بعد راجح ہو گئی ہیں جن سے بچنا ضروری ہے، یہاں ان میں سے خاص خاص لکھی جاتی ہیں۔

(۱) یہ امام ابوحنیفہ کا مذہب ہے، امام ابویوسف اور امام محمد فرماتے ہیں کہ: اگر محرم ساتھ ہو تب تو یہی حکم ہے کہ اس بستی میں عدت پوری کرے، اور اگر محرم نہ ہو تو عورت کو اختیار ہے چاہے اسی بستی میں عدت پوری کرے یا اپنی بستی میں واپس آکر، ان حضرات کا یہ اختلاف صرف اسی آخری صورت میں ہے، چھپلی تمام صورتوں میں محرم ساتھ ہو یانہ ہو بالاتفاق وہی حکم ہے جو وہاں لکھا گیا ہے۔ (شامی، دریختار، فتح القدر)

شوہر کے انتقال پر بیوہ کی چوڑیاں توڑنا

پیچھے ”سوگ“ کے بیان میں معلوم ہو چکا ہے کہ عدّت میں چوڑیاں بھی خواہ کا نج کی ہوں پہننا جائز نہیں، لیکن عورتوں میں جو رسم ہے کہ شوہر کے انتقال پر بیوہ کی چوڑیاں اٹا رنے کی بجائے توڑ ڈالتی ہیں یا وہ خود ہی توڑ ڈالتی ہے، یہ ہندوؤں کی رسم ہے، اور مالی نقصان ہونے کی وجہ سے اسراف بھی ہے، لہذا توڑی نہ جائیں بلکہ اٹا رلی جائیں، تاکہ بیوہ عدّت کے بعد پہن سکے، البتہ اگر اٹا رنے میں کچھ تکلیف اور دشواری ہو تو مجبوراً توڑ دی جائیں۔ (امداد الفتاویٰ ج: ۲ ص: ۲۵۱)

عدّت میں گھر سے بلا عذرِ شرعی نکلنا

بعض عورتیں عدّت میں بیٹھ جاتی ہیں، لیکن پھر معمولی معمولی عذر پیش آنے پر گھر سے باہر نکل جاتی ہیں، مثلاً شادی بیاہ کی تقریب میں یا اسی قسم کی دیگر تقریبات میں، گھر میں مردوں کے ہوتے ہوئے دوا دارو، اشیاء خوردانی اور دیگر کاموں کے لئے، حالانکہ ان اعذار کی بناء پر عدّت سے نکلنا اور باہر آنا جائز نہیں، جس جس عذر سے باہر نکلنا جائز ہے ان کا تفصیلی بیان پیچھے آچکا ہے، کوئی اور عذر پیش آجائے اور باہر نکلنا ناگزیر ہو تو معتبر علماء سے مسئلہ دریافت کر لیں، اگر وہ اجازت دیں تو نکلیں، ورنہ نہیں۔

بلا عذر عدّت میں نکلنے سے عدّت ٹوٹنا

بعض ناواقف حضرات یہ سمجھتے ہیں کہ اگر بیوہ عدّت میں بغیر کسی عذر کے گھر سے باہر آجائے تو از سر نو عدّت واجب ہوگی، پہلی عدّت ٹوٹ گئی، یہ بالکل غلط بات ہے، اس طرح عدّت نہیں ٹوٹی البتہ بلا عذرِ شرعی عدّت میں گھر سے نکلنا جائز نہیں، بڑا گناہ ہے۔ (اصلاح انقلابِ امت)

عدت میں زیب و زینت کی اشیاء استعمال کرنا

بعض عورتیں عدت میں بناو سنگھار کی اشیاء استعمال کرتی ہیں اور کچھ خیال نہیں کرتیں کہ ایسا کرنا جائز ہے یا نہیں؟ حالانکہ عدت میں میک آپ، تمل، خوشبو، بناو سنگھار، لفکھی، سرمہ، سرخی، مہندی، بھڑکدار کپڑے اور آرائش وزیبائش کی تمام اشیاء استعمال کرنا حرام ہے، جس کی تفصیل پچھے سوگ کے بیان میں آچکی ہے۔

عدت میں نکاح یا منگنی کرنا

ایک کوتاہی عام طور پر یہ ہوتی ہے کہ بعض لوگ عدت کے اندر یوہ سے نکاح کر لیتے ہیں، عدت پوری ہونے کا انتظار نہیں کرتے، پھر بعض لوگ اپنے نزدیک بڑی احتیاط کرتے ہیں کہ نکاح کو تو جائز سمجھتے ہیں مگر اس سے صحبت نہیں کرتے اور میاں بیوی والے تعلقات نہیں رکھتے، یاد رکھنا چاہئے کہ عدت کے اندر نکاح جائز نہیں، اگر کر لیا تو منعقد نہیں ہوگا، بلکہ عدت میں تو منگنی کرنا اور کھلے الفاظ میں پیغام نکاح دینا بھی جائز نہیں، قرآن کریم میں اس کی ممانعت آئی ہے۔

(اصلاح انقلاب امت ج: ۲ ص: ۶۲)

عدت میں احتیاطاً کچھ دن بڑھانا

ایک عام غلطی یہ ہے کہ اگر یوہ کی عدت چار مہینے دس دن ہے، اس میں اگر ایک یا دو مہینے انتیس کے ہوں تو اس کی کے بدلہ میں دس دن عدت میں اور بڑھادیتے ہیں، یہ غلط ہے، عدت کا حساب خوب یاد رکھنا چاہئے۔

(اصلاح انقلاب امت)

عدت سے نکالنے کے لئے عورتوں کا اجتماع

جب کوئی عورت یوہ ہو جائے تو ختم عدت پر رسم چھ ماہی ادا کی جاتی ہے، جس کی صورت یہ ہوتی ہے کہ یوہ کے یہاں عدت کے ختم پر بہت سی عورتیں جمع ہوتی

ہیں اور یوں کہتی ہیں کہ اس کو عدت سے نکالنے کے لئے آئی ہیں، اور بعض عورتیں عدت سے نکلنے کے لئے یہ ضروری سمجھتی ہیں کہ عورت عدت والے گھر سے نکل کر دوسرے گھر جائے، اور اس کا بڑا اہتمام کرتی ہیں، یہ دونوں باتیں غلط ہیں، یوہ کی عدت کے جب چار ماہ دس دن گزر جائیں یا وضع حمل ہو جائے تو وہ عدت سے خود بخوبی نکل جاتی ہے، خواہ اسی گھر میں رہے۔
(اصلاح انقلاب امت)

عدت کے بعد بیوہ کے نکاح کو عیب سمجھنا

ایک بڑی خطرناک خرابی جو ہندوؤں کی جاہلانہ رسم ہے اور بہت سے مسلم خاندانوں میں آگئی ہے، یہ ہے کہ بعض عورتیں جن کے شوہر کا انتقال ہو گیا ہو یا جن کو طلاق ہو گئی ہو وہ عدت کے بعد بھی نکاح ثانی کو عیب سمجھتی ہیں، حالانکہ قرآن کریم نے عدت کے بعد نکاح ثانی کی ترغیب دلائی ہے اور جو لوگ اس سے روکتے ہوں انہیں پُر زور انداز میں تنبیہ فرمائی ہے کہ ہرگز اُن کو نکاح ثانی سے نہ روکیں۔ آنحضرت صلی اللہ علیہ وسلم کی اذواج مطہراتؓ بھی حضرت عائشہؓ کے سوا کوئی کنواری نہ تھیں، بلکہ ان میں سے اکثر بیوہ اور بعض مطلقہ تھیں، صحابہ کرامؓ بھی اسی پر عمل پیرا رہے۔

ایسا مبارک عمل جس کی ترغیب قرآن نے دی، جس پر آنحضرت صلی اللہ علیہ وسلم اور صحابہ کرامؓ نے مسلسل عمل فرمایا اسے عیب سمجھنا سخت جہالت ہے، خطرناک گمراہی ہے، بعض عورتیں تو اس معاملے میں ایسی باتیں زبان سے کہہ ڈالتی ہیں جو کفر کی حد تک پہنچ جاتی ہیں۔

بعض عورتیں عیب تو نہیں سمجھتیں لیکن بے نکاح رہنے کو زیادہ عزت کی بات سمجھتی ہیں، یہ بھی گمراہی ہے جو کفر تو نہیں مگر اس کے قریب ہے، ورنہ کامل مسلمان کیا وجہ کہ خلاف سنت کو زیادہ اعزاز کا سبب سمجھے۔

بہر حال! اس بیہودہ رسم سے مسلمانوں کو پرہیز لازم ہے، حتی الامکان یوہ کا نکاح عدت کے بعد کر دینا ہی مناسب ہے، بلکہ اس کا نکاح تو کنواری کے نکاح سے

بھی زیادہ اہم ہے، کیونکہ پہلے تو وہ خالی الذہن تھی کہ نکاح کے فوائد کا تجربہ نہ تھا، اب تو وہ فوائد اس کے تجربہ میں آچکنے ہیں، اس حالت میں اگر اس کا نکاح نہ کیا جائے گا تو پر اگنده خیالات اور حسرتوں کا اس پر ہجوم ہو جائے گا، جس سے کبھی صحت، کبھی آبرو، کبھی دین اور کبھی سب کچھ برباد ہو جاتا ہے۔ (اصلاح انقلابِ امت ج: ۲ ص: ۳۲، ۳۱)

بعض بیوہ عورتیں نکاح کرنا بھی چاہتی ہیں تو خاندان کے لوگ اُسے روکتے اور عار دلاتے ہیں، یاد رکھنا چاہئے کہ انہیں نکاح سے روکنا یا عار دلانا سخت گناہ اور حرام ہے۔

بعض لوگ کہتے ہیں کہ ہم نے پوچھا تھا وہ راضی نہیں ہوتی، حالانکہ پوچھنے پر بیوہ جوانکار کرتی ہے اس کی وجہ یہ ہوتی ہے کہ وہ جانتی ہے کہ اگر میں ایک دم سے راضی ہو جاؤں گی تو خاندان کے لوگ یوں کہیں گے کہ یہ تو منتظر ہی بیٹھی تھی، خاوند کو ترس رہی تھی، اس میں بدنامی ہو گی، اس خوف سے وہ بیچاری انکار کر دیتی ہے، خاندان کے لوگوں کو چاہئے کہ اس کو اچھی طرح نکاح کی مصلحتیں بتائیں، اندیشے ڈور کریں اور اہتمام سے گفتگو کریں، اگر اس پر بھی وہ راضی نہ ہو تو یہ لوگ معذور ہیں۔

(اصلاح انقلابِ امت ج: ۲ ص: ۳۲)

البتہ اگر کوئی بچے والی ہو اور عمر بھی داخل گئی ہو اور کھانے پینے، رہنے پہنچنے کے مصارف کا بھی انتظام ہو اور وہ نکاح سے انکار کرتی ہو اور حالات کا جائزہ لینے سے بھی اس کا شوہر سے بے نیاز ہونا معلوم ہو تو ایسی عورت کے نکاح ثانی کی کوشش کرنا ضروری نہیں۔

مسئلہ:- جو بیوہ اس خوف سے کہ بچے ضائع ہو جائیں گے یا اس وجہ سے کہ کوئی اسے قبول نہیں کرتا نکاح ثانی نہیں کرتی، وہ معذور ہے، بلکہ بچوں کے ضائع ہو جانے کے خوف سے نکاح نہ کرنا تو باعثِ اجر و ثواب بھی ہے۔

(اصلاح انقلابِ امت ج: ۲ ص: ۳۲)

مسئلہ:- اگر طبیعت میں نکاح کا تقاضا ہے اور نکاح کی قدرت بھی ہے اور

شوہر کے حقوق بھی ادا کر سکتی ہے تو نکاح کرنا واجب ہے، نہ کرنے سے گناہ ہوگا، اور اگر تقاضا (شووق اور خواہش) بہت زیادہ ہے کہ نکاح کے بغیر فعلِ حرام میں بستلا ہو جانے کا اندیشہ ہے تو نکاح کرنا فرض ہے۔ (ایضاً ص: ۳۹، ۴۰)

مسئلہ:- اگر طبیعت میں نکاح کا تقاضا تو نہیں لیکن شوہر کے حقوق ادا کرنے کی قدرت ہے تو اس صورت میں نکاح سنت ہے، قدرت نہیں تو منوع ہے۔ (ایضاً)

مسئلہ:- عاقل بالغ عورت اگر کفو میں مہرِ مثل کے ساتھ اپنے نکاح کی بات چیت خود ٹھہرائے اور گواہوں کی موجودگی میں ایجاد و قبول کر لے تو نکاح منعقد ہو جائے گا، لیکن ایسا کرنا مذموم ہے، نکاح اس کے اولیاء کے توسط سے ہونا چاہئے، لیکن اگر اولیاء غفلت اور لا پرواہی بر تھیں، اس کی مرضی کی جگہ نکاح نہ کریں تو عورت کو اپنا نکاح خود کر لینا مذموم نہیں، بشرطیکہ کفو میں ہو، غیر کفو میں کیا تو (فتاویٰ اس پر ہے کہ) نکاح منعقد ہی نہیں ہوگا، اور مہرِ مثل سے کم پر اولیاء کی اجازت کے بغیر کیا تو وہ تنفس نکاح کا دعویٰ کر سکتے ہیں۔ (امداد الفتاویٰ ج: ۲ ص: ۱۸۹ مع حاشیہ)



باب ہفتم

- * میت کا ترکہ اور اس کی تقسیم
- * ترکہ سے تجہیز و تکفین کے مصارف
- * قرضوں کی ادائیگی
- * جائز و صیتوں کی تعییل
- * مرض الموت کی شریح اور اس کے خاص احکام
- * وصی کا بیان
- * وارثوں پر میراث کی تقسیم

ترکہ اور اُس کی تقسیم

مرنے والا انتقال کے وقت اپنی ملکیت میں جو کچھ منقولہ و غیر منقولہ مال و جاستیاد، نقد روپیہ، زیورات، کپڑے اور کسی بھی طرح کا چھوٹا بڑا سامان چھوڑتا ہے خواہ سوئی دھاگہ ہی ہو، ازروئے شریعت وہ سب اس کا "ترکہ" ہے، انتقال کے وقت اس کے بدن پر جو کپڑے ہوں وہ بھی اس میں داخل ہیں، نیز میت کے جو قرضے کسی کے ذمہ رہ گئے ہوں اور میت کی وفات کے بعد وصول ہوں وہ بھی اُس کے ترکہ میں داخل ہیں۔

میت کے کل ترکہ میں ترتیب دار چار حقوق واجب ہیں، ان کو شرعی قاعدے کے مطابق ٹھیک ٹھیک ادا کرنا وارثوں کی اہم ذمہ داری ہے، یہاں تک کہ اگر میت کی جیب میں ایک الاصحی بھی پڑی ہو تو کسی شخص کو یہ جائز نہیں کہ سب حقداروں کی اجازت کے بغیر اُس کو منہ میں ڈال لے، کیونکہ وہ ایک آدمی کا حصہ نہیں، وہ چار حقوق یہ ہیں:-

۱:- تجهیز و تکفین۔

۲:- دین اور قرض، اگر میت کے ذمہ کسی کا رہ گیا ہو۔

۳:- جائز وصیت اگر میت نے کی ہو۔

۴:- وارثوں پر میراث کی تقسیم۔

یعنی ترکہ میں سب سے پہلے تجهیز و تکفین اور تدفین کے مصارف ادا کئے جائیں، پھر اگر کچھ ترکہ بچے تو میت کے ذمہ جو لوگوں کے قرضے ہوں وہ سب ادا کئے جائیں، اس کے بعد اگر کچھ ترکہ باقی رہے تو اس کے ایک تہائی کی حد تک میت کی جائز وصیت پر عمل کیا جائے، اور بقیہ دو تہائی بطور میراث سب وارثوں کو شرعی حصوں کے مطابق تقسیم کیا جائے، اگر میت کے ذمہ نہ کوئی قرض تھا، نہ اس نے ترکہ کے متعلق کچھ وصیت کی تھی تو تجهیز و تکفین اور تدفین کے بعد جو ترکہ بچے وہ سب کا سب

وارثوں کا ہے، جو شریعت کے مقرر کردہ حصوں کے مطابق ان میں تقسیم ہوگا، مذکورہ بالا چاروں حقوق کی تفصیل مستقل عنوانات کے تحت آگے بیان ہوگی۔

وہ چیزیں جو ترکہ میں داخل نہیں

ان چاروں حقوق کی تفصیل سے پہلے یہ سمجھ لینا بھی ضروری ہے کہ میت کے پاس جو چیزیں ایسی تھیں کہ شرعاً وہ ان کا مالک نہ تھا، اگرچہ وہ بلا تکلف ان کو مالکوں کی طرح استعمال کرتا رہا ہو، وہ اس کے ترکہ میں داخل نہ ہوں گی، ایسی سب اشیاء ان کے اصل حقداروں کو واپس کی جائیں، تجهیز و تکفین وغیرہ میں ان کا خرچ کرنا جائز نہیں، مثلاً:-

۱:- جو چیزیں میت نے کسی سے عاریت (عارضی طور پر مانگی ہوئی) لی تھیں یا کسی نے اس کے پاس امانت رکھ دی تھیں وہ ترکہ میں داخل نہ ہوں گی، ایسی سب چیزیں ان کے مالکوں کو واپس کی جائیں۔ (مفید الوارشین ص: ۲۷)

۲:- اگر میت نے کسی کی کوئی چیز زبردستی یا چوری یا خیانت کر کے رکھ لی تھی تو وہ بھی ترکہ میں داخل نہیں، اس کے مالک کو واپس کی جائے۔ (مفید الوارشین ص: ۲۸)

۳:- اگر میت نے مرض الموت^(۱) سے پہلے اپنی کوئی چیز ہبہ کر دی، یعنی کسی کو تحفہ یا ہدیہ میں دے دی تھی اور اس پر لینے والے کا قبضہ بھی کرادیا تھا تو وہ چیز میت کی ملک سے نکل گئی اور لینے والا اس کا مالک ہو گیا، لہذا میت کے انتقال کے بعد وہ اس کے ترکہ میں داخل نہ ہوگی، لیکن اگر صرف زبانی یا تحریری طور پر کہا تھا کہ: ”یہ چیز تم کو دیتا ہوں“ یا ”میں نے یہ چیز تھیں ہبہ کر دی ہے“ اور قبضہ نہیں کرایا تھا تو اس کے کہنے یا لکھنے کا کوئی اعتبار نہیں، یہ نہ ہبہ ہوا، نہ وصیت، بلکہ یہ چیز میت ہی کی ملک میں رہے گی، اور میت کے انتقال کے بعد اس کے ترکہ میں داخل ہوگی۔

(بہشتی زیور حصہ، چشم ص: ۶۰)

(۱) یعنی جس بیماری میں میت کا انتقال ہوا، مرض الموت کی مفصل تشریع وصیت کے بیان کے آخر میں مستقل عنوان کے تحت آئے گی۔ رفع

اور اگر مرض الموت میں دی تھی اور اس کا قبضہ بھی کرادیا تھا تو یہ دینا وصیت کے حکم میں ہے، لہذا یہ چیز ترکہ میں شمار ہوگی، اور تجمیع و تکفین اور قرضوں کی ادائیگی کے بعد جن شرائط کے ساتھ دوسری وصیتوں پر عمل ہوتا ہے اس پر بھی ہوگا، اس مسئلہ کی مزید تفصیل وصیت کے بیان میں مستقل عنوان کے تحت آئے گی۔

(بہشتی زیور، مفید الوارثین، شامی)

موت کے بعد وصول ہونے والی پیش بھی ترکہ میں داخل نہیں

۲:- پیش جب تک وصول نہ ہو جائے ملک میں داخل نہیں ہوتی، لہذا میت کی پیش کی جتنی رقم اس کی موت کے بعد وصول ہو وہ ترکہ میں شمار نہ ہوگی، کیونکہ ترکہ وہ ہوتا ہے جو میت کی وفات کے وقت اس کی ملکیت میں ہو، اور یہ رقم اس کی وفات تک اُس کی ملکیت میں نہیں آئی تھی، لہذا ترکہ میں جو چار حقوق واجب ہوتے ہیں وہ اس رقم میں واجب نہ ہوں گے، اور میراث بھی اس میں جاری نہ ہوگی، البته حکومت (یادہ کمپنی جس سے پیش ملی ہے) جس کو یہ رقم دیدے گی وہی اس کا مالک ہو جائے گا، کیونکہ یہ ایک قسم کا انعام ہے، تنخواہ یا اجرت نہیں، پس اگر حکومت یا کمپنی یہ رقم میت کے کسی ایک رشته دار کی ملکیت کر دے تو وہی اس کا تنہا مالک ہوگا اور اگر سب وارثوں کے واسطے دے تو سب وارث آپس میں تقسیم کر لیں گے^(۱) مگر یہ

(۱) أقول الظاهر أنه يقسم على قدر مهامهم في الأرض وإن لم يكن المال موروثا من الميت لما في در المختار: إن أوصلى لوراثة فلان فهو للذكر مثل حظ الانثيين لأنه (أي الموصى) اعتبر الوراثة. وقال الشامي تحته: لأن التنصيص على الاسم المشتق يدل على أن الحكم يترتب على مأخذ الاشتغال فكان الوراثة هي العلة. زيلعى. ثم قال الشامي: وظاهره أن قوله للذكر مثل حظ الانثيين ليس عاماً في جمع الوراثة، بل خاص بالأولاد والأخوة والأخوات وفي غيرهم يقسم على قدر فروضهم، وهو المذكور في الأسعاف والخصاف في مسائل الأوقاف، والوصية اخت الوقف، انظر رد المختار ج: ۵ ص: ۲۰۳۔ (رفع)

تخصیم میراث کی وجہ سے نہ ہوگی، بلکہ یوں سمجھا جائے گا کہ حکومت یا کمپنی نے ان کو یہ انعام اپنی طرف سے دیا ہے۔

نوت:- ہر ماہ تینواہ میں سے وضع کئے ہوئے پروایٹ فنڈ جو کہ موت یا ریٹائر ہونے پر دیئے جاتے ہیں پیش کے اس حکم میں داخل نہیں ہیں، ان کا حکم معتبر علماء سے دریافت کر کے عمل کریں۔

میت کی بعض املاک بھی ترکہ میں داخل نہیں ہوتیں

یہاں تک کے بیان کا خلاصہ یہ ہوا کہ میت کے انتقال کے وقت جو کچھ اس کی ملکیت میں تھا وہ سب اُس کا ترکہ ہے، اور جو چیز اُس وقت اس کی ملکیت میں نہیں تھی وہ ترکہ میں داخل نہیں، لیکن اس قانون سے بعض خاص صورتیں مستثنی ہیں، یعنی بعض معین چیزیں جن کی ذات ہی کے ساتھ کسی اور شخص کا حق وابستہ ہو وہ میت کی ملک میں ہونے کے باوجود ترکہ میں داخل نہیں ہوتیں، اس کی دو مشالیں یہاں ذکر کی جاتی ہیں۔

۱:- جو چیزیں میت نے خرید لی تھی لیکن قیمت ادا نہیں کی تھی اور ہنوز اس شے پر قبضہ بھی نہیں کیا تھا، بلکہ فروخت کرنے والے ہی کے پاس موجود تھی^(۱)، اور میت نے اس کے سوا کوئی مال بھی نہیں چھوڑا (جس سے تجهیز و تکفیں کے مصارف ادا کرنے کے بعد وہ قیمت ادا کی جاسکے) تو وہ چیز اگرچہ ملک میت کی ہو چکی تھی مگر اس کے ترکہ میں داخل نہ ہوگی۔

۲:- اسی طرح جو چیز میت نے قرض کے بدالے میں رہن (گروی) کر دی تھی اور اُس قرض کی ادائیگی کے لئے کوئی مال بھی نہیں چھوڑا تو وہ بھی اگرچہ^(۱) اگر میت نے قبضہ کر لیا تھا اور قیمت ادا نہیں کی تھی تو فروخت کرنے والا اُس شے کو واپس نہیں لے سکتا، یہ ترکہ میں داخل ہوگی اور اس سے تجهیز و تکفیں کے مصارف ادا کرنے کے بعد فروخت کرنے والے کو اس کی قیمت قرض کے قاعدے کے مطابق ادا کی جائے گی، قرض کے احکام آگے قرض کے بیان میں آئیں گے۔ (رفع)

میت کی ملک تھی مگر اس کے ترکہ میں داخل نہ ہوگی، یعنی جب میت نے کچھ مال ہی نہیں چھوڑا تو وہ فروخت کرنے والا جس نے اپنی چیز کی قیمت نہیں پائی اور وہ قرض خواہ (مرتہن) جس کا قرض ابھی وصول نہیں ہوا ان چیزوں کو جو ان کے قبضہ میں موجود ہیں فروخت کر کے سب سے پہلے اپنا حق لے سکتے ہیں، ان کا حق ادا ہو جانے کے بعد فروخت شدہ چیز کی قیمت میں سے اگر کچھ باقی رہے تو وہ ترکہ سمجھا جائے گا اور اس میں تجہیز و تکفین، قرض و وصیت اور میراث قاعدے کے مطابق جاری ہوں گے، اور اگر کچھ باقی نہ رہے تو عزیز و رشتہ دار اپنے پاس سے تجہیز و تکفین کریں۔

(دریختار، شامی، مفید الوارشین)

ہم نے یہاں صرف یہ دو مثالیں ذکر کی ہیں، اگر ان سے ملتی جلتی کوئی اور صورت پیش آئے کہ میت کی کسی خاص اور متعین مملوک چیز میں دوسرے کا حق لگا ہوا ہو تو کسی محقق عالم دین سے پوچھ کر عمل کیا جائے، خود اپنی رائے اور قیاس سے ہرگز عمل نہ فرمائیں، کیونکہ ذرا سے فرق سے (جسے ہر شخص نہیں سمجھ سکتا) حکم بدل جاتا ہے۔

جو چیز زندگی میں کسی کے لئے خاص کرداری ہو وہ ترکہ میں داخل ہے

اگر کسی نے زندگی میں اپنی اولاد کی شادی کے لئے نقدر و پیہ یا کپڑا اور زیور وغیرہ جمع کیا تھا اور ارادہ تھا کہ اس کو خاص فلاں بیٹھے یا بیٹی کی شادی^(۱) میں خرچ کروں گا یا بیٹی کے جہیز میں دوں گا، مگر تقدیر سے اس شخص کا انتقال ہو گیا اور وہ چیزیں اُس اولاد کو مالکانہ طور پر قبضہ میں نہیں دی تھیں تو یہ سب مال و اسباب ترکہ میں داخل ہو گا، اور اس بیٹے یا بیٹی کا کوئی خاص استحقاق نہ ہو گا بلکہ تجہیز و تکفین، اداء قرض اور وصیتوں کی تعمیل کے بعد میراث کے قاعدے کے مطابق اس کا جتنا حصہ بنتا ہے وہی ملے گا۔

(۱) اگر یہ صورت کسی نابالغ اولاد کے بارے میں پیش آئے تو اس کا حکم معتبر علماء سے دریافت کر لیں۔

یہ سمجھ لینے کے بعد کہ ترکہ کس کو کہتے ہیں اور اس میں کون سی چیزیں داخل ہیں، اب ان چار حقوق کی تفصیل سمجھئے جو ترکہ سے متعلق ہیں اور جن میں یہ ترکہ ترتیب وار تقسیم کیا جائے گا۔

ا:- تجهیز و تکفین کے مصارف

میت کے ترکہ میں سے سب سے پہلے اس کی تجهیز و تکفین کا خرچ لیا جائے مگر یہ کام بہت سیدھے سادے شرعی طریقہ سے سنت کے مطابق کریں (جس کی تفصیل شروع کتاب میں آچکی ہے)، اور کفن بھی میت کی حیثیت کے مطابق دیں، کپڑا سفید ہونا چاہئے، مگر ایسی قیمت کا ہو جس قیمت کا کپڑا وہ اکثر پہن کر گھر سے باہر نکلتا اور لوگوں سے ملتا تھا، اور مسجد و بازار میں جاتا تھا، نہ اتنی کم قیمت کا گھٹیا کفن دیں جس سے اُس کی تحقیر و تذلیل ہو، نہ اتنا بیش قیمت دیں کہ جس میں اسراف ہو، اور قرض خواہوں یا وارثوں کے حق میں نقصان آئے، قبر بھی کچی بنائی جائے، خواہ میت مالدار ہو یا فقیر، غسل دینے یا قبر کھودنے والا اگر اجرت پر لینا پڑے تو یہ خرچ بھی حسب حیثیت متوسط درجہ کا کریں، اگر عام مسلمانوں کے قبرستان میں جگہ نہ ملے تو قبر کے لئے زمین خرید لی جائے، اس کی قیمت بھی دیگر سامان^(۱) تجهیز و تکفین کی طرح ترکہ میں سے لے لی جائے۔ (مفید الوا راثین ص: ۳۳)

مسئلہ:- بڑا چادرہ جو جنازہ کے اوپر ڈھانپ دیا جاتا ہے کفن میں داخل نہیں^(۲) اور وہ جائے نماز جو کفن کے کپڑے میں سے امام کے لئے بچائی جاتی ہے، کفن سے بالکل زائد اور فضول ہے، لہذا اگر میت کے ترکہ میں اداءِ قرض سے زائد مال نہ ہو یا

(۱) تجهیز و تکفین کے کل سامان کی مکمل فہرست کتاب کے شروع میں آچکی ہے، وہ سب سامان خوبصورت ترکہ سے لیا جاسکتا ہے۔ (شامی)

(۲) اس کی تفصیل بھی کتاب کے شروع میں تجهیز و تکفین کے سامان کی فہرست میں بیان ہوچکی ہے، اُسے دوبارہ دیکھ لیا جائے۔ (رفیع)

وارث نابالغ ہوں تو یہ جائے نماز اور چادر بنا کر قرض خواہوں کا یا تیمیوں کا نقصان کرنا ہرگز جائز نہیں، سخت منوع ہے، بعض ناداواقف لوگ اس مسئلہ کو سن کر نہیں گے لیکن یہ سن کر ان کی آنکھیں کھل جائیں گی کہ شریعت کی معتبر کتابوں میں یہاں تک لکھا ہے کہ اگر میت زیادہ مقرض ہو تو وارثوں پر قرض خواہ جبر کر سکتے ہیں کہ صرف دو، ہی کپڑوں میں کفن دیں، یعنی کفنِ مسنون سے بھی ایک کپڑا (کفنی یا ازار) کم کر سکتے ہیں، پھر ان زائد چادروں اور جانمازوں کی کیا حقیقت ہے؟ (مفیدالوارثین ص: ۳۳)

مسئلہ:- شریعت کے مطابق تجویز و تکفیں اور مدفین کرنے کے علاوہ اور جو طرح طرح کی رسمیں، فضول خرچی اور بدعتیں اس موقع پر کی جاتی ہیں مثلاً اہل میت کی طرف سے دعوت وغیرہ، ان کے اخراجات ترکہ سے لینا ہرگز جائز نہیں، اسی طرح تعزیت کے لئے آنے والوں کی مہمانداری میں بھی ترکہ کی کوئی چیز خرچ کرنا جائز نہیں، جو شخص ایسا کرے گا خواہ وارث ہو یا غیر وارث تو اس زائد خرچ کا اسے تاوان دینا پڑے گا اگر وہ وارث ہے تو اس کے حصہ ویراث میں سے منہا کیا جائے گا۔

(مفیدالوارثین ص: ۳۳)

مسئلہ:- صدقات و خیرات جو بعض ناداواقف لوگ میت کے ترکہ میں سے (ترکہ کی تقسیم سے پہلے) کر دیتے ہیں، مثلاً غله، پیے، کپڑے وغیرہ خیرات کر دیئے جاتے ہیں، یہ ہرگز مصارف تجویز و تکفیں میں شامل نہ ہوں گے، بلکہ کرنے والے کے ذمہ تاوان واجب ہوگا، اس معاملہ میں بہت احتیاط کرنی چاہئے، بعض دفعہ میت کے وارثوں میں چھوٹے چھوٹے قابلِ رحم تیم بچے ہوتے ہیں یا میت مقرض ہوتا ہے اور دوسرے رشتہ دار رسموں کی پابندی اور مالِ مفت دل بے رحم سمجھ کر بے جا صرف کرتے ہیں اور آخرت کا عذاب اپنے سر لیتے ہیں، کیونکہ اس سے قرض خواہوں کا یا وارثوں کا حق مارا جاتا ہے، کبھی یہ ہوتا ہے کہ میت کے سلے ہوئے کپڑے میت کی طرف سے اللہ واسطے دے دیئے جاتے ہیں، کہیں شوہر مر جاتا ہے اور بیوہ اور نابالغ بچے رہ جاتے ہیں تو بیوہ صاحبہ بے دھڑک اُس کے ترکہ میں سے خیرات کرتی ہیں، یہ خبر نہیں کہ اس

مال میں معصوم بچوں کا حق ہے، اگرچہ وہ ان کی ماں ہے لیکن ان کے مال کو بلا ضرورت خرچ کرنے کی مختار نہیں، پچھے اگر اجازت بھی دے دیں تو ان کی اجازت شرعاً معتبر نہیں۔

میت کی طرف سے صدقہ کرنا بلاشبہ بہت پسندیدہ اور باعثِ ثواب ہے اور میت کو اس کا ثواب پہنچتا ہے، لیکن یہ صدقات اسی وقت پسندیدہ اور نافع ہو سکتے ہیں کہ شریعت کے موافق ہوں، شریعت حکم دیتی ہے کہ حق داروں اور تیموریوں کے مال پر ہاتھ صاف مت کرو، بلکہ جس کسی کو توفیق ہو اپنے حلال مال سے صدقہ کرے، اس لئے لازم ہے کہ پہلے ترکہ کی تقسیم شرعی قاعدے کے مطابق کر لی جائے، پھر بالغ وارث اپنے حصے میں سے جو چاہیں دیں، تقسیم سے پہلے ہرگز نہ دینا چاہئے۔

(مفیدالوارثین ص: ۳۴ و بہشتی زیور)

مسئلہ: - میت اگر عورت ہو اور اس کا خاوند حیات ہو تو تجهیز و تکفین کا خرچ شوہر کے ذمہ واجب ہے، عورت کے ترکہ میں سے نہ لیا جائے، اگر شوہر نہیں تو حسب معمول عورت ہی کے ترکہ میں سے خرچ کیا جائے۔

(شامی ج: ۱ ص: ۸۱۰، مفیدالوارثین ص: ۳۶)

مسئلہ: - میت خواہ مرد ہو یا عورت اگر اس کا کوئی عزیز قریب یا کوئی اور شخص اپنی خوشی سے تجهیز و تکفین اور دفن کا خرچ اپنے پاس سے کرنا چاہے اور وارث بھی اس پر راضی ہوں تو کر سکتا ہے، بشرطیکہ خرچ دینے والا عاقل بالغ ہو، ایسی صورت میں ترکہ سے یہ خرچ نہ لیا جائے۔

(مفیدالوارثین ص: ۳۵)

مسئلہ: - اگر اتفاق سے درندوں نے قبر اکھیر ڈالی اور کفن ضائع کر کے میت کو نکال ڈالا یا کفن چور نے میت کو نکال کر برہنہ ڈال دیا، تو دوبارہ بھی کفن کا خرچ میت کے ترکہ سے دلا یا جائے، ایسی صورت میں غسل و نماز دوبارہ نہیں کیا جاتا۔

(مفیدالوارثین ص: ۳۵ و شامی)

مسئلہ: - اگر میت نے مال بالکل نہیں چھوڑا تو تجهیز و تکفین کے مصارف

کس کے ذمہ ہوں گے؟ اس مسئلہ کی پوری تفصیل ہم کتاب کے شروع میں مستقل عنوان کے تحت بیان کرچکے ہیں، وہاں دیکھ لی جائے۔

مسئلہ:- ترکہ میں جو چار حقوق ترتیب وار واجب ہوتے ہیں ان میں سب سے اول تجهیز و تکفین ہے، اگر تجهیز و تکفین کے خرچ سے کچھ بھی نہ بچا تو نہ قرض خواہوں کو کچھ ملے گا، نہ وصیت میں خرچ ہو سکتا ہے، نہ وارثوں کو میراث میں کچھ مل سکتا ہے۔ (مفیدالوارثین ص: ۳۶)

۳:- قرضوں کی ادائیگی

تجهیز و تکفین اور مدد فیں کے مصارف ادا کرنے کے بعد سب سے اہم کام لوگوں^(۱) کے ان قرضوں کی ادائیگی ہے جو میت کے ذمہ رہ گئے ہیں، اگر میت نے بیوی کا مہر ادا نہیں کیا تھا تو وہ بھی قرض ہے، اور اس کی ادائیگی بھی ایسی ہی ضروری و لازم ہے جیسی دوسرے قرضوں کی، غرض تجهیز و تکفین اور مدد فیں کے بعد جو ترکہ بچے اس میں سب سے پہلے میت کے تمام قرضے ادا کرنا فرض ہے، چاہے اس نے قرضے ادا کرنے کی وصیت کی ہو یا نہ کی ہو، اور چاہے اس کا یہ باقی ماندہ سارا ترکہ قرضوں، ہی کی ادائیگی میں ختم ہو جائے، اگر قرضوں کی ادائیگی کے بعد کچھ ترکہ بچا تب تو میت کی وصیت میں بھی شرعی قاعدے کے مطابق خرچ کیا جائے گا اور ان وارثوں کو کچھ کے حصے ملیں گے، اور کچھ بھی نہ بچا تو نہ وصیت میں خرچ کیا جاسکے گا، نہ وارثوں کو کچھ ملے گا، کیونکہ شریعت میں قرضوں کی ادائیگی وصیت اور میراث پر بہر حال مقدم ہے۔ (مفیدالوارثین ص: ۳۶ تا ۵۱)

آنحضرت صلی اللہ علیہ وسلم نے قرض کے متعلق نہایت سخت تاکید اور تنعیمیہ

(۱) یعنی یہ مخلوقِ خدا کے قرضوں کا بیان ہے، اللہ تعالیٰ کے قرضے جو میت کے ذمہ رہ گئے ہوں، مثلاً قضاء نمازوں، روزوں کافدیہ، زکوٰۃ، حج اور نذر وغیرہ تو ان کا حکم مستقل عنوان کے تحت آگے آئے گا۔ رفع

فرمائی ہے، جو لوگ اپنے ذمہ قرض چھوڑ جاتے اور اس کی ادائیگی کے لئے ترکہ میں مال بھی نہ چھوڑتے، تو رسول مقبول صلی اللہ علیہ وسلم ایسے لوگوں کی نمازِ جنازہ خود نہ پڑھاتے تھے بلکہ صحابہ کرام سے فرمادیتے کہ: تم لوگ نماز پڑھ دو، اور اپنی دعا و نماز سے آپ صلی اللہ علیہ وسلم ان کو محروم رکھتے تھے۔

حدیث: - حضرت ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم کے پاس جب (نمازِ جنازہ کے لئے) ایسا میت لایا جاتا جو مقرض تھا تو آپ صلی اللہ علیہ وسلم دریافت فرماتے کہ: کیا اس نے اپنا قرض ادا کرنے کے لئے مال چھوڑا ہے؟ اگر بتایا جاتا کہ اس نے اتنا مال چھوڑا ہے کہ قرض ادا کرنے کے لئے کافی ہے تو اس پر نمازِ (جنازہ) پڑھتے، ورنہ آپ صلی اللہ علیہ وسلم صحابہ کرام سے فرمادیتے کہ: اس پر تم نماز پڑھ دو۔ (صحیح مسلم ج ۲ ص: ۳۵)

حالانکہ ان لوگوں کا قرض بھی کچھ حد سے زیادہ نہ ہوتا تھا، اور وہ ضرورت ہی میں قرض لیتے تھے، پھر بھی آپ صلی اللہ علیہ وسلم اس قدر سخت فرماتے تھے، آج فضول رسماں اور بے جا خرچوں کے واسط لوگ بڑے بڑے قرضے لیتے ہیں اور مرجاتے ہیں اور وارث بھی کچھ فکر نہیں کرتے۔

حدیث: - صحیح حدیث میں ارشاد ہے کہ: مومن کا جب تک قرض ادا نہ کر دیا جائے اُس کی روح کو (ثواب یا جنت میں داخلہ سے) روکا جاتا ہے، ایک شخص نے عرض کیا کہ: یا رسول اللہ! میرے بھائی کا انتقال ہو گیا اور چھوٹے بچے چھوڑ گیا ہے، کیا میں ان پر مال خرچ کروں (اور قرض ادا نہ کروں؟) آپ صلی اللہ علیہ وسلم نے فرمایا کہ: تمہارا بھائی قرض کی وجہ سے مقید ہے، قرض ادا کرو۔

(مفید الوارثین ص: ۳۰، بحوالہ مشکوٰۃ)

مسئلہ: - اگر تجدیز و تکفین اور تدفین کے بعد باقی ماندہ ترکہ تمام قرضوں کی ادائیگی کے لئے کافی ہے تو بلا کسی فرق کے تمام قرضے ادا کر دیئے جائیں، اور اگر کافی نہیں اور قرض صرف ایک ہی شخص کا ہے تو جتنا ترکہ تجدیز و تکفین اور تدفین سے بچا ہے

وہ سب اس کو دے دیا جائے، باقی کو وہ اگر چاہے تو معاف کر دے یا آخرت پر موقوف رکھے۔ (مفیدالوارثین ص: ۳۸)

مسئلہ:- اگر تجهیز و تکفین اور تدبیح کے بعد بچا ہوا ترکہ قرضوں کی ادائیگی کے لئے کافی نہیں اور قرض کئی آدمیوں کا ہے تو وہ ان میں کتنا کتنا کس طرح تقسیم ہوگا؟ اور کس قسم کے قرض کو دوسرے قرض پر مقدم کیا جائے گا؟ اس میں بہت تفصیل ہے، بوقت ضرورت کسی صاحب فتویٰ مستند عالم دین کو پوری^(۱) صورتی حال بتا کر مسئلہ معلوم کر لیا جائے یا کتاب ”مفیدالوارثین“ کا بغور مطالعہ کیا جائے، اس میں پوری تفصیل موجود ہے۔

مسئلہ:- اگر تجهیز و تکفین اور تدبیح کے بعد ترکہ بالکل نہ بچایا اتنا تحوڑا بچا کہ سب قرضے اس سے ادا نہ ہو سکے تو باقی قرضوں کا ادا کرنا وارثوں کے ذمہ واجب نہیں، ہاں! محبت کا تقاضا اور بہتر و پسندیدہ بھی ہے کہ جتنا ہو سکے میت کی طرف سے قرضے ادا کر کے اس کو راحت پہنچائیں، اگر کوئی شخص ادا نہ کرے تو قرض خواہ دوسرے عالم میں الناصف خداوندی کے منتظر ہیں، جہاں ہر شخص کو اس کا حق دلا یا جائے گا اور جس کے ذمہ حق رہ گیا ہے اُس کی نیکیاں حقداروں کو دلوائی جائیں گی، لیکن حقداروں کے لئے بھی بہتر یہ ہے کہ وہ اپنا حق معاف کر دیں، اس معافی کی وجہ سے ان کو اتنا بڑا ثواب حاصل ہوگا کہ اگر روزِ جزا میں مقرض کی نیکیاں بھی ان کو دلوادی جائیں تو بھی اتنا بڑا ثواب نہ ہوگا، قرض کو معاف کر دینے اور مفلس مقرض کو مہلت دینے کی بہت بڑی فضیلت قرآن و حدیث سے ثابت ہے، لہذا معاف کر دینا سب سے بہتر ہے۔ (مفیدالوارثین ص: ۳۶)

(۱) جو قرضہ میت کے ذمہ مرض الموت میں ثابت ہوا اور جو پہلے سے ثابت شدہ ہو دونوں کے بہت سے احکام میں فرق ہے، جس عالم دین سے مسئلہ دریافت کیا جائے اُسے یہ ضرور بتا دیا جائے کہ کون سا قرضہ مرض الموت میں ثابت ہوا تھا اور کون سا پہلے سے ثابت شدہ تھا، اور اس قرض کا ثبوت میت کے اقرار سے ہوا تھا یا گواہوں وغیرہ سے۔ رفع

حدیث:- حضرت ابو ہریرہ رضی اللہ تعالیٰ عنہ کا بیان ہے کہ رسول اللہ صلی اللہ علیہ وسلم نے فرمایا کہ: ایک شخص لوگوں کو قرض دیا کرتا تھا، اور اپنے خادم سے کہہ دیتا تھا کہ جب تم کسی تنگ دست کے پاس (قرض وصول کرنے) جاؤ تو اس سے درگزر اور چشم پوشی کا معاملہ کرنا (کہ جو کچھ وہ آسانی سے دیدے لے لینا ورنہ مہلت دے دینا یا معاف کر دینا)، شاید اللہ تعالیٰ ہمارے ساتھ بھی (آخرت میں ایسا ہی) چشم پوشی اور درگزر کا معاملہ فرمادے، پس (انتقال کے بعد) جب وہ اللہ تعالیٰ کے سامنے حاضر ہوا تو اللہ تعالیٰ نے اس کی مغفرت فرمادی۔ (صحیح مسلم ج: ۲ ص: ۱۸)

ایک اور روایت میں ہے کہ اس شخص کے پاس اس نیکی کے سوا کوئی اور نیک عمل نہ تھا، اس کے باوجود اس کے سب گناہ معاف ہو گئے۔ (حوالہ بالا)

حدیث:- حضرت ابو قادہ رضی اللہ عنہ کا بیان ہے کہ میں نے رسول اللہ صلی اللہ علیہ وسلم کو یہ فرماتے ہوئے سنائے کہ: جس شخص کو یہ پسند ہو کہ اللہ تعالیٰ اُسے قیامت کی تکلیفوں سے نجات دے اُسے چاہئے کہ وہ تنگ دست کو تکلیف سے بچائے یا اس کو (اپنا قرض) معاف کر دے۔

اللہ تعالیٰ کے قرضوں کی ادائیگی

یہاں تک سب بیان اُن قرضوں کا ہوا جو میت کے ذمہ بندوں کے رہ گئے ہوں، اور اگر اللہ تعالیٰ کے قرضے یعنی حقوق (فرض و واجبات) رہ گئے ہوں، مثلاً نمازوں، روزوں کا فدیہ، زکوٰۃ، حج، صدقة الفطر، نذر یا کفارہ وغیرہ ایسا رہ گیا تھا جو میت نے ادا نہیں کیا تھا، تو ان کا حکم یہ ہے کہ اگر بندوں کے تمام قرضے ادا کرنے کے بعد ترکہ میں کچھ مال باقی رہے اور میت نے اللہ کے ان حقوق کو ادا کرنے کی وصیت بھی کی ہو تو اس بچے ہوئے مال کے ایک تھائی ($\frac{1}{3}$) میں سے ان حقوق کو ادا کیا جائے، اگر ایک تھائی میں وہ پورے ادا نہ ہو سکیں تو جتنے ادا ہو سکیں ادا کر دیں، تھائی سے زیادہ مال خرچ کر کے اُن کو ادا کرنا وارثوں پر لازم نہیں، کیونکہ باقی دو تھائی ($\frac{2}{3}$)

مال وارثوں کا ہے، لہذا اب عاقل بالغ وارثوں کو اختیار ہے کہ چاہیں تو اپنے اپنے حصے اور مال میں سے خرچ کر کے ان باقی حقوق کو بھی ادا کر دیں اور میت کو آخرت کے موآخذہ سے بچائیں اور خود بھی ثواب کمائیں، (لیکن مجنون یا نابالغ وارثوں کا حصہ اس میں خرچ کرنا ہرگز جائز نہیں، اگرچہ وہ بخوبی اجازت بھی دے دیں) اور چاہیں تو باقی دو تہائی مال سب وارث شرعی حصوں کے مطابق آپس میں تقسیم کر لیں، اس صورت میں اللہ تعالیٰ کے جو حقوق ادا ہونے سے رہ جائیں گے ان کی ذمہ داری میت پر ہوگی، وارثوں سے موآخذہ نہ ہوگا۔

(مفید الوارثین ص: ۳۹، اصلاح انقلابِ امت ج: ۱ ص: ۱۸۵)

اسی طرح اگر وہ تہائی مال اتنا ہو کہ اللہ تعالیٰ کے سب حقوق اس سے ادا ہو سکتے ہوں لیکن مرنے والے نے صرف بعض حقوق ادا کرنے کی وصیت کی اور باقی حقوق کی نہ کی یا اتنے کم مال کی وصیت کی کہ اس سے وہ سب حقوق ادا نہیں ہو سکتے، مثلاً تہائی مال دو ہزار تھا جس سے سب حقوق ادا ہو سکتے تھے، لیکن میت نے ان حقوق میں صرف پندرہ سوروپے خرچ کرنے کی وصیت کی تو وارثوں پر ادا یگی صرف وصیت کی حد تک لازم ہوگی، پورے دو ہزار روپے خرچ کر کے ان سب حقوق کو ادا کرنا لازم نہ ہوگا، البته مرنے والا پورے حقوق کی وصیت نہ کرنے کے باعث گنہگار ہوگا۔

(دلیل الخیرات ص: ۲۸)

خلاصہ

خلاصہ یہ کہ بندوں کے قرضوں اور اللہ تعالیٰ کے قرضوں (حقوق) میں تین فرق ہیں:-

۱:- ایک یہ کہ بندوں کے قرضوں کا ادا کرنا میت کی وصیت پر موقوف نہیں، بلکہ وصیت نہ کی ہوتی بھی تجھیز و تکفیر کے بعد ان کا ادا کرنا فرض ہے، اور اللہ تعالیٰ کے حقوق کا ادا کرنا میت کی وصیت پر موقوف ہے، وصیت نہ کرے تو ان کا ادا کرنا

دارثوں پر لازم نہیں۔

۲:- دوسرا فرق یہ ہے کہ بندوں کا قرض ادا کرنے میں کوئی حد نہیں تھی، تجہیز و تکفین کے بعد سارا تر کہ بھی اس میں خرچ ہو جائے تو خرچ کر کے ادا کرنا فرض ہے، اور اللہ تعالیٰ کے حقوق کو بندوں کے تمام قرضے ادا کرنے کے بعد جو ترکہ بچے اس کے صرف ایک تہائی میں سے ادا کرنا فرض ہے، تہائی سے زیادہ خرچ کرنا دارثوں پر لازم نہیں۔

۳:- تیرا فرق ظاہر ہے کہ اللہ تعالیٰ کے حقوق کا ادا کرنا اُسی صورت میں فرض ہے جبکہ بندوں کے تمام قرضے ادا ہو چکے ہوں۔ (مفید الوا رشیں ص: ۴۰)

تنبیہ:- قرض کی اس دوسری قسم یعنی اللہ تعالیٰ کے مالی حقوق کی ادا یگی چونکہ وصیت پر موقوف ہے، میت نے وصیت نہ کی ہو تو ادا یگی لازم نہیں، اس لئے ہم اس کو وصیت کے بیان میں دوبارہ ذکر کریں گے اور وہیں نماز، روزوں کے فدیہ اور دیگر حقوق اللہ کی مقداریں بھی بیان کی جائیں گی۔

۳:- جائز و صیتوں کی تعمیل

میت کے ترکہ میں ترتیب وار جو چار حقوق واجب ہوتے ہیں ان میں سے دو کی تفصیل پچھے آچکی ہے، یعنی تجہیز و تکفین اور قرضوں کی ادا یگی، اب تیرے حق یعنی وصیت کی ضروری تفصیلات کا بیان ہوتا ہے۔

یہ کہنا کہ ”میں اتنے مال کی فلاں کے لئے وصیت کرتا ہوں“ یا یہ کہنا کہ ”میرے مرنے کے بعد میرا اتنا مال فلاں شخص کو دے دینا“ یا ”فلاں کام میں لگادینا“ یہ وصیت ہے، خواہ بیماری میں کہا ہو یا تندرستی میں، اور خواہ کہنے والا اسی بیماری میں مرا ہو یا بعد میں۔ (بہشتی زیور)

اگر اپنی موت کا ذکر بالکل نہ کیا، نہ وصیت کا لفظ بولا، بلکہ صرف یوں کہا کہ فلاں چیز میری فلاں شخص کو دے دو، یا فلاں کام میں لگادو، تو یہ وصیت نہیں اور اس پر

وصیت کے احکام جاری نہ ہوں گے، کیونکہ وصیت شریعت میں وہی ہے جس میں اپنی موت کے بعد کے لئے کوئی ہدایت دی گئی ہو۔ (دریختار ج: ۵ ص: ۵۶۸)

اسی طرح اگر کسی نے مسجد تعمیر کرنے کے لئے یا کنوں وغیرہ بنانے کے واسطے یا فی سبیل اللہ تقسیم کرنے کے لئے یا کسی کو تحفہ، ہدیہ یہ دینے کے ارادہ سے روپیہ رکھا تھا یا سامان جمع کیا تھا یا جو کرنے کے واسطے رقم رکھی تھی اور بقضاۓ الہی سفر آخرين پیش آگئیا، تو یہ سب چیزیں ترکہ میں داخل ہو کر میراث میں تقسیم ہوں گی، اور ان کو وصیت میں شمار نہیں کیا جائے گا، کیونکہ اس نے ایسی کوئی ہدایت لوگوں کو نہیں کی جس کو وصیت کہا جاسکے۔ (مفید الوا رثین ص: ۲۹)

صحیح اور باطل وصیتیں

مسئلہ:- ہر عاقل بالغ کو اپنے مال میں صرف اتنی وصیت کرنے کا اختیار ہے کہ تجویز و تکفین اور اداء قرض کے بعد جو ترکہ بچے اس کے ایک تہائی ($\frac{1}{3}$) کے اندر وہ وصیت پوری ہو سکے، اگر زائد کی وصیت کی تو تہائی سے زیادہ خرچ کر کے اس کو پورا کرنا وارثوں پر لازم نہیں، کیونکہ باقی دو تہائی صرف وارثوں کا حق ہے، البتہ جو وارث عاقل بالغ ہوں وہ اپنے حصے میں سے اگر اس زائد وصیت کو بھی پورا کرنا چاہیں تو کر سکتے ہیں۔ (دریختار دشائی)

مسئلہ:- اگر کسی کا کوئی وارث ہی نہ ہو تو اس کو تجویز و تکفین اور اداء قرض سے بچے ہوئے سارے مال کی وصیت کر جانے کا اختیار ہے، اور اگر وارث صرف بیوی ہے تو تین چوتھائی ($\frac{3}{4}$) تک کی وصیت ورست ہے، اسی طرح اگر عورت کا وارث شوہر کے علاوہ کوئی نہیں تو نصف مال تک کی وصیت صحیح ہے، کیونکہ ان صورتوں میں کسی وارث کی حق تلفی نہیں ہوتی۔ (بہشتی زیور، دریختار ج: ۵ ص: ۵۷۲)

مسئلہ:- اگر میت کے ذمہ قرض اتنا زیادہ ہو کہ ادا ہونے کے بعد کچھ ترکہ باقی ہی نہ رہے تو ہر قسم کی وصیت بیکار اور باطل ہے، اگر قرض خواہ اپنا قرض معاف

کر دیں تو جو کچھ مال رہ جائے اس کے ایک تہائی ($\frac{1}{3}$) میں وصیت پر عمل کیا جائے گا، باقی وارثوں کو ملے گا۔ (مفیدالوارثین ص: ۶۲)

مسئلہ:- نابالغ یا مجنون کی وصیت شرعاً باطل ہے، اس پر عمل کرنا ایک تہائی میں بھی وجہ نہیں۔ (دریختار و شامی ج: ۵ ص: ۵۷۶)

مسئلہ:- میت نے اگر اپنے کسی وارث کے لئے مثلاً ماں، باپ، شوہر، بیٹے وغیرہ کے لئے وصیت کی تو یہ وصیت بھی باطل ہے، کیونکہ ہر وارث کا حصہ میراث میں شریعت نے خود مقرر کر دیا ہے، وہی اس کو ملے گا، وصیت کی بنیاد پر کسی وارث کو کچھ نہیں دیا جاسکتا، تاکہ دوسرے وارثوں کی حق تلفی نہ ہو، البتہ اگر میت کا اس وارث کے علاوہ کوئی اور وارث ہی نہ ہو یا باقی سب وارث راضی ہوں تو ان کی اجازت سے دے دینا جائز ہے، لیکن نابالغ یا مجنون کی اجازت معتبر نہیں، صرف عاقل بالغ وارث اپنے اپنے حصے میں سے چاہیں تو دے سکتے ہیں۔ (بہشتی زیور و مفیدالوارثین)

مسئلہ:- اپنے کسی وارث کو میراث سے محروم کرنے یا اس کے حصہ میراث میں کمی کرنے کی وصیت بھی باطل ہے، اس پر عمل ہرگز جائز نہیں، اور ایسی وصیت کرنا گناہ بھی ہے۔ (مفیدالوارثین ص: ۷۵، دریختار)

مسئلہ:- کسی گناہ کے کام میں مال خرچ کرنے کی وصیت بھی باطل ہے، اور اس میں ترکہ کو خرچ کرنا وارثوں کی اجازت ہے بھی جائز نہیں۔ (دریختار و شامی ج: ۵ ص: ۶۰۵، وہشتی زیور)

مسئلہ:- اگر میت نے اپنے قاتل کے لئے وصیت کی خواہ قتل سے پہلے کی ہو یا زخمی ہو جانے کے بعد، تو اگر قاتل نابالغ یا دیوانہ نہیں تھا تو یہ وصیت بھی اکثر صورتوں میں باطل اور بعض صورتوں میں دُرست ہے، ایسا مسئلہ پیش آجائے تو علماء سے پوچھ کر عمل کیا جائے۔ (دریختار و شامی ج: ۵ ص: ۵۶۹، ۵۷۵)

مسئلہ:- اگر وصیت کرنے والے نے اپنی زندگی میں وصیت سے رجوع کر لیا، مثلاً یوں کہا کہ ”میں اس وصیت سے رجوع کرتا ہوں“ یا ”اے جاری نہ کیا

جائے، یا ”اُسے منسوخ کرتا ہوں“ تو وہ وصیت باطل ہو جائے گی، گویا کی ہی نہیں تھی، جب تک وصیت کرنے والا زندہ ہے اس کو اس طرح اپنی وصیت باطل کرنے کا پورا اختیار ہے۔^(۱) اسی طرح اگر زندگی میں ایسا عمل کرے جس سے معلوم ہو کہ وصیت سے پھر گیا ہے، تب بھی وصیت باطل ہو جائے گی، مثلاً ایک زمین کسی کے لئے وصیت کی تھی، پھر اسی زمین میں اپنا مکان بنالیا یا الماری کی وصیت کی تھی اور پھر اسی کوفروخت کر دیا یا کسی کپڑے کے تھان کی وصیت کی تھی پھر اسی کو کاٹ کر کپڑے بنوا لئے تو ان سب صورتوں میں یہ سمجھا جائے گا کہ اس نے وصیت سے رجوع کر لیا ہے، لہذا وصیت باطل ہو جائے گی۔

مسئلہ:- اگر کسی خاص زمین یا خاص مکان یا خاص کپڑے یا خاص جانور دغیرہ کی وصیت کی تھی اور پھر وہ کسی طرح اس کی ملکیت سے نکل گیا یا ضائع ہو گیا یا مر گیا تو وصیت باطل ہو گئی، کیونکہ جس خاص چیز کی وصیت کی تھی وہ موجود ہی نہ رہی۔

(مفیدالوارثین ص: ۶۳)

مسئلہ:- نیت نے جس کو مال دیئے جانے کی وصیت کی تھی وہ میت کے انتقال کے بعد اگر وصیت قبول کرنے سے انکار کر دے اور کہہ دے کہ میں نہیں لیتا، تو وصیت باطل ہو جائے گی، اب بعد میں وہ اس کا مطالبہ نہیں کر سکتا، لیکن اگر انکار میت کی زندگی میں کیا تھا تو باطل نہ ہو گی، کیونکہ وصیت کو قبول یا رَد کرنا وہی معتبر ہے جو میت کے انتقال کے بعد ہو، موت سے پہلے قبول یا رَد کا اعتبار نہیں۔

(درِ مختار و شامی ج: ۵ ص: ۷۷)

وصیتوں کی تعمیل کا طریقہ

تجھیز و تکفین کے بعد (اور اگر میت کے ذمہ لوگوں کے قرضے بھی تھے تو ان

(۱) لیکن اگر جھوٹ بولے اور یوں کہے کہ: ”میں نے وصیت کی ہی نہیں تھی“ حالانکہ گواہ موجود ہیں یا لوگوں کو عام طور سے معلوم ہے کہ وصیت کی تھی تو اس جھوٹے انکار سے وصیت باطل نہ ہو گی اور جھوٹ بولنے کا گناہ بے لذت الگ ہو گا۔ (مفیدالوارثین)

کی ادائیگی کے بعد) اگر کچھ ترکہ بچے تو دیکھیں کہ میت نے کوئی جائز وصیت اپنے ترکہ کے متعلق کی ہے یا نہیں؟ اگر نہیں کی تو یہ بچا ہوا سارا مال اس کے وارثوں میں تقسیم کر دیا جائے گا کیونکہ وصیت نہ ہونے کی صورت میں وہی اس کے حقدار ہیں، اور اگر وصیت کی تھی مثلاً زبانی یا تحریری طور پر اس نے کہا ہو کہ میرے مرنے کے بعد میرے مال سے مسجد بنوادینا، کنوال بنوادینا یا مدرسہ یا خانقاہ میں اتنا روپیہ لگادینا یا فلاں شخص کو اتنا روپیہ یا فلاں چیز دے دینا یا فقراء و مساکین کو فلاں فلاں چیزیں خیرات کر دینا یا کچھ نمازیں یا روزے جو اس کے ذمہ رہ گئے تھے ان کے متعلق کہا کہ میرے مرنے کے بعد ان کا فدیہ^(۱) ادا کر دینا، یا اللہ تعالیٰ کے مالی فرائض و واجبات جو اس کے ذمہ رہ گئے تھے مثلاً زکوٰۃ، حج، صدقۃ الفطر، کسی قسم کا کفارہ یا نذر (منت) وغیرہ، ان کے متعلق کہا کہ میرے مرنے کے بعد ان کو ادا کر دینا تو یہ سب وصیت شمار ہوگا، جس پر عمل کرنے کا طریقہ یہ ہے کہ تجھیز و تکفین اور قرضوں کی ادائیگی کے بعد جو ترکہ باقی رہے اس کے عین مساوی حصے کریں گے، ان میں سے دو حصے^(۲) صرف وارثوں کا حق ہے، جو ان پر شرعی قاعدے کے مطابق تقسیم ہوں گے، اور ایک حصہ^(۳) وصیت میں خرچ کیا جائے گا، خواہ اس ایک تہائی سے اس کی ساری وصیت پوری ہو یا پوری نہ ہو۔

مسئلہ:- اگر ساری وصیتیں پوری ہو کر اس تہائی^(۱) میں سے کچھ باقی بچا تو وہ بھی سب وارثوں کا ہے۔ (مفیدالوارثین)

مسئلہ:- ایک سے زیادہ وصیتوں میں بھی یہی حکم ہے کہ اس ایک تہائی کے اندر اندر جس قدر وصیتیں پوری ہو سکیں ادا کردی جائیں باقی چھوڑ دیں، کیونکہ باقی

(۱) اگر فدیہ کی بجائے یہ وصیت کی کہ میری طرف سے اتنی نمازیں پڑھ لینا یا میری طرف سے اتنے روزے تم لوگ رکھ لینا یہ وصیت معتبر نہیں، کیونکہ خالص بدنبال عبادتیں مثلاً نماز اور روزہ کوئی بھی کسی دوسرے کی طرف سے ادا نہیں کر سکتا، ہاں! ان کا فدیہ ادا کر سکتا ہے۔ (مفیدالوارثین) رفع

(۲) وارثوں پر میراث کی تقسیم کا بیان آگے آئے گا۔

وصیتوں کا پورا کرنا اور نافذ کرنا وارثوں کے ذمہ لازم نہیں۔ (شامی و بہشتی زیور)

مسئلہ:- وارثوں میں سے جو عاقل بالغ اور حاضر ہوں وہ اپنی خوشی سے اپنے اپنے حصوں میں سے اگر میت کی باقی وصیتوں کو پورا کرنا چاہیں تو کر سکتے ہیں، لیکن غیر حاضر یا نابالغ یاد دیوانے (محنون) وارث کا حصہ اس ایک تھائی سے زائد خرچ میں لگانا جائز نہیں، کیونکہ نابالغ اور محنون کی اجازت شرعاً معتبر نہیں، اور غیر حاضر کا حال معلوم نہیں کہ اجازت دے گا یا نہیں؟ اس لئے جب وارثوں میں کوئی غیر حاضر یا نابالغ یاد دیوانہ ہو تو ایک تھائی مال وصیت میں خرچ کرنے کے بعد باقی دو تھائی سب وارثوں میں شرعی حصوں کے مطابق تقسیم کر دیں، پھر عاقل بالغ وارثوں میں سے جو چاہے وہ اپنے حصے سے (یا اپنا مزید مال ملا کر بھی) میت کی باقی وصیتیں پوری کر دے۔ (مفید الوارثین)

ایک سے زیادہ وصیتوں میں ترتیب

مسئلہ:- اگر میت نے چند وصیتیں کی تھیں جو ایک تھائی ($\frac{1}{3}$) مال میں انجام نہیں پاسکتیں اور زیادہ خرچ کرنے کی وارثوں نے اجازت نہیں دی تو جو وصیتیں شرعاً زیادہ ضروری ہیں ان کو پہلے پورا کیا جائے، ان سے کچھ باقی رہے تو کم ضروری وصیتیں بھی پوری کرنا واجب ہے، ان سے بھی کچھ بچے تو غیر ضروری وصیتوں پر جتنا ہو سکے عمل کرنا واجب ہے، مثلاً قضاء روزوں کے فدیہ کی بھی وصیت کی اور صدقۃ الفطر ادا کرنے کی بھی اور کنوں بنوانے کی بھی، تو سب سے پہلے روزوں کا فدیہ ادا کیا جائے، کیونکہ روزے فرض ہیں، پھر اگر کچھ مال بچے تو اس سے صدقۃ الفطر جتنا ادا ہو سکے کر دیں، باقی چھوڑ دیں کیونکہ یہ واجب ہے فرض نہیں، اور کنوں بنوانا بالکل ہی چھوڑ دیں کیونکہ یہ تو واجب بھی نہیں صرف مستحب ہے، مال بچتا تو یہ بھی بنوانا واجب ہوتا۔ (دریختار و شای و مفید الوارثین)

اور اگر سب وصیتیں برابر درجے کی ہیں، زیادہ ضروری، ضروری اور

غیر ضروری کا فرق نہیں، تو وصیت کرنے والے نے جس کی وصیت پہلے کی تھی اس کو پہلے پورا کیا جائے، پھر کچھ مال باقی رہے تو دوسری کو پورا کریں ورنہ نہ کریں، مثلاً روزے کا فدیہ بھی ادا کرنے کی وصیت کی اور نماز کے فدیہ کی بھی، یہ دونوں فرض ہونے کی وجہ سے برابر ہیں، اس لئے جس کی وصیت پہلے کی تھی اس کو پہلے ادا کریں، یا حج فرض اور زکوٰۃ ادا کرنے کی وصیت کی تھی اور دونوں پورے نہیں ہو سکتے تو جس کی وصیت پہلے کی ہو وہ ادا کیا جائے (بعض معتبر علماء کا قول ہے کہ حج و زکوٰۃ اگر دونوں ادا نہ ہو سکیں تو زکوٰۃ کو مقدم کر کے ادا کر دینا چاہئے)، یا مثلاً ایک ہزار روپے کی وصیت مسجد کے لئے کی تھی اور ایک ہزار کی دینی مدرسہ کے لئے، اور تہائی مال صرف ایک ہزار ہے تو جس کی وصیت پہلے کی تھی اس کو پورا کیا جائے کیونکہ ان دونوں میں سے کوئی بھی فرض یا واجب نہیں، دونوں مستحب ہیں۔

(مفید الوارثین ص: ۸۵۰، ۸۵۱، ۶۰، ۶۱ و شامی ج: ۵ ص: ۸۵۰، ۸۵۱)

تنبیہ:- یہ قانون جو اُپر بتایا گیا ہے کہ جب ساری وصیتیں برابر درجہ کی ہوں تو جو وصیت پہلے کی تھی وہ مقدم کی جائے گی، یہ اس صورت میں ہے کہ وصیتیں معین اشخاص کے لئے نہ ہوں، اگر معین اشخاص کے لئے وصیتیں کی تھیں مثلاً اپنے ایک تہائی مال کی وصیت زید کے لئے کی، پھر خالد کے لئے بھی ایک تہائی مال کی وصیت کر دی تو اس صورت میں چہلی وصیت کو بعد کی وصیت پر مقدم نہ کریں گے، بلکہ وہ تہائی مال زید اور خالد دونوں میں برابر تقسیم ہو گا۔ (شامی ج: ۵ ص: ۵۸۰)

اس مسئلہ میں تفصیلات اور باریکیاں بہت ہیں، جب ایسا مسئلہ پیش آئے تو ماہر علمائے دین سے پوچھ کر عمل کیا جائے۔

مسائلِ فدیہ نماز و روزہ وغیرہ اور ان کی مقدار

ا:- ہر روز کی نمازیں و ترمیت چھ لگائی جائیں گی، اور ہر نماز کا فدیہ ایک سیر ۱۲ چھٹائیں گندم یا اس کی قیمت ہو گی، احتیاط اس میں ہے کہ پورے دو سیر گندم

یا اس کی قیمت ادا کی جائے، اس طرح ایک دن کی نمازوں کا فدیہ پورے بارہ سیر گندم یا اس کی قیمت ہوگی۔

۲:- ہر روزہ کا فدیہ ایک نماز کے فدیہ کے برابر ہے، یعنی ایک سیر $\frac{1}{2}$ چھٹا نک (اور احتیاطاً دو سیر) گندم یا اس کی قیمت، رمضان کے روزوں کے علاوہ اگر کوئی نذر (مثت) مانی ہوئی تھی تو اس کا بھی فدیہ دینا ہوگا۔

۳:- زکوٰۃ جتنے سال کی ہو اور جتنی مقدار مال کی رہی ہے اس کا حساب کر کے ادا کرنا ہوگا۔

۴:- حج فرض اگر میت ادا نہیں کر سکا تو میت کی بستی سے کسی کو حج بدل کے لئے بھیجا جائے گا اور اس کا پورا کرایہ آمد و رفت اور قیام و طعام کے تمام ضروری مصارف ادا کرنے ہوں گے، اگر ترکہ کے ایک تہائی میں اتنی گنجائش نہ ہو تو جس بستی سے مصارف کم آتے ہوں وہاں سے بھیج دیا جائے۔

۵:- جتنے صدقۃ الفطر رہے ہوں ہر ایک کے ایک سیر ساڑھے بارہ چھٹا نک (اور احتیاطاً پورے دو سیر گندم) یا اس کی قیمت ادا کی جائے۔

۶:- قربانی کوئی رہ گئی ہو تو اس سال میں ایک بکرے کی قیمت یا ایک گائے کی قیمت کے ساتویں حصے کا اندازہ کر کے قیمت کا صدقہ کیا جائے۔

۷:- سجدہ تلاوت رہ گئے ہوں تو احتیاط اس میں ہے کہ ہر سجدہ کے بدلتے ایک نماز کے فدیہ کے برابر صدقہ کیا جائے۔

۸:- اگر فوت شدہ نمازوں یا روزوں وغیرہ کی صحیح تعداد معلوم نہ ہو تو تخمینے سے حساب کیا جائے۔ (یہ سب مسائل رسالہ "حیلہ ماسقاط" سے مآخذ ہیں)

ناجائز وصیتوں کی چند مثالیں

یہاں تک جو احکام بیان ہوئے یہ سب ان وصیتوں کے ہیں جو شرعاً دُرست ہوں، باطل نہ ہوں، باطل وصیتوں کا بیان پیچھے آچکا ہے، انہی باطل وصیتوں

میں سے ایک یہ ہے کہ کسی ناجائز کام میں مال خرچ کرنے کی وصیت کی ہو، مثلاً تجھے (سوئم) کرنے کی یا گیارہویں، بارہویں، دسویں، بیسویں، چالیسویں (چھلٹم) کرنے کی یا مروجہ میلاد یا عرس کرانے کی وصیت کی یا قبر پکی بنانے یا اس پر قبہ (گنبد) بنانے کی وصیت کی، یا یہ وصیت کی کہ قبر پر کسی حافظہ قرآن کو پیے دے کر بٹھا دینا تاکہ پڑھ پڑھ کر ثواب بخشار ہے، یا کسی وارث کو محروم کرنے کی یا سینما ہال بنانے کی وصیت کی تو ایسی وصیتیں کرنے والا سخت گنہگار ہے اور ان وصیتوں پر عمل کرنا بھی جائز نہیں۔
(شامی ج: ۵ ص: ۲۰۵ و بہشتی زیور)

وصیت کر جانے کی تاکید اور متعلقہ ہدایات

اگر کسی کے ذمہ نمازوں یا روزوں کا فدیہ یا زکوٰۃ یا حج رہ گیا ہو یا قسم وغیرہ کا کفارہ یا صدقۃ الفطر یا نذر (منت) یا اور کوئی مالی عبادت جو فرض یا واجب تھی ادا ہونے سے رہ گئی ہو اور اتنا مال بھی ہو تو ان چیزوں کی ادائیگی کے لئے مرنے سے پہلے وصیت کر جانا واجب ہے، نہیں کرے گا تو گنہگار ہو گا۔

(بہشتی زیور و در مختار ج: ۵ ص: ۵۶۸)

مسئلہ:- جس شخص کے ذمہ لوگوں کے قرض ہوں یا اس کے پاس امانتیں ہوں جن کی کوئی ایسی رسید یا سند نہیں جسے پیش کر کے قرض خواہ اور امانت کے مالک اپنا سارا مال وصول کر سکیں یا اسی قسم کے اور معاملات ہوں جن میں وصیت نہ ہونے کی صورت میں لوگوں کی حق تلفی کا اندیشہ ہے تو اس پر لازم واجب ہے کہ ان لوگوں کے حقوق کو تحریری یا زبانی طور پر واضح کر جائے ورنہ سخت گنہگار ہو گا۔

(بہشتی زیور و مفید الوارثین و شامی)

زندگی کا کچھ بھروسہ نہیں، کسی کو نہیں معلوم کب موت کا پیغام آجائے اور

(۱) خلاوت قرآن پر اجرت لینا حرام ہے، جو خلاوت اجرت لے کر کی جائے اس کا ثواب نہ پڑھنے والے کو ملتا ہے، نہ میت کو، بلکہ ایسا کرنے والا اُٹا گنہگار ہوتا ہے۔ (شرح عقود رسم المفتی)

اس وقت وصیت کرنے کا موقع بھی ملے گا نہیں؟ اس لئے ایمان کا تقاضا یہ ہے کہ موت کے لئے ہر وقت تیار رہے اور حالتِ صحیت ہی میں اس قسم کے امور کی وصیت کر رکھے۔

حدیث:- حضرت عبد اللہ بن عمر رضی اللہ عنہ کا بیان ہے کہ رسول اللہ صلی اللہ علیہ وسلم نے ارشاد فرمایا:-

جس مسلمان کے پاس ایسی کوئی چیز ہے جس کے متعلق اُسے وصیت کرنی ہے، اُسے دوراتیں بھی اس حالت میں گزارنے کا حق نہیں کہ وصیت اس کے پاس لکھی ہوئی موجود نہ ہو۔

(صحیح مسلم ج ۲: ص: ۳۹)

مسئلہ:- اگر کسی کے شرعی وارث پہلے سے مالدار ہیں یا اس کی میراث میں سے ان کو اس قدر حصہ ملے گا کہ میراث پانے کے بعد بہت غنی اور دولت مند ہو جائیں گے تو ایسے شخص کو اپنے مال میں سے مسجدوں اور دینی مدرسوں وغیرہ کے لئے یا ایسے رشتہ داروں کے لئے جن کو میراث میں حصہ نہیں ملے گا وصیت کر جانا مستحب ہے، یعنی وصیت کرے تو ثواب ہوگا، نہ کی تو کوئی گناہ نہیں، لیکن اپنے ایک تہائی مال سے زیادہ کی وصیت بہر حال ناجائز ہے، بلکہ بہتر یہ ہے کہ ایک تہائی سے بھی کم کی وصیت کرے۔

اور اگر شرعی وارث پہلے سے بھی غنی نہیں اور اس کے پاس مال بھی اتنا زیادہ نہیں کہ میراث پا کر وہ لوگ دولت مند ہو جائیں تو مستحب یہ ہے کہ اپنے مال میں سے صدقہ و خیرات وغیرہ کی کچھ وصیت نہ کرے اور سارا تر کہ وارثوں کے لئے چھوڑ دے، کیونکہ جب یہ لوگ بھی مفلس اور حاجت مند ہیں تو ان کو جو نفع اور فائدہ میت کے مال سے ہوگا، اس کا ثواب میت کو صدقہ و خیرات سے بھی دُگنا ہوگا، البتہ ضروری وصیت ہو جیسے نماز، روزہ کا فدیہ تو اس کی وصیت بہر حال کرنا واجب ہے، ورنہ گنہگار ہوگا۔

(مفید الوارثین ص: ۵۹ و بہشتی زیور و شامی)

مسئلہ:- یہ وصیت کر دینا بھی مستحب ہے کہ میرا کفن فن سنت کے مطابق کیا جائے اور میرے مرنے پر نوحہ، ماتم اور چیخنا چلانا ہرگز نہ کیا جائے اور خلافِ شریعت رسموں اور بدعتوں سے اجتناب کیا جائے، لیکن جس شخص کے رشتہ داروں میں ان ناجائز کاموں کا روایج ہو اور گمان غالب ہو کہ یہ حرکتیں کی جائیں گی تو اس کے لئے ان امور کی ممانعت کر دینا لازم اور ضروری ہے۔ (مفیدالوارثین ص: ۵۸)

مسئلہ:- اپنی تجویز و مکفیں وغیرہ کے لئے ایسے امور کی وصیت کر دینا جائز ہے جو شرعاً ممنوع و مکروہ نہ ہوں، مثلاً یہ فلاں جگہ فن کرنا، فلاں شخص نماز پڑھائے، وارثوں پر ان امور کی پابندی لازم تو نہیں لیکن اگر کوئی بات خلافِ شریعت نہ ہو تو ایسی وصیت کو پورا کر دینا بہتر ہے۔ (مفیدالوارثین ص: ۵۹)

مسئلہ:- ایسے لوگوں کو مال دیئے جانے کی وصیت کرنا مکروہ ہے جو اللہ تعالیٰ کے نافرمان اور فسق و فجور میں بنتا ہیں اور غالب گمان یہ ہے کہ اس کے مال کو بھی اسی میں صرف کریں گے، اگر ایسے شخص کے لئے وصیت کر دی تو وصیت کے قواعد کے مطابق مال تو اسے دیا جائے گا لیکن وصیت کرنے والا گنہگار ہو گا۔

(شامی، در مختار ج: ۵ ص: ۲۰۵)

وصیت نامہ

وصیت کے لئے بہتر اور آسان صورت یہ ہے کہ ایک خاصی صفحیں کاپی تیار کر لیں، اس کے سر ورق پر ”وصیت نامہ“ اور ”ضروری یادداشتیں“ لکھ دیا جائے، اور اندر مندرجہ ذیل عنوانات میں سے ہر عنوان کے لئے کئی کئی ورق خاص کر لئے جائیں:-

۱:- نمازیں جو احرar کے ذمہ باقی ہیں۔

۲:- زکوٰۃ جو احرar کے ذمہ باقی ہے۔

۳:- رمضان اور منٹ کے روزے جو احرar کے ذمہ باقی ہیں۔

۴:- حج فرض۔

۵:- صدقة الفطر جو احرar کے ذمہ اپنے اور اپنے نابالغ بچوں کے باقی ہیں۔

۶:- قربانیاں جن برسوں کی احقر کے ذمہ باقی ہیں اُن کی قیمت کا صدقہ کرنا ہے (کیونکہ قربانی کے ایام گزر جانے کے بعد قربانی نہیں ہو سکتی، اس کی قیمت کا صدقہ ہی واجب ہے)۔

۷:- سجدہ تلاوت جو احقر کے ذمہ باقی ہیں۔

۸:- قسم کے کفارے جو احقر کے ذمہ باقی ہیں۔

۹:- دُوسروں کا قرض جو احقر کے ذمہ باقی ہے۔

۱۰:- احقر کا قرض جو دُوسروں کے ذمہ ہے۔

۱۱:- احقر کی امانتیں جو دُوسروں کے پاس ہیں۔

۱۲:- دُوسروں کی امانتیں جو احقر کے پاس ہیں۔

۱۳:- وصیت نامہ۔

اس طرح عنوانات قائم کرنے کے بعد ہر عنوان کے تحت جو صورتِ حال ہو تحریر کرتے رہیں، اگر اس عنوان سے متعلق کوئی چیز آپ کے ذمہ نہیں تو یہی لکھ دیں، اگر ذمہ ہے تو اس کی تفصیل لکھ دیں، پھر اس میں سے جتنی جتنی ادائیگی زندگی میں ہوتی جائے اس کو منہا کرتے رہیں، کوئی چیز مزید واجب ہو جائے تو اس کا اضافہ کر دیں۔

بہر حال ہر عنوان کے تحت مکمل حساب لکھا رہنا چاہئے اور آخری عنوان ”وصیت نامہ“ کے اندر بھی تحریر کر دیں کہ پچھلے اور اسکے پیش جو حقوق اور حسابات درج ہیں اُن کے مطابق ادائیگی کی جائے، اس کے علاوہ وصیت نامہ میں حسب حال اندرج کرتے رہیں، اور حسب ضرورت ترمیم و اضافہ کرتے رہیں، اپنے کسی قابل اعتماد کو بتا دیا جائے کہ یہ کاپی فلاں جگہ رکھی ہے، تاکہ کسی وقت بھی پیغامِ اجل آجائے تو اللہ اور بندوں کے حقوق ادا ہو سکیں اور اپنے اور پر دُنیا و آخرت کا بارہہ رہے۔

مرض الموت میں تحفہ یا صدقہ دینا بھی بحکم وصیت ہے
وصیت کے مسائل سے یہ بات بخوبی ذہن نشین ہو چکی ہوگی کہ وصیت خواہ
مرض الموت^(۱) میں کی جائے یا تندرتی میں اس کا بہر صورت ایک ہی حکم ہے کہ وہ تجہیز و
تمکفین اور اداءِ قرض کے بعد بچے ہوئے مال کے صرف ایک تہائی حصے میں نافذ ہوتی
ہے، اس ایک تہائی کی حد تک ہر عاقل و بالغ کو مرنے سے پہلے ہر وقت اختیار ہے کہ
چاہے تو کسی کے لئے وصیت کر جائے، باقی دو تہائی مال وارثوں کا حق ہے، چنانچہ
شریعت نے ایسی ہر وصیت کو باطل اور کا عدم قرار دیا ہے جس سے وارثوں کے اس حق
میں کمی آتی ہو، ان کے اسی حق کے تحفظ کے لئے شریعت نے مرنے والے پر مرض
الموت میں تحفہ دینے یا صدقات و خیرات وغیرہ کرنے پر بھی کچھ پابندیاں لگادی ہیں
جن کا خلاصہ یہاں ذکر کیا جاتا ہے۔

مرض الموت سے پہلے پہلے ہر عاقل بالغ کو اللہ تعالیٰ نے اختیار دیا ہے کہ
اپنا جس قدر مال اور سامان و جایزادہ کسی کو دینا چاہے دیدے، تہائی سے زیادہ بلکہ سارا
مال بھی دے سکتا ہے، کوئی پابندی نہیں خواہ وہ مال لینے والا اس کا وارث ہو یا کوئی
دوسرارشتہ دار ہو یا ابھی، لینے والا بہر حال اس کا مالک ہو جائے گا، البتہ شرط یہ ہے
کہ جتنا مال دینا چاہتا ہے اس کو اپنے باقی مال سے علیحدہ کر دے، اور جس کو دینا چاہتا
ہے اُسے دے کر قبضہ کر دے، ورنہ اگر مشترک مال دے گا یا قبضہ نہیں کرائے گا تو یہ
دینا شرعاً معتبر نہیں ہوگا، یعنی دینے والا ہی اس کا مالک رہے گا، اور اس کے مرنے
کے بعد اس کے ترکہ میں شامل ہوگا، لینے والے کو کچھ نہ ملے گا۔ (مفید الوارشین ص: ۲۲)

لیکن جس وقت سے مرض الموت یعنی وہ مرض شروع ہوتا ہے جس میں یہ
مسافر دنیا سے رخصت ہو جائے گا اُسی وقت سے وارثوں کا حق اس کے مال میں کسی

(۱) یعنی وہ بیماری جس میں مریض کا انتقال ہوا، مرض الموت کی مفصل تعریج اگلے عنوان میں آئے گی۔ (رفع)

قدرتگ جاتا ہے اور مریض کو پورا اختیار نہیں رہتا، اب اگر وہ کسی کو کوئی تخفہ یا ہدیہ دیدے یا صدقہ خیرات کرے تو یہ دینا بعینہ وصیت کے حکم میں ہوگا، یعنی جن شرائط کے ساتھ اور جس حد تک وصیت درست ہے، انہی شرائط اور اُسی حد تک یہ دینا بھی معتبر ہوگا، اور جن صورتوں میں وصیت باطل ہو جاتی ہے ان میں یہ دینا بھی باطل اور کالعدم ہوگا۔

خلاصہ یہ کہ مرض الموت میں دیئے ہوئے تخفے، ہدیے اور صدقات و خیرات سب کے سب وصیت کے حکم میں ہیں، جو پابندیاں وصیت میں ہیں وہی ان میں بھی ہوں گی، مندرجہ ذیل مسائل اسی اصول پر مبنی ہیں۔

مسئلہ:- جس طرح تہائی مال سے زیادہ کی وصیت کر جانا درست نہیں، اسی طرح مرض الموت^(۱) میں اپنا مال تہائی سے زیادہ کسی کو بلا معاوضہ دینا مثلاً ہدیہ، ہبہ یا فدیہ و صدقہ دینا بھی درست نہیں، کیونکہ اس میں وارثوں کی حق تلفی ہے، اگر تہائی سے زیادہ دے دیا تو جب تک میت کے انتقال کے بعد سب وارث اس کی اجازت نہ دیں یہ دینا درست نہ ہوگا، جتنا تہائی سے زیادہ ہے وارثوں کو واپس لینے کا اختیار ہے، اور نابالغ یا مجنون اگر اجازت دیں تب بھی معتبر نہیں، اور مرض الموت میں کسی وارث کو تہائی کے اندر بھی سب وارثوں کی اجازت کے بغیر دینا درست نہیں، اور یہ سب حکم اُس وقت ہے جبکہ اپنی زندگی میں دے کر قبضہ بھی کرادیا ہو، اور اگر دے تو دیا یعنی تحریری یا زبانی کہہ دیا کہ ”اتنا مال میں نے فلاں کو دے دیا ہے“، لیکن قبضہ ابھی نہیں ہوا تو مرنے کے بعد وہ دینا بالکل ہی باطل اور کالعدم ہے، اس کو کچھ نہ ملے گا وہ سب مال وارثوں کا حق ہے۔

مرض الموت میں خدا کی راہ میں دینے اور نیک کام مثلاً وقف وغیرہ میں لگانے کا بھی یہی حکم ہے، غرضیکہ تہائی سے زیادہ مال بلا معاوضہ دینا کسی طرح درست نہیں، اور وارث کو دینا تہائی میں بھی درست نہیں۔ (بہشتی زیور و دریختار)

(۱) مرض الموت کی تشریح اگلے عنوان میں آئے گی۔

مسئلہ:- بیمار کے پاس مرض الموت میں مزاج پری کے لئے کچھ لوگ آگئے اور کچھ روز بیہیں رہے اور اس کے مال میں کھاتے پینتے رہے، تو اگر مرض کی خدمت کے لئے ان کے رہنے کی ضرورت ہو تو کچھ حرج نہیں، اور اگر ضرورت بھی نہ ہو اور وہ لوگ دارث ہوں تو تہائی مال سے کم بھی بالکل جائز نہیں، اور اگر ضرورت بھی نہ ہو اگر سب دارث راضی ہوں تو جائز ہے۔
(بہشتی زیور)

مسئلہ:- مرض الموت میں اپنا قرض معاف کرنے کا بھی اختیار نہیں ہے، اگر کسی دارث پر قرض تھا، اس کو معاف کیا تو معاف نہیں ہوا، اور کسی غیر دارث کو معاف کیا تو تہائی مال سے جتنا زیادہ ہوگا وہ دارثوں کی اجازت کے بغیر معاف نہ ہوگا۔
(بہشتی زیور)

مسئلہ:- اکثر دستور ہے کہ بیوی اپنی موت کے وقت ہر معاف کر دیتی ہے، یہ معاف کرنا بھی بیوی کے سب دارثوں کی اجازت کے بغیر صحیح نہیں، کیونکہ معاف کرنا مرض الموت میں دارث (شوہر) کے لئے ہوا ہے، جس سے دوسرے دارثوں کی حق تلفی ہوگی۔
(بہشتی دزیور و اصلاح انقلاب امت ج: اص: ۲۳۸)

مسئلہ:- اگر مرض الموت میں یہ اقرار کیا کہ فلاں شخص کا اتنا قرضہ میرے ذمہ ہے یا یہ اقرار کیا کہ میرا قرضہ جو فلاں کے ذمہ تھا وہ میں نے وصول کر لیا ہے، تو بعض صورتوں میں یہ اقرار معتبر ہے، اور بہت سی صورتوں میں معتبر نہیں، کیونکہ ایسے اقرار سے دارثوں کے حصے میں کمی آتی ہے، اس لئے جو صورت پیش آئے کسی مستند عالم کو بتا کر مسئلہ دریافت کر لیا جائے، اپنے قیاس سے ہرگز عمل نہ فرمائیں (مفید الوارثین میں ان مسائل کی تفصیل موجود ہے، وہاں دیکھے جاسکتے ہیں)۔

(۱) ابتدہ اگر باقی سب دارث عاقل بالغ ہوں اور وہ سب بخوبی معاف کر دیں تو معاف ہو جائے گا۔ (رفع)

تنبیہ: - جن امراض میں بتلا ہو کر مریض صحت یا بے ہو گیا ہو وہ بالکل مثل صحت کے شمار ہوں گے، اور ان امراض میں جتنے تصرفات کئے تھے وہ سب نافذ اور چاری ہوں گے۔

یعنی جو کچھ کسی کے لئے اقرار کیا تھا یا کسی کو کچھ تخفہ یا صدقہ وغیرہ دیا تھا یا کسی کو قرض معاف کیا تھا (وغیرہ وغیرہ) وہ سب صحیح اور ذرست ہو گا، خواہ وہ امراض شدید اور مہلک ہوں یا خفیف اور معمولی۔ (مفیدالوارثین)

مرض الموت کب سے شمار ہو گا؟

مرض الموت اس بیماری کو کہتے ہیں جس میں بتلا ہو کر آدمی دُنیا سے رخصت ہو جائے، زندگی میں ہرگز یہ معلوم نہیں ہو سکتا کہ وہ بیماری کون سی ہے جس میں مریض دُنیا سے رخصت ہو جائے گا۔ (مفیدالوارثین)

مسئلہ: - جب کوئی شخص کسی مرض میں بتلا ہو کر مر جائے تو جس وقت سے بتلا ہوا تھا اسی وقت سے مرض الموت کی حالت شمار ہو گی، لیکن جو مرض سال بھر تک یا زیادہ رہا ہوا اس کو ابتداء ہی سے مرض الموت شمار نہ کریں گے، بلکہ جس وقت مرض شدید ہو کر ہلاکت کی نوبت پہنچی ہے اس روز سے مرض الموت شمار ہو گا، اور اسی روز سے مرض الموت کے وہ احکام جاری ہوں گے جو اور پر بیان ہوئے ہیں، پس اگر کوئی شخص سال دو سال سے تپ دق (ٹی بی) میں یا فانج یا مرگی یا بواسیر وغیرہ امراض مزمنہ میں بتلا تھا، اس کے بعد ایک ہفتہ کے لئے مرض شدید ہو کر اسی میں انتقال ہو گیا، تو مرض الموت صرف ایک ہفتہ شمار ہو گا، اس سے پہلے کے سب معاملات ہبہ، صدقہ وغیرہ بالکل جائز اور مثل حالت صحت کے سمجھے جائیں گے۔

(شامی، درمختار ج: ۵ ص: ۹۷۵ و مفیدالوارثین)

مسئلہ: - جس مرض میں مریض با تکلف نماز وغیرہ کے لئے مسجد میں جاتا تھا، بازار سے اپنی ضروریات خریدلاتا تھا یا گھر میں کچھ کام کرتا رہتا تھا، صاحب فراش

نہیں ہوا تھا، یعنی بستر سے نہیں لگ گیا تھا، وہ بھی ابتداء سے مرض الموت شمارنہ ہو گا۔ اسی طرح عورت جس مرض میں اپنے گھر کے کام کاچ کرتی تھی وہ مرض الموت شمارنہ ہو گا، مثلاً بہت دنوں سے تیسرے یا چوتھے روز بخار آتا تھا کوئی زیادہ مرض نہ تھا، پھر ایک صینے کے بعد ایسا ہوا کہ شدید بخار چڑھا کے آٹھ روز تک نہ اُترا اور اسی میں انقال ہو گیا، بس یہ آٹھ روز مرض الموت کے سمجھے جائیں گے، ایک ماہ سے جو بخار آتا تھا وہ دن مثل صحت کے شمار ہوں گے، اور ان میں کئے ہوئے سب معاملات ہبہ اور صدقہ وغیرہ جائز اور درست ہوں گے۔ (مفیدالوارثین)

غرض جس مرض میں مریض مر جائے اور وہ مرض سال بھر سے کم ہو، اور اس میں اپنے معمولی و ضروری کام نہ کر سکے اس کو ”مرض الموت“ کہتے ہیں۔ (حوالہ بالا)
مسئلہ:- عورت اگر ولادت کی تکلیف میں مر گئی تو جس وقت سے دردزہ شروع ہوا تھا اسی وقت سے مرض الموت شمار ہو گا۔ (مفیدالوارثین و بہشتی زیور)

جس خطرناک حالت میں موت کا گمان غالب ہو

مسئلہ:- اگر جہاز یا کشتی پر سوار تھے، اور اس قدر طوفان آیا کہ بچنے کی امید نہ رہی اور موت کا گمان غالب ہو گیا، پھر جہاز یا کشتی غرق ہو کر لوگ ہلاک ہو گئے تو جتنی دیر زندگی سے مایوسی رہی تھی وہ وقت ان لوگوں کے حق میں مثل مرض الموت کے شمار ہو گا، اور اس میں مرض الموت کے وہی احکام جاری ہوں گے جو پچھلے عنوان کے تحت بیان ہوئے ہیں، لیکن اگر جہاز و کشتی سلامت نکل آئی تو اس حالت مایوسی کے سب معاملات بالکل صحیح اور پوری طرح نافذ ہوں گے۔ (مفیدالوارثین)

مسئلہ:- جس شخص کے قتل کا حکم ہو چکا ہے اور جیل میں بند ہے اس کی یہ حالت مرض الموت کے مانند نہیں سمجھی جائے گی، البتہ جس وقت اس کو قید سے نکال کر قتل کرنے کی جگہ کی طرف لے چلیں اور قتل کر دا لیں، تو قید سے نکل کر قتل ہونے تک جتنی دیرگی ہے یہ مرض الموت کے حکم میں ہے، اور اگر اس روز کسی وجہ سے قتل ملتا تو اسی

رہا یا قتل بالکل منسوخ ہو گیا تو جیل سے نکل کر قتل گاہ تک آنے کی حالت مرض الموت کے حکم نہ ہوگی اور اس میں جو تصرفات کئے تھے وہ بالکل جاری اور صحیح و دُرست ہو جائیں گے۔ (مفید الوارثین)

وصیٰ یعنی وصیت کا وکیل اور نائب

وصیت کرنے والا جس شخص کو اپنی موت کے بعد ترکہ سے قرضوں کی ادائیگی یا وصیتوں کی تعییل، میراث کی تقسیم اور اپنے بچوں کے معاملات کا انتظام وغیرہ کرنے کے لئے اپنا نائب اور وکیل مقرر کر دے اس کو ”وصی“ کہتے ہیں، جس کو وصی بنایا تھا اگر اس نے زبان سے قبول کر لیا تب بھی اس پر لازم ہو گیا، یا کوئی ایسا کام کیا جس سے معلوم ہو گیا کہ یہ شخص وصی بننے پر راضی ہے تب بھی وصی بن گیا۔

لیکن جب تک وصیت کرنے والا زندہ ہے وصی کو اختیار ہے کہ وصی بننے سے انکار کر دے، البتہ اس کی موت کے بعد اختیار نہ رہے گا۔ (مفید الوارثین ص: ۲۵)

اگر ایک شخص کو بعض امور کا وصی بنایا اور دیگر امور کا کچھ ذکر نہیں کیا، اور نہ اُن کے لئے کسی اور کو وصی بنایا ہے تو تمام امور کا وصی یہی شخص سمجھا جائے گا، اگر تمام امور میں دو شخصوں کو وصی بنایا ہے تو ان دونوں کو باہم مل کر کام کرنا چاہئے، صرف ایک شخص اگر تصرفات کرے گا تو ناجائز ہوں گے، البتہ اگر تجهیز و تکفیل کا انتظام اور میت کے اہل و عیال کی فوری ضروریات کو ایک شخص بھی انجام دیدے تو جائز و معتبر ہو گا۔ (در مختار ج: ۵ ص: ۲۱۶ و مفید الوارثین)

وصی بننا اور پھر دیانتداری سے کام کرنا نہایت ہی دشوار اور سخت مشکل ہے، لہذا اس سے حتی الامکان بچنا چاہئے، اور سخت مجبوری کے بغیر ہرگز اختیار نہ کرنا چاہئے، اور اگر کسی ضرورت و مصلحت سے کبھی اختیار کرے تو موافذہ خداوندی اور عذاب آخرت سے ڈر کر پوری دیانتداری اور خیر خواہی سے کام کرنا چاہئے، مالی مفت سمجھ کر بے جا خرچ کرنا اور بالہ دشیش ماں کا نہ تصرف کرنا ہم گز جائز نہیں، البتہ اگر

اس کے انتظامی کام اتنے زیادہ ہوں کہ ان میں لگ کر اپنے فکرِ معاش کی فرصت نہ ملتی ہو تو بقدر ضرورت اپنے اخراجات اور ضروریات کے لئے وصیت کرنے والے کے مال سے لے لینا جائز ہے، ایسی صورت پیش آئے تو معتر علماء سے پوچھ لیا جائے۔
(مفید الوارثین ص: ۶۵)

۳:- وارثوں پر میراث کی تقسیم

میت کے ترکہ میں ترتیب وارجو چار حقوق واجب ہوتے ہیں ان میں سے تین کی تفصیل پچھے آچکی ہے، یعنی تجهیز و تکفین، قرضوں کی ادائیگی اور جائز وصیتوں کی تعییل، اب چوتھے حق یعنی ”وارثوں پر میراث کی تقسیم“ کا بیان ہوتا ہے۔
جائز وصیتوں کی تعییل تہائی ترکہ کی حد تک کرنے کے بعد جو کچھ مال باقی رہے وہ سب کا سب میت کے تمام وارثوں کی ملکیت ہے، جو ان میں شریعت کے مقرر کئے ہوئے حصوں کے مطابق تقسیم ہوگا۔

مسئلہ:- اگر میت پر نہ کوئی قرض تھا، نہ اُس نے کوئی وصیت کی تھی، تو تجهیز و تکفین سے بچا ہوا سارا مال وارثوں میں تقسیم ہوگا، اور اگر قرض تھا وصیت نہ تھی تو قرض سے جتنا مال بچا وہ وارثوں کو ملے گا۔
(دریختار)

شریعت نے ہر وارث کا حصہ خود مقرر کر دیا ہے، جس میں رد و بدل، ترمیم یا کمی بیشی کا کسی کو اختیار نہیں، البتہ خود شریعت ہی نے ہر وارث کا حصہ ہر حالت میں ایک نہیں رکھا، بلکہ مختلف حالات میں مختلف حصے مقرر کئے ہیں، یعنی وارثوں کی کمی بیشی سے ان کے حصوں کا ناسب بدل دیا ہے، بعض وارثوں کی وجہ سے بعض دوسرے وارثوں کا حصہ یا تو بالکل ختم ہو جاتا ہے یا اس میں کمی ہو جاتی ہے، جس کی تفصیلات علم میراث کی کتابوں میں مذکور ہیں، یہاں بیان نہیں کی جاسکتیں کیونکہ علم میراث ایک مستقل فن ہے جس میں بہت باریکیاں ہیں، عوام کے لئے ان کا سمجھنا دشوار ہے۔

اس لئے جب کسی کا انتقال ہو تو انتقال کے وقت اُس کے ماں، باپ،

لڑکے، لڑکیاں اور بیوی یا شوہر میں سے جو جو زندہ ہو (خواہ وہ مختلف ملکوں میں ہوں) ان کی مکمل فہرست، تعداد اور رشتہ لکھ کر کسی معتبر عالم و مفتی سے جو میراث کے مسائل میں مہارت رکھتا ہو، وارثوں کے حصے دریافت کر لیں، اور اس کے بتائے ہوئے طریقہ اور حساب کے مطابق میراث تقسیم کر دیں، اگر میت کے انتقال کے وقت مذکورہ بالا وارثوں میں سے بعض زندہ ہوں، بعض نہ ہوں تو میت کے دوسرے زندہ رشتہ داروں کی تعداد بھی مع رشتہ لکھیں، میت کے جو حقیقی بھائی بہن ہوں یا صرف باپ شریک ہوں یا صرف ماں شریک ہوں، ان کی بھی الگ الگ ضرور وضاحت کریں، سوتیلے ماں باپ اور ساس سسر اور سرالی رشتہ دار شرعاً وارث نہیں، ان کو فہرست میں شامل نہ کیا جائے۔

میت کے انتقال کے بعد اگر اس کا کوئی وارث تقسیم میراث سے پہلے فوت ہو گیا تو اس کا حصہ اس کے وارثوں میں تقسیم ہوگا، لہذا اس فوت ہونے والے کو بھی فہرست میں شامل کرنا ضروری ہے۔

کئی رشتہ دار ایک حادثہ میں ہلاک ہو گئے تو اس کا حکم

مسئلہ:- اگر کئی رشتہ دار ایک حادثہ میں ہلاک ہو گئے اور یہ معلوم نہ ہو سکے کہ کس کی موت پہلے اور کس کی بعد میں ہوئی، مثلاً ایک جہاز میں بہت سے رشتہ دار ایک ساتھ غرق ہو گئے یا کسی گاڑی وغیرہ کے حادثہ میں یا کسی عمارت کے گر جانے سے ہلاک ہو گئے اور یہ معلوم نہ ہو کہ کون پہلے مرا ہے، کون بعد میں؟ تو ایسی صورت میں کوئی دوسرے کا وارث نہ ہوگا اور شرعاً یوں سمجھا جائے گا کہ گویا سب ایک ساتھ ہلاک ہوئے ہیں، نہ یہ اس کا وارث ہوگا، نہ وہ اس کا، ان کے بعد جو وارث زندہ رہے ہیں صرف ان میں میراث تقسیم ہوگی۔ (مفیدالوارثین ص:۷۰)

شوہر عدّتِ طلاق میں مر جائے تو عورت وارث ہوگی یا نہیں؟

میت کے انتقال کے وقت اس کی بیوی اگر عدّتِ طلاق میں تھی تو وہ بعض

صورتوں میں وارث ہوگی، بعض میں نہ ہوگی، اس کی تفصیل پچھے عدالت کے بیان میں آچکی ہے وہاں دیکھ لی جائے، پوری طرح سمجھ میں نہ آئے تو علمائے کرام سے دریافت فرمائیں۔

مفقود (گم شدہ) وارث کا حصہ، میراث

جو وارث میت کے انتقال سے پہلے کہیں لاپتہ ہو گیا ہوا اور تلاش کے باوجود یہ معلوم نہ ہو سکے کہ زندہ ہے یا مر گیا؟ تو ایسے شخص کو ”مفقود“ کہا جاتا ہے، اس کے متعلق شرعی حکم یہ ہے کہ اس کا حصہ، میراث بطور امانت محفوظ رکھا جائے، اگر آگئی تو لے لے گا، اور اگر نہ آیا یہاں تک کہ انتظار کی مقررہ شرعی مدت گزر جانے کے بعد مسلمان حاکم نے شرعی قاعدے کے مطابق اُسے مردہ قرار دے دیا تو وہ امانت رکھا ہوا حصہ بھی میت کے باقی وارثوں میں تقسیم ہو گا، مفقود کے وارثوں میں نہیں، البتہ مفقود کا اپنا مال مفقود ہی کے موجودہ وارثوں میں تقسیم ہو گا۔

(اصلاح انقلابِ امت ج: ۲ ص: ۲۱۳ تا ۲۱۸)

اس مسئلہ میں بھی تفصیلات بہت ہیں، ایسی صورت پیش آجائے تو کسی صاحب فتویٰ عالم دین سے پوچھ کر عمل کیا جائے۔

کوئی وارث بطنِ مادر میں ہو تو تقسیمِ میراث موقوف رہے گی

اگر میت کے انتقال کے وقت اس کا کوئی وارث بطنِ مادر میں یعنی ماں کے پیٹ میں ہے، ابھی اس کی ولادت نہیں ہوئی تو میراث میں شرعاً وہ بھی حصہ دار ہے، مگر چونکہ معلوم نہیں کہ لڑکا ہے یا لڑکی، اس لئے جب تک اس کی ولادت نہ ہو جائے میراث تقسیم نہ کی جائے، کیونکہ لڑکے اور لڑکی کا حصہ مساوی نہیں، نیز جب تک یہ طے نہ ہو کہ وہ لڑکا ہے یا لڑکی؟ بہت سی صورتوں میں باقی وارثوں کے حصے بھی یعنی طور پر طے نہیں ہو سکتے، اگر لڑکا فرض کر کے میراث تقسیم کر دی، بعد میں لڑکے کی بجائے لڑکی ہوئی تو سارا حساب کتاب اور تقسیم از سرنو کرنی پڑے گی۔ (اصلاح انقلابِ امت)

مسئلہ:- قاتل اپنے مقتول کا وارث نہیں ہوتا، یعنی اگر میت کو کسی ایسے رشتہ دار نے ظلمًا قتل کیا ہو جو شرعاً اس کا وارث تھا، تو اس قتل کی وجہ سے شریعت نے اسے اپنے مقتول کی میراث سے محروم کر دیا ہے، اگرچہ وہ مقتول کا کتنا ہی قربی رشتہ دار ہو، مثلاً باپ یا بیٹا ہو تب بھی وارث نہ رہے گا، لیکن شرط یہ ہے کہ قتل کرنے والا عاقل بالغ ہو، اگر نابالغ یا مجنون نے قتل کیا تو وہ اپنے مقتول کی میراث سے محروم نہ ہوگا۔ (شریفیہ شرح سراجی ص: ۱۲، ۱۱)

مسئلہ:- مسلمان اور کافر کے درمیان بھی میراث جاری نہیں ہوتی، یعنی مسلمان کافر کا اور کافر مسلمان کا وارث نہیں ہو سکتا، اگرچہ دونوں میں کتنی ہی قربی رشتہ داری ہو، خواہ باپ بیٹے ہی ہوں۔ (شریفیہ شرح سراجی ص: ۱۳)

ترکہ کے متعلق کوتاہیاں

شریعت کا حکم ہے کہ ترکہ میں جن حقوق کی ادائیگی واجب ہے جلد ان کو ادا کر کے باقی میراث وارثوں کے درمیان تقسیم کر دی جائے، تاخیر ہونے سے بہت زیادہ پچیدہ گیاں اور بدگمانیاں پیدا ہوتی ہیں، اور بعض مرتبہ زیادہ تاخیر ہونے سے تقسیم میراث میں سخت انجھین اور مشکلات پیدا ہو جاتی ہیں اور حق تلفی تک نوبت پہنچ جاتی ہے۔

یہ جذبات محض مہمل ہیں کہ اگر مرحوم کا ترکہ فوراً تقسیم کیا جائے تو دنیا یہ کہے گی کہ بس اسی کے منتظر تھے کہ مرحوم کی آنکھ بند ہو اور اس کے سرمایہ پر قبضہ کر لیا جائے، مگر اللہ تعالیٰ کے حکم کے آگے یہ سب خیالات و جذبات لغو ہیں، سب وارثوں کو بتا دیا جائے کہ ترکہ کی تقسیم اللہ تعالیٰ کا حکم ہے، اور اس کے مطابق جلد از جلد عمل کیا جائے۔ اب ہم ترکہ کے متعلق بعض اہم اہم کوتاہیاں ذکر کرتے ہیں جو کثرت سے ہمارے معاشرے میں پھیلی ہوئی ہیں، انہیں توجہ سے پڑھئے اور اصلاح کی فکر کیجئے۔

میت کا قرض ادا نہ کرنا

عام طور پر ایک کوتاہی یہ کی جاتی ہے کہ تحریری قرضہ کے علاوہ اگر کوئی دوسرا قرضہ دلیل شرعی سے میت کے ذمہ ثابت ہو تو شاذ و نادر ہی کوئی ترکہ سے اس کو ادا کرتا ہے، ورنہ صاف انکار کر دیتے ہیں، جیسے کہ میت کے ایسے ہی قرضے جو دوسروں کے ذمہ ہوں وہ لوگ ان سے مکر جاتے ہیں، دونوں باتیں صریحاً ظلم ہیں، خصوصاً میت پر اگر قرض ہو تو ورشاء کو سمجھنا چاہئے کہ مرحوم کی روح جنت میں جانے سے متعلق رہے گی، جب تک قرض نہ ادا ہو، تو کیا اپنے عزیز کے لئے اتنی زبردست محرومی قابل برداشت ہے؟ (اصلاح انقلابی امت ص: ۲۲۲)

جاائز وصیت پوری نہ کرنا

ایک بڑی بے احتیاطی یہ ہو رہی ہے کہ میت کی جائز وصیت کی پرواہیں کی جاتی، حالانکہ جہاں تک شرع نے وصیت کا اختیار دیا ہے یعنی تہائی ترکہ تک وہ اس کی ملک ہے، وصیت کرنے کے بعد کسی کو اس میں مداخلت کرنے کا کوئی حق نہیں ہے، اگر اس میں مرحوم کی خلاف ورزی کر کے اس کی جائز وصیت پوری نہ کی تو اس کی حق تلفی ہو گی، اور حق العبد رہ جائے گا، اس لئے بڑے فکر و اہتمام سے میت کی وصیت پوری کرنی چاہئے، اگر مرحوم نے کسی ناجائز کام میں خرچ کرنے کی وصیت کی ہو تو اُسے پورا کرنا جائز نہیں۔ (ماخوذ از وعظ "اسلام حقیقی")

بلا وصیت نماز روزہ کا فدیہ مشترک ترکہ سے دینا

ایک کوتاہی یہ ہے کہ بعض لوگ تقویٰ کے جوش میں میت کی وصیت کے بغیر ہی مشترک ترکہ میں سے میت کی نمازوں اور روزوں کا فدیہ دے دیتے ہیں یا اس کی طرف سے زکوٰۃ یا حج کرادیتے ہیں، حالانکہ پچھے بار بار معلوم ہو چکا ہے کہ اگر میت نے وصیت نہ کی ہو تو اس کی طرف سے جو وارث فدیہ یا زکوٰۃ یا حج ادا کرنا چاہے اپنے حصہ میراث یا اپنے دوسرا مال سے ادا کرے، جس کا بہت ثواب ہے، لیکن

دوسرا دارثوں کے حصے میں سے اُن کی مرضی کے بغیر دینا جائز نہیں، اور نابالغ یا مجنون کے حصے میں سے دینا اُن کی اجازت سے بھی جائز نہیں۔

(اصلاح انقلابِ امت ج: ۱ ص: ۲۳۹)

نماز روزوں کے فدیہ کی پرواہ کرنا

ایک کوتاہی یہ ہے کہ کوئی وصیت کے بغیر مر جائے تو دارث نماز، روزوں کے فدیہ وغیرہ سے کم درجہ کے مصارف میں بلکہ فضول مصارف میں، حتیٰ کہ اس سے بڑھ کر یہ کہ ناجائز رسوم اور بدعتوں میں میت کا ترکہ اڑاتے ہیں، مگر اس طرف بہت کم لوگ توجہ کرتے ہیں کہ اور مصارف بند کر کے اپنے حصہ میراث میں سے کچھ میت کی طرف سے فدیہ میں دے دیں یا اگر میت کے ذمہ زکوٰۃ یا حج وغیرہ رہ گئے ہیں تو وہ ادا کر دیں۔

اگرچہ وصیت کے بغیر ادا کرنے سے بعض فقہاء کے نزدیک میت اپنے فرائض و واجبات سے سبکدوش نہیں ہوتا، لیکن بعض فقہاء کے نزدیک سبکدوش ہو جاتا ہے، اور جن فقہاء کے نزدیک نہیں ہوتا اُن کے نزدیک بھی یہ ادا یعنی اس طرح سے تو نافع ہونا یقینی ہے کہ میت کو اس کا ثواب ہی پہنچ جائے گا، کیا عجب کہ وہ ثواب اس کے ترک فرائض و واجبات کے عذاب کو زائل کر دے۔

(اصلاح انقلابِ امت ص: ۲۰۰، بحوالہ رد المحتار)

福德یہ کی ادائیگی کے لئے ”حیلہ استقاط“

آج کل بہت سے دیہات میں لوگوں نے ایک رسم نکالی ہے، جس کو ”دور“ یا ”حیلہ استقاط“ کہتے ہیں، جنازہ کے بعد کچھ لوگ دائرہ بنانے کر بیٹھ جاتے ہیں اور میت کے دارث کچھ نقدر روپے دائرہ میں لاتے ہیں، امام مسجد جو دائرة میں ہوتا ہے وہ لے کر عربی میں کچھ الفاظ پڑھتا ہے، پھر وہ روپے دائرة کے ایک شخص کو دے دیتا ہے، وہ شخص دوسرا کو اور دوسرا تیسرے کو دیتا ہے، اسی طرح ہر ایک اپنے برابر دائے کو

دیتا جاتا ہے، یہاں تک کہ روپے پھر پہلے شخص کے پاس آ جاتے ہیں، اسی طرح تین مرتبہ اس رقم کو پھرایا جاتا ہے، اس کے بعد نصف امام کو اور نصف غرباء کو تقسیم کر دیا جاتا ہے، اور جاہلوں کو بتایا جاتا ہے کہ اس رسم کے ذریعہ میت کی تمام عمر کے نماز، روزوں اور زکوٰۃ و حج اور تمام فرائض و واجبات سے سبکدوشی ہو جاتی ہے۔

بلاشبہ فقہاء کے کلام میں ”ذور“ و ”اسقط“ کا ایک خاص طریقہ مذکور ہے، لیکن وہ جن شرائط کے ساتھ مذکور ہے عوام نہ ان شرائط کو جانتے ہیں، نہ ان کی کوئی رعایت کی جاتی ہے، بلکہ فوت شدہ فرائض و واجبات سے متعلق تمام شرعی احکام کو نظر انداز کر کے اس رسم کو تمام فرائض و واجبات سے سبکدوشی کا ایک آسان نسخہ بنالیا گیا ہے، جو چند پیسوں میں حاصل ہو جاتا ہے، پھر کسی کو کیا ضرورت رہی کہ عمر بھرنماز و روزہ کی محنت اٹھائے؟

خوب سمجھ لینا چاہئے کہ ”حیله اسقط“ بعض فقہائے کرام نے ایسے شخص کے لئے تجویز فرمایا تھا جس کے کچھ نماز، روزے وغیرہ اتفاقاً فوت ہو گئے ہوں، قضاء کرنے کا موقع نہیں ملا اور موت کے وقت وصیت کی لیکن اتنا ترکہ نہیں چھوڑا کہ جس کے ایک تھائی سے تمام فوت شدہ نماز، روزوں کا فدیہ ادا کیا جاسکے، یہ نہیں کہ اس کے ترکہ میں مال موجود ہو، اس کو تو وارث بانٹ کھائیں اور تھوڑے سے پیے لے کر یہ حیله حوالہ کر کے خدا اور مخلوق خدا کو فریب دیں۔ فقه کی کتابوں دریختار و شامی وغیرہ میں اس کی صراحت موجود ہے، ساتھ ہی اس حیله کی کچھ اور شرطیں بھی ہیں جن کی آج کل بالکل رعایت نہیں کی جاتی، بس چند آدمی بیٹھ کر ایک رقم کی ہمراپھیری کا ایک ٹوٹکا سا کر کے اٹھ جاتے ہیں اور سمجھتے ہیں کہ ہم نے میت کا حق ادا کر دیا اور وہ تمام فرائض و واجبات سے سبکدوش ہو گیا، حالانکہ اس لغور کرت سے میت کونہ تو کوئی ثواب پہنچانا نہ اس کے فرائض و واجبات ادا ہوئے، کرنے والے مفت میں گنہگار ہوئے۔

الغرض اس حیله کی ابتدائی بنیاد ممکن ہے کہ کچھ صحیح اور شرعی قواعد کے مطابق ہو، لیکن جس طرح کا رواج اور پابندی آج کل چل گئی ہے وہ بلاشبہ ناجائز اور بہت

سے مفاسد پر مشتمل ہے، جن کی تفصیل مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ کے رسالہ "حیله اسقاط" میں دیکھی جاسکتی ہے۔^(۱)

کسی خاص شخص سے نماز پڑھوانے

یا خاص جگہ دفن کرنے کی وصیت

بعض لوگ کسی خاص شخص سے نماز پڑھوانے یا کسی خاص مقام پر دفن ہونے کی وصیت کر جاتے ہیں، پھر وارث اس کا اس قدر اہتمام کرتے ہیں کہ بعض اوقات شرعی واجبات کی بھی خلاف ورزی ہو جاتی ہے، یاد رکھئے! از روئے شرع ایسی وصیتیں لازم نہیں ہوتیں، اگر کوئی بات خلافِ شرع لازم نہ آئے تو اس پر عمل جائز ہے ورنہ جائز نہیں۔
(اصلاح انقلاب امت ج: ۱ ص: ۲۳۳)

میراث تقسیم نہ کرنا

ایک نگین کوتاہی جو بہت کثرت سے ہو رہی ہے یہ ہے کہ میت کی میراث تقسیم نہیں کی جاتی، جس کے قبضہ میں جو مال ہے وہی اس کا مالک بن بیٹھتا ہے اور طرح طرح کے حیلے بہانے کر کے اس کو اپنے لئے حلال بنانے کی کوشش کرتا ہے، پڑھے کچھ لوگ بھی اس میں گرفتار ہیں، اور یہ سمجھ لیتے ہیں کہ ہم سب ایک ہی تو ہیں، باہم ایک دوسرے کو تصرف کی اجازت بھی ہے، لہذا تقسیم کی کیا ضرورت ہے؟ اور یہ تاویل وہی شخص کر سکتا ہے جو قابض ہو کیونکہ اسی میں اس کا نفع ہے۔

دوسرا ورثاء چھوٹے یا ماتحت ہونے کے باعث شرما شرمی سے کچھ نہیں کہتے، مگر دل سے کوئی اجازت نہیں دیتا، اس لئے اُن کی یہ ظاہری اجازت خوش دلی سے نہیں ہوتی، جس کی بناء پر ایک وارث کا تمام تر کہ پر قبضہ کر لینا بالکل حرام اور ناجائز ہوتا ہے، خاص کر اس صورت میں جبکہ بعض وارث نابالغ یا مجنون ہوں یا غائب ہوں، کیونکہ غائب کی اجازت کا کچھ علم نہیں، اور نابالغ یا مجنون اگر صراحتہ بھی،

(۱) یہ پورا رسالہ اب "جو اہر الفقد" جلد اول میں بھی چھپ گیا ہے۔

اجازت دیدے اور خوش دلی سے دے تب بھی اس کی اجازت معتبر نہیں، لہذا عذاب قبر اور عذاب جہنم سے ڈریں اور ظلم و غصب سے باز آئیں، اور وارثوں کو شرع کے مطابق ان کا پورا پورا حق پہنچائیں۔ (مختصر از وعظ "اسلام حقيقی")

ترکہ پر قبضہ کر کے تجارت کرنا

ایک کوتاہی یہ ہو رہی ہے کہ میت کے انتقال کے بعد میت کا کاروبار اس کی حیات سے جس وارث کے قبضے میں ہوتا ہے وہی بعد میں بھی اس پر قابض رہتا ہے اور اس کو چلاتا ہے، جس سے کاروبار بڑھتا ہے اور ترقی کرتا ہے اور یہ سب کچھ ورثاء کی بلا اجازت ہوتا ہے، کچھ ورثاء نابالغ ہوں تو ان کی اجازت کا کچھ اعتبار نہیں، پھر بعد میں ایک عرصہ گزرنے کے بعد تقسیم کا خیال آتا ہے تو پھر اصل اور نفع دونوں کی تقسیم میں سخت جھگڑا ہوتا ہے اور شرعی اعتبار سے بھی اس نفع میں بڑی انحرافیں ہیں، اس لئے پہلے تقسیم کریں، اس کے بعد باہمی رضامندی سے مشترک یا علیحدہ علیحدہ کاروبار کریں، نابالغ کی طرف سے ان کا ولی شرکت یا عدم شرکت کا معاملہ کر سکتا ہے۔

لڑکیوں کو میراث نہ دینا ظلم ہے

ایک کوتاہی یہ ہے کہ بعض لوگ بہنوں اور لڑکیوں کو میراث نہیں دیتے، ان کو شادی کے موقع پر تخفے تھائے دینے سے سمجھتے ہیں کہ ان کا جو حق تھا وہ ادا ہو گیا، یاد رکھئے! اس طرح تخفے تھائے دینے سے ہرگز میراث سے ان کا حق ختم نہیں ہوتا، ان کا حصہ میراث پورا پورا ادا کرنا واجب ہے اور ان کو میراث سے محروم کرنا حرام اور ظلم ہے۔ (اصلاح انقلاب امت ص: ۲۳۱)

بہنوں سے حصہ میراث معاف کرائیں

یہ ظلم تو اکثر دیندار اور اہل علم گھرانوں میں بھی پایا جاتا ہے کہ بہنوں سے حصہ میراث معاف کرائیتے ہیں، لیکن خوب سمجھ لیں اور یاد رکھیں کہ رسمی طور پر بہنوں کے معاف کرنے سے آپ ہرگز بری الذمہ نہیں ہو سکتے، اس لئے کہ بہنیں دوڑ جاہلیت

کے رواج کے مطابق اپنا حصہ، میراث طلب کرنے کو بہت معیوب سمجھتی ہیں، اور بھائیوں کی ناراضگی اور لوگوں کے طعن و تشنیع سے ڈرتی ہیں، کافرانہ رواج نے ظلم عظیم کے ساتھ ساتھ ان مظلوم عورتوں کی زبان بھی بند کر رکھی ہے۔

اگر ایسا ظالم دُنیاوی عذاب سے فتح بھی گیا تو حساب و کتاب کا ایک متعین دن یقیناً آنے والا ہے، جس کے بارے میں حق تعالیٰ کا ارشاد ہے:-

وَلَعْدَابُ الْآخِرَةِ أَكْبَرُ.

ترجمہ:- یقیناً آخرت کا عذاب (دُنیا کے عذاب سے) بہت بڑا ہے۔

غرضیکہ اول تو بہنوں کا بادلِ نخواستہ محض زبان سے اپنا حصہ معاف کرنا ہی شرعاً معتبر نہیں، دوسرے اگر شاذ و نادر کوئی عورت خوش دلی کے ساتھ معاف کروئے تب بھی یہ معاف کرنا اسلامی اصول کے خلاف ہے، کیونکہ یہ کیسے معلوم ہوگا کہ اُس نے واقعی خوش دلی سے معاف کیا ہے؟ پھر اس میں خلافِ شرع ہندوؤں کی ظالمانہ رسم کی ترویج اور تائید بھی ہے، لہذا اس سے اجتناب کرنا چاہئے۔

بعض لوگ کہتے ہیں کہ وقتاً فوقتاً عید وغیرہ کے موقع پر بہنوں کو جو ہدایا دینے کا دستور ہے وہ اس کے عوض میں اپنا حصہ، میراث بھائیوں کو دیتی ہیں، جو ایک طرح کا سودا ہے، لیکن یہ خیال غلط ہے کیونکہ اس پر بہنوں کی رضامندی نہیں پائی جاتی بلکہ وہ رواج سے مجبور ہیں، نیز مختلف مواقع میں دیئے جانے والے ہدیوں اور تھاائف کی مقدار، جنس اور مالیت معلوم نہیں، لہذا یہ سودا یعنی خرید و فروخت نہیں۔

خلاصہ یہ کہ حرام کو حلال بنانے اور بے زبان مظلوم بہنوں کا حصہ، میراث ہضم کرنے کے جو چالیں بھی چلی جاتی ہیں وہ از روئے شرع مردود اور باطل ہیں، سلامتی اسی میں ہے کہ صاف دل سے اُن کا پورا پورا حصہ اُن کے قبضے میں دے دیا جائے۔

بیوہ کو نکاح ثانی کرنے پر میراث سے محروم کرنا

بعض جگہ یہ دستور ہے کہ اگر بیوہ دوسرا نکاح کر لے تو اُسے مرحوم شوہر کی میراث سے محروم کر دیتے ہیں، اس لئے وہ بیچاری حصہ میراث محفوظ رکھنے کی خاطر دوسرا نکاح نہیں کرتی اور عمر بھر بیوگی کے مصائب برداشت کرنے کے ساتھ مرحوم شوہر کے اعزہ و اقرباء کے شب و روز طرح طرح کے مظالم کا تختہ مشق بنی رہتی ہے۔ یاد رکھئے! یہ بھی سراسر ظلم اور حرام ہے، نکاح ثانی کرنے کے باوجود از روئے شرع بیوہ بدستور اپنے حصہ میراث کی مالک رہتی ہے۔

بیوہ کو دُسرے قبیلہ سے ہونے کی بنا پر محروم کرنا

سنده میں ایک روانج یہ بھی ہے کہ جو عورت شوہر کے قبیلہ سے نہ ہو اسے شوہر کے مال سے حصہ میراث نہیں دیتے، یہ بھی بہت بڑا ظلم اور جہالت ہے، بیوہ کا حصہ قرآنِ کریم نے بہر حال فرض کیا ہے خواہ وہ شوہر کے خاندان سے ہو یا کسی دُسرے خاندان سے۔

بیوہ کا ناقص تمام تر کہ پر قبضہ کرنا

ایک کوتاہی یہ ہے کہ بعضی عورتیں مرحوم کے انتقال کے بعد اپنے کو تمام منقول مال کا مالک بھجھتی ہیں، یہ بھی ظلم ہے، جو چیز شوہر نے اس کو اپنی زندگی میں مرض الموت سے پہلے ہبہ کر کے قبضے میں دے دی وہ بے شک اس کی ہے، باقی سب تر کے مشترک ہے، قواعد شرعیہ کے مطابق سب وارثوں پر تقسیم کرنا واجب ہے۔

(اصلاح انقلاب امت ص: ۲۲۱)

تر کہ میں سے چوری کرنا

ایک کوتاہی یہ ہے کہ جو چیز جس وارث کے قبضے میں آ جاتی ہے وہ اس کو چھپا لیتا ہے، یاد رکھئے! قیامت کے دن سب اُگلنے پڑے گا۔

(اصلاح انقلاب امت ص: ۲۲۱)

وُلہن میکے یا سرال میں مر جائے تو اس کے جہیز کا حکم ایک کوتا ہی یہ ہے کہ اگر وُلہن اپنے میکے میں مر جائے تو اس کے تمام سمازوں اور جہیز وغیرہ پر وہ لوگ قبضہ کر لیتے ہیں، اور اگر سرال میں مر جائے تو شوہر اور اس کے اولیاء قبضہ کر لیتے ہیں، یہ بھی سراسر ناجائز ہے، آخرت میں ایک ایک پانی کا حساب دینا ہوگا، بہر حال وُلہن کے جہیز اور تمام تر کہ میں وُلہن کے تمام وارثوں کا حصہ ہے، جن میں شوہر بھی داخل ہے، اور وُلہن کے والدین وغیرہ بھی، اگرچہ وُلہن کا انتقال کہیں بھی ہوا ہو۔ (اصلاح انقلابِ امت ج: ۱ ص: ۲۲۲)

بِحَيْثِ مَتَوْلٍ تُرَكَهُ پَرْ قَبْضَهُ كَرْنَا

بعض مرتبہ کوئی وارث اپنے آپ کو سب سے بڑا اور متولی سمجھ کر پورے تر کہ پر جبراً قابض اور متصرف رہتا ہے، اور اس میں من مانی کارروائیاں کرتا رہتا ہے، دوسرے وارثوں کے مطالبه پر بھی تقسیم نہیں کرتا، اور قیمتوں کے مال میں بھی تصرف کرنے سے نہیں ڈرتا، فَمَا أَصْبَرَهُمْ عَلَى النَّارِ (یہ لوگ جہنم کی آگ پر کتنے صابر اور جری ہیں)، قیامت کے روز ایک ایک پانی کا حساب دینا ہوگا، اور جو آگ اپنے پیٹ میں بھری ہے اس کا عذاب بھگتنا ہوگا۔

مرنے سے پہلے بندوں کے حقوق کی معافی ملائی

ضروری ہے

حقوق العباد (بندوں کے حقوق) کا معاملہ نہایت سمجھیں ہے، کیونکہ وہ صاحب حق کی معافی کے بغیر معاف نہیں ہوتے، ایک حدیث میں رسول اکرم صلی اللہ علیہ وسلم ارشاد فرماتے ہیں کہ:-

جس کے ذمہ کسی (مسلمان یا انسان) بھائی کا کچھ حق ہو، اس کی آبرو کے متعلق یا اور کسی قسم کا، وہ آج اس سے معاف کرالے،

ایسے وقت (یوم حساب) سے پہلے کہ جب اس کے پاس نہ دینار ہو گا نہ درہم۔ (مشکوٰۃ باب الظلم)

حقوق العباد و قسم کے ہوتے ہیں، ایک مالی، دُوسرے غیر مالی۔

مالی حقوق کے متعلق ضروری مسائل پیچھے اسی باب میں ترکہ، قرضوں، وصیت اور میراث کے بیان میں آچکے ہیں، ان کا بغور مطالعہ کر لیا جائے، اور غیر مالی حقوق کا مختصر بیان یہ ہے:-

بندوں کے غیر مالی حقوق

روزہ مرہ کی زندگی میں عزیز و اقارب و دوست و احباب کے تعلقات میں اور لئن دین کے معاملات میں اکثر و بیشتر ایسی باتیں ہو جاتی ہیں جن سے حقوقِ واجبه پر اثر پڑتا ہے اور جس کا بھی حق تلف ہو اس کو اذیت ہوتی ہے، بعض باتوں میں بدگمانی کی وجہ سے رشتہ داروں سے تعلقات توڑ لئے جاتے ہیں، کہیں بے موقع غصہ پر جذبات بے قابو ہو جاتے ہیں اور فریقِ ثانی کو جان یا آبرو کا شدید نقصان پہنچ جاتا ہے، کہیں حسد اور کینہ کا ارتکاب ہو جاتا ہے یا غیب اور جھوٹ یا دھوکا فریب سے دُوسرے شخص کی آبرو یا مال کا نقصان ہو جانے سے تکلیف پہنچ جاتی ہے، اسی طرح اور بھی بہت سی باتیں ہیں جن سے دُوسرے شخص کی حق تلفی ہوتی ہے، اور اس کے لئے اذیت و تکلیف کا باعث ہوتی ہیں، یہ سب گناہ کبیرہ ہیں، قرآن و سنت میں ان کی سخت ممانعت آئی ہے اور ان پر آخرت کے شدید عذاب کی خبر دی گئی ہے، اس لئے لازمی اور ضروری ہے کہ اپنی زندگی کا جائزہ لے کر اپنی موت سے پہلے ان کا تدارک و تلاشی کی جائے اور صاحبِ معاملہ سے معافی مانگی جائے، اور اللہ تعالیٰ سے بھی ان گناہوں کے لئے ندامتِ قلب کے ساتھ توبہ و استغفار کیا جائے، اگر کسی وجہ سے حقداروں سے معاف کرانا ممکن نہیں رہا، مثلاً وہ لوگ مر چکے ہوں تو ان کے لئے ہمیشہ

مغفرت کی دعا کرتا رہے اور ایصالِ ثواب بھی کرے، عجب نہیں کہ اللہ تعالیٰ قیامت میں ان لوگوں کو راضی کر کے معاف کرادے۔
(بہشتی زیور)

اس کے برعکس یہی سب باقی دُوسروں کی طرف سے ہمارے ساتھ بھی واقع ہوتی ہیں، اس لئے شرافتِ نفس اسی میں ہے اور عقل کا تقاضا اور شریعت کا مطالبہ یہی ہے کہ ہمیں بھی اپنے اہل تعلقات کو فراخندی کے ساتھ معاف کر دینا چاہئے، اس میں اپنے نفس کو اطمینان ہوتا ہے اور دوسرے شخص کو موآخذہ آختر سے بچانے کا ذریعہ بھی ہے، اور یہ بات عند اللہ بہت محبوب ہے۔

قرآن و حدیث میں کسی مسلمان بھائی کی مغدرت قبول کر لینے اور اسے معاف کر دینے کے بڑے فضائل آئے ہیں، بلکہ سرکارِ دو عالم صلی اللہ علیہ وسلم کا ارشاد ہے کہ:-

جو شخص اپنے مسلمان بھائی سے مغدرت کرے اور وہ اس کو قبول نہ کرے، اس پر ایسا گناہ ہوگا جیسا ظلمًا محصول وصول کرنے والے پر ہوتا ہے۔
(ابن ماجہ)

ایک دوسری حدیث میں ہے:-
جس شخص سے اس کا بھائی مغدرت کرے اور وہ اس کو قبول نہ کرے وہ میرے پاس حوض کو شر پر نہیں آنے پائے گا۔
(ترغیب و ترہیب منقول از ”العذر والذر“)

خلاصہ یہ ہے کہ مرنے سے پہلے ہر شخص کو عند اللہ و عند الخلق اپنے ایمانی تقاضے کے بمحض اپنے ضمیر کو بالکل پاک و صاف کر لینا چاہئے۔
یہ ضروری نہیں کہ جن لوگوں سے معافی تلافی کی جائے ان سے ربط و خبط، ملاقات اور دوستی بھی رکھی جائے، کیونکہ ایسا کرنا بعض وقت مشکل اور بعض وقت

خلافِ مصلحت ہوتا ہے، لہذا معاف کرنا یا معافی چاہنا اس لئے نہیں ہے کہ آئندہ دوستی اور بے تکلفی بھی قائم رکھی جائے، بلکہ حقوقِ شرعیہ سے سکدوشی حاصل کرنا مقصود ہے۔

رشتہ داروں کے ساتھ حسنِ سلوک کے لئے حدیثِ شریف میں ہے کہ: ”وہ رشتہ توڑیں مگر تم رشتہ جوڑو“، یعنی موقع پر ان کے رنج و غم میں یا اور مشکلاتِ زندگی میں شریک رہو، اپنی طرف سے ان کے لئے قدمے، درمے، خنے امداد کرو اور حسنِ سلوک کرتے رہو، اس میں اللہ تعالیٰ کی خوشنودی کو پیشِ نظر رکھنا چاہئے۔



بَابُ هَشْتَمٍ

بدعات اور غلط رسمیں

موت، میت اور پسمندگان کے متعلق جو فطری دستور العمل اسلام نے دیا ہے وہ حدیث اور فقہ کی مستند و معتبر کتابوں کے حوالے سے آپ کے سامنے آچکا ہے، یہی وہ معقول اور متوازن طریقہ کار ہے جو قرآن و سنت اور فقہ میں مسلمانوں کے لئے مقرر کیا گیا ہے۔

آنحضرت صلی اللہ علیہ وسلم کی حیاتِ طیبہ میں آپؐ کے کتنے ہی لخت جگر اور عزیز و قریب فوت ہوئے، اور کتنے ہی جاں شار صحابہؓ دائی مفارقت دے گئے، کوئی میدان کارزار میں شہید ہوا، کسی نے بستر عالات پر جان دی، کوئی لاوارث رخصت ہوا، کسی نے اہل و عیال اور رشتہ داروں کو غمگین چھوڑا، کسی کا ترکہ تجھیز و تکفین کے لئے بھی کافی نہ ہوا، اور کسی کا مال و دولت اس کے وارثوں میں تقسیم ہوا، ان طرح طرح کے حالات میں رحمۃ للعلمین صلی اللہ علیہ وسلم کی ذاتِ اقدس ہی ان سب کی رہبر و رہنمائی، جس طرح کا واقعہ پیش آیا اس کے مناسب شرعی احکام و آداب اسی ذاتِ اقدس نے بتائے اور سکھلائے، زبانی تعلیم بھی دی اور عملی تربیت بھی، آپ صلی اللہ علیہ وسلم اپنے صحابہؓ کو جہاں ایمان اور زہد و عبادت سے لے کر جہاں بانی تک کے ضابطے اور آئین سکھلار ہے تھے وہیں شادی اور غنی کے احکام و آداب کی بھی تعلیم و تربیت دے رہے تھے، کیونکہ آپ صلی اللہ علیہ وسلم کا مقصد بعثت ہی یہ تھا کہ امت کے لئے زندگی کا ہر گوشہ آپ صلی اللہ علیہ وسلم کی تعلیمات و ہدایات سے روشن ہو جائے۔

چنانچہ آپ صلی اللہ علیہ وسلم ان کی ہر شادی و عُمی میں شریک رہے، ان کی عیادت بھی فرمائی اور تجمیز و تنفسیں بھی، نمازِ جنازہ اور دفن کے انتظامات بھی فرمائے اور تعزیت و ایصالِ ثواب بھی، قبروں کی زیارت بھی فرمائی اور ان کے ترکہ کی تقسیم، قرضوں کی ادائیگی، وصیتوں پر عمل اور تقسیمِ میراث بھی، پسمندگان کے ساتھ غمگساری، بیواویں کی خبرگیری اور قیمتوں کی سرپرستی، غرضِ موت، میت اور پسمندگان سے متعلق ایک مکمل دستورِ العمل اپنے اقوال و افعال کے ذریعہ امت کو دے گئے، کوئی پہلو ایسا نہیں چھوڑا جو شہرہ گیا ہو یا جو ہمیں کسی اور قوم سے لینے یا خود ایجاد کرنے کی ضرورت ہو۔

اس پاکیزہ دستورِ العمل میں انسانی ضرورتوں اور فطری جذبات کی رعایت قدم قدم پر نمایاں ہے، اس میں غمزدوں کے لئے تسلی و غمگساری کا بھی پورا سامان ہے اور عدل و انصاف کا بھی نہایت معتدل اور جامع انتظام، میت کا احترام بھی ہر جگہ ملاحظہ ہے، اور اس کا آخری راحت و آرام بھی، اور طریق کار ایسا رکھا گیا ہے کہ دنیا کی کوئی تہذیب آج تک اس سے زیادہ آسان، پاکیزہ، باوقار اور سادہ طریق کار تجویز نہیں کر سکی۔

اس دستورِ العمل کو آنحضرت صلی اللہ علیہ وسلم سے صحابہ کرام نے سیکھ کر تاہیات اپنی زندگی کے ہر شعبہ میں عمل کیا، اور اس کی زبانی و عملی تعلیم اپنی نسلوں کو کر گئے، محدثین کرام نے اس کو بعینہ اپنی کتابوں میں محفوظ کیا، ائمہ مجتهدین نے اس کی تشریع و توضیح فرمائی، اور بعد کے فقہاء کرام نے اپنی کتابوں کے ذریعہ ہم تک اسے من و عن پہنچا دیا، انہی حضرات کی بے مثال کاوشوں کی بدولت آج یہ ہمارے سامنے مکمل و مستند شکل میں موجود ہے۔

لیکن ایک نظر اس دستورِ العمل پر ڈالنے کے بعد جب دوسری نظر ان بدعتوں اور رسوم و رواج پر ڈالی جاتی ہے جو موت، میت اور پسمندگان کے متعلق ہمارے معاشرے میں آج وباء کی طرح پھیل چکی ہیں، تو حیرت و افسوس کے سوا کچھ

ہاتھ نہیں آتا، یہ الیہ حیرت انک اور حسرت انک نہیں تو پھر کیا ہے؟ کہ جس امت کے پاس ایسا قسمی اور بے نظیر دستور العمل موجود ہے وہ اُسے چھوڑ کر اپنے خود ساختہ یا دیگر مذاہب کی تقلید میں بیہودہ رسموں اور بدعتوں کی جگہ بند، افراط و تفریط اور طرح طرح کی خرافات میں گرفتار ہے۔

ہماری شامتِ اعمال کے نتیجے میں یوں تو ہمارے ہر مذہبی شعبہ میں بدعتوں اور خود ساختہ رسموں کا رواج بڑھتا جا رہا ہے، لیکن ان کی جتنی بھرمار موت اور میت کے معاملے میں ہے شاید یہی اتنی کسی اور شعبہ میں ہو، جس گھر میں موت ہو جاتی ہے مہینوں بلکہ برسوں تک بھی یہ خرافات اُس گھر کا پیچھا نہیں چھوڑتیں، کہیں ہندوؤں کی رسمیں اختیار کر لی گئی ہیں، کہیں پارسیوں کی، کہیں انگریزی رسم درواج کو شامل کر لیا گیا ہے، کہیں خود ساختہ بدعتوں کو اور ان کی ایسی پابندی کی جاتی ہے جیسے یہ ان پر فرض یا واجب کردی گئی ہوں، ان جاہلانہ رسموں اور بدعتوں میں کتنا وقت، کتنی محنت اور کتنی دولت برپا دی جاتی ہے، اگر کوئی ان کے اعداد و شمار جمع کرے تو سر پیٹ کر رہ جائے، بسا اوقات ان رسموں میں اخراجات میت کے ترکہ سے کئے جاتے ہیں، جو یتیم داروں پر کھلا ہوا ظلم ہے، غرض ہم رحمۃللعالمین صلی اللہ علیہ وسلم کے لائے ہوئے دستور العمل اور نمونہ زندگی کو چھوڑ کر کہیں دوسری قوموں کی مشرکانہ رسموں میں بتلا ہیں، کہیں خود ساختہ بدعتوں کی بھول بھلیوں میں، حالانکہ قرآن کریم اپنے واشگاف انداز میں اب بھی یہ اعلان کر رہا ہے کہ:-

لَقَدْ كَانَ لَكُمْ فِي رَسُولِ اللَّهِ أُسُوفٌ حَسَنَةٌ. (الاحزاب: ۲۱)

ترجمہ:- تمہارے لئے رسول اللہ (صلی اللہ علیہ وسلم) کا عمدہ نمونہ موجود ہے۔

ہم پچھے بھی کئی مقامات پر غلط رسموں اور بدعتوں کی نشاندہی کرتے آئے ہیں، لیکن ضرورت اس کی ہے کہ یہاں بدعت کے موضوع پر کسی قدر تفصیل سے کلام کیا جائے اور ان بدعتوں کی خاص طور پر نشاندہی کی جائے جو زیادہ راجح ہیں، کیونکہ

رسول اللہ صلی اللہ علیہ وسلم کا ارشاد ہے:-

إِذَا حَدَثَ فِي أُمَّتِي الْبِدَعُ وَشُرُّمَ أَصْحَابِيْ، فَلْيُظْهِرِ الْعَالِمُ عِلْمَهُ، فَمَنْ لَمْ يَفْعَلْ فَعَلَيْهِ لَعْنَةُ اللهِ وَالْمَلَائِكَةِ وَالنَّاسِ أَجْمَعِينَ.

(کتاب الاعتصام للشاطبی ج: ۱ ص: ۸۸)

ترجمہ:- جب میری امت میں بدعتیں پیدا ہو جائیں، اور میرے صحابہ کو پُرا کہا جائے تو اس وقت کے عالم پر لازم ہے کہ اپنا علم دُوسروں تک پہنچائے، اور جو ایمانہ کرے گا تو اس پر لعنت ہے اللہ کی اور فرشتوں کی اور سب انسانوں کی۔

(سنن وبدعت ص: ۲۶، بحوالہ کتاب الاعتصام)

قبل اس کے کہ ان بدعتوں کی ایک ایک کر کے نشاندہی کی جائے ضروری معلوم ہوتا ہے کہ بدعت کی حقیقت کو اصولی طور پر واضح کر دیا جائے، کیونکہ بہت سی بدعتوں میں لوگ محض اس وجہ سے بتلا ہیں کہ بظاہروہ ”نیکی“ معلوم ہوتی ہیں اور ان کو موجب ثواب سمجھ کر کیا جاتا ہے، یہ بات دین میں کی تعلیم سے ناقابلی ہے۔

بدعت کیا ہے؟

اصل لغت میں ”بدعت“ ہرئی چیز کو کہتے ہیں، اور اصطلاح شرع میں ہر ایسے نوایجاد طریقہ عبادت کو بدعت کہتے ہیں جو ثواب کی نیت سے رسول اللہ صلی اللہ علیہ وسلم اور خلفائے راشدینؓ کے بعد اختیار کیا گیا ہو، اور آنحضرت صلی اللہ علیہ وسلم اور صحابہ کرامؓ کے عہد مبارک میں اس کا داعیہ اور سبب موجود ہونے کے باوجود نہ قول اثابت ہو، نہ فعل، نہ تقریر، نہ صراحت، نہ اشارہ۔

(سنن وبدعت ص: ۱۱، بحوالہ کتاب الاعتصام)

اس تعریف سے معلوم ہوا کہ دنیوی ضروریات کے لئے جو نئے نئے آلات اور طریقے روزمرہ ایجاد ہوتے رہتے ہیں، ان کا شرعی بدعت سے کوئی تعلق نہیں،

کیونکہ وہ بطور عبادت اور پر نیت ثواب نہیں کئے جاتے، یہ سب جائز اور مباح ہیں
بشرطیکہ وہ کسی شرعی حکم کے مخالف نہ ہوں، نیز یہ بھی معلوم ہو گیا کہ جو عبادت آنحضرت
صلی اللہ علیہ وسلم یا صحابہ کرام سے قولًا ثابت ہو یا فعلاً، صراحتہ یا اشارۃ وہ بھی بدعت
نہیں ہو سکتی۔

نیز یہ بھی معلوم ہو گیا کہ جس کام کی ضرورت عہدِ رسالت میں موجود نہ تھی
بعد میں کسی دینی مقصد کو حاصل کرنے کے لئے پیدا ہوئی وہ بھی بدعت میں داخل نہیں،
جیسے مروجہ مدارسِ اسلامیہ اور تعلیمی و تبلیغی انجمنیں، اور دینی نشر و اشاعت کے ادارے
اور قرآن و حدیث سمجھنے کے لئے صرف و نحو اور ادبِ عربی اور فصاحت و بلاغت کے
فنون یا مخالفِ اسلام فرقوں کا رد کرنے کے لئے منطق اور فلسفہ کی کتابیں یا جہاد کے
لئے جدید اسلحہ اور جدید طریق جنگ کی تعلیم وغیرہ کہ یہ سب چیزیں ایک حیثیت سے
عبادت بھی ہیں، اور آنحضرت صلی اللہ علیہ وسلم اور صحابہ کرام کے عہد میں موجود بھی نہ
تھیں، مگر پھر بھی ان کو بدعت اس لئے نہیں کہہ سکتے کہ ان کی ضرورت اس عہد
مبارک میں موجود نہ تھی، بعد میں جیسی جیسی ضرورت پیدا ہوتی گئی علمائے امت نے
اس کو پورا کرنے کے لئے مناسب تدبیریں اور صورتیں حدود و نصوص کے انداز
اختیار کر لیں۔

اس کو یوں بھی کہا جاسکتا ہے کہ یہ سب چیزیں نہ اپنی ذات میں عبادت
ہیں، نہ کوئی ان کو اس خیال سے کرتا ہے کہ ان میں زیادہ ثواب ملے گا، بلکہ وہ چیزیں
عبادت کا ذریعہ ہونے کی حیثیت سے عبادت کہلاتی ہیں، یعنی کسی منصوص دینی مقصد کو
پورا کرنے کے لئے بہ ضرورت زمان و مکان کوئی نئی صورت اختیار کر لینا ممنوع نہیں۔

(سنن و بدعت ص: ۱۳)

اس تفصیل سے یہ بھی معلوم ہو گیا کہ جن کاموں کی ضرورت عہدِ رسالت
میں اور زمانِ ما بعد میں یکساں ہے اُن میں کوئی ایسا طریقہ ایجاد کرنا جو آنحضرت صلی
اللہ علیہ وسلم اور صحابہ کرام سے ثابت نہیں اُس کو بدعت کہا جائے گا، اور یہ از روئے

قرآن و حدیث ممنوع دنا جائز ہوگا۔

مثلاً ڈرود و سلام کے وقت کھڑے ہو کر پڑھنے کی پابندی، فقراء کو کھانا کھا کر ایصالِ ثواب کرنے کے لئے کھانا سامنے رکھ کر مختلف سورتیں پڑھنے کی پابندی، نماز پا جماعت کے بعد پوری جماعت کے ساتھ کئی کئی مرتبہ دعا مانگنے کی پابندی، ایصالِ ثواب کے لئے تیجہ، چہلہم وغیرہ کی پابندی، رجب و شعبان وغیرہ کی متبرک راتوں میں خود ایجاد قسم کی نمازوں اور ان کے لئے چراغاں وغیرہ اور پھر ان خود ایجاد چیزوں کو فرض و واجب کی طرح سمجھنا، ان میں شریک نہ ہونے والوں پر ملامت اور لعن طعن کرنا وغیرہ۔

ظاہر ہے کہ ڈرود و سلام، صدقہ و خیرات، اموات کو ایصالِ ثواب، متبرک راتوں میں نماز و عبادت، نمازوں کے بعد دعا، یہ سب چیزوں عبادات ہیں، ان کی ضرورت جیسے آج ہے ایسے ہی عہدِ صحابہ میں بھی تھی، ان کے ذریعے ثواب آخرت اور رضائے الہی حاصل کرنے کا ذوق و شوق جیسے آج کسی نیک بندہ کو ہو سکتا ہے، رسول کریم صلی اللہ علیہ وسلم اور آپ کے صحابہ کرامؐ کو ان سب سے زائد تھا، کون دعویٰ کر سکتا ہے کہ اُس کو صحابہ کرامؐ سے زائد ذوقِ عبادت اور شوقِ رضائے الہی حاصل ہے؟ حضرت حذیفہ بن یمیان رضی اللہ عنہ فرماتے ہیں:-

كُلُّ عِبَادَةٍ لَمْ يَتَبَعَّدُهَا أَصْحَابُ رَسُولِ اللَّهِ صَلَّى اللَّهُ عَلَيْهِ وَسَلَّمَ فَلَا تَبَعَّدُوهَا فَإِنَّ الْأَوَّلَ لَمْ يَدْعُ لِلآخرِ مَقَالًا فَاتَّقُوا اللَّهَ يَا مَعْشَرَ الْمُسْلِمِينَ وَخُذُوا بِطَرِيقٍ مَنْ كَانَ قَبْلَكُمْ.

ترجمہ:- جو عبادت صحابہ کرامؐ نے نہیں کی وہ عبادت نہ کرو، کیونکہ پہلے لوگوں نے پچھلوں کے لئے کوئی کسر نہیں چھوڑی جس کو یہ پورا کریں، اے مسلمانو! خدا تعالیٰ سے ڈرو اور پہلے لوگوں کے طریقہ کو اختیار کرو۔

اور اسی مضمون کی روایت حضرت عبد اللہ بن مسعود رضی اللہ عنہ سے بھی

منقول ہے۔

بدعوت کے ناجائز و ممنوع ہونے کی وجہ

غور کرنا چاہئے کہ جب یہ سب کام عہدِ صحابہ کرام میں بھی عبادات کی حیثیت سے چاری تھے تو ان کے لئے ایسے طریقے اختیار کرنا جو رسول کریم صلی اللہ علیہ وسلم اور صحابہ کرام نے اختیار نہیں کئے، آخر ان کا مقصد کیا ہے؟ کیا یہ مقصد ہے کہ ان عبادات کے یہ نئے طریقے معاذ اللہ آنحضرت صلی اللہ علیہ وسلم اور صحابہ کرام کو معلوم نہ تھے، آج ان دعویداروں پر انکشاف ہوا ہے، اس لئے یہ کر رہے ہیں؟

دین میں کوئی بدعوت نکالنا رسول اللہ پر خیانت کی تہمت لگانا ہے اور اگر کہا جائے کہ ان کو معلوم تھے مگر لوگوں کو نہیں بتایا تو کیا یہ معاذ اللہ ان حضرات پر دین میں خیانت اور تبلیغِ رسالت کے فرائض میں کوتاہی کا الزام نہیں ہے؟ اسی لئے حضرت امام مالکؓ نے فرمایا ہے کہ جو شخص کوئی بدعوت ایجاد کرتا ہے وہ گویا یہ دعویٰ کرتا ہے کہ رسول اللہ صلی اللہ علیہ وسلم نے معاذ اللہ رسالت میں خیانت کی کہ پوری بات نہیں بتائی۔

بدعوت نکالنا یہ دعویٰ کرنا ہے کہ دین

عہدِ رسالت میں مکمل نہیں ہوا تھا

ایک طرف تو قرآن کریم کا یہ اعلان ہے کہ:-

آلیومَ اكْمَلْتُ لَكُمْ دِينَكُمْ.

(میں نے آج تم پر اپنادین مکمل کر دیا)

دوسرا طرف عبادات کے نئے نئے طریقے نکال کر عمل یہ دعویٰ کہ شریعتِ اسلام کی تحریک آج ہو رہی ہے، کیا کوئی مسلمان جان بوجھ کر اس کو قبول کر سکتا ہے؟

اس لئے یقین کیجئے کہ عبادات کا جو طریقہ رسول کریم صلی اللہ علیہ وسلم اور صحابہ کرام نے اختیار نہیں کیا وہ دیکھنے میں کتنا ہی دلکش اور بہتر نظر آئے وہ اللہ تعالیٰ اور اس کے رسول صلی اللہ علیہ وسلم کے نزدیک اچھا نہیں، اسی کو حضرت امام مالک نے فرمایا کہ: جو کام اُس زمانے میں دین نہیں تھا، اُسے آج بھی دین نہیں کہا جاسکتا۔

آنحضرت صلی اللہ علیہ وسلم اور صحابہ کرام نے ان طریقوں کو معاذ اللہ نہ تو ناواقفیت کی بناء پر چھوڑا تھا، نہ سستی یا غفلت کی بناء پر، بلکہ ان کو غلط اور مضر بمحض کر چھوڑا تھا۔

آج اگر کوئی شخص مغرب کی نماز تین کے بجائے چار رکعت اور صبح کی دو کے بجائے تین یا چار پڑھنے لگے، یا روزہ مغرب تک رکھنے کے بجائے عشاء کے بعد تک رکھے تو ہر صحدار مسلمان اس کو نہ اور غلط اور ناجائز کہے گا، حالانکہ اس غریب نے بظاہر کوئی گناہ کا کام نہیں کیا، کچھ تسبیحات زیادہ پڑھیں، کچھ اللہ کا نام زیادہ لیا، پھر اس کو بااتفاق نہ اور ناجائز سمجھنا کیا صرف اسی لئے نہیں کہ اس نے آنحضرت صلی اللہ علیہ وسلم کے بتلائے اور سکھائے ہوئے طریقہ عبادت پر زیادتی کر کے عبادت کی صورت بدل ڈالی، اور ایک طرح سے اس کا دعویٰ کیا کہ شریعت کو آنحضرت صلی اللہ علیہ وسلم نے مکمل نہیں کیا تھا، اس نے کیا ہے، یا معاذ اللہ آپ صلی اللہ علیہ وسلم نے اداء امانت میں کوتا ہی اور خیانت برتنی ہے کہ عبادت کے یہ نئے اور منفید طریقے لوگوں کو نہیں بتلائے۔

اب غور کیجئے کہ نماز کی رکعتات تین کے بجائے چار پڑھنے میں اور نمازوں، دعاوں، درود وسلام کے ساتھ ایسی شرطیں اور طریقے اضافہ کرنے میں کیا فرق ہے جو آنحضرت صلی اللہ علیہ وسلم اور صحابہ کرام سے منقول نہیں؟ حقیقت یہ ہے کہ عبادات میں اپنی طرف سے قیدوں، شرطوں کا اضافہ شریعت محمدیہ کی ترجمہ اور تحریف ہے، اس لئے اس کو شدت کے ساتھ رَوْ کیا گیا ہے۔

بدعت تحریف دین کا راستہ ہے

بدعت کی سب سے بڑی خرابی یہ ہے کہ اگر عبادات میں اپنی طرف سے قیدیں، شرطیں اور نئے نئے طریقے ایجاد کرنے کی اجازت دے دی جائے تو دین کی تحریف ہو جائے گی، کچھ عرصے کے بعد یہ بھی پتہ نہ لگے گا کہ اصل عبادت جو رسول کریم صلی اللہ علیہ وسلم نے بتائی تھی، کیا اور کیسی تھی؟ پچھلی امتوں میں تحریف دین کی سب سے بڑی وجہ یہ ہوئی ہے کہ انہوں نے اپنی کتاب اور اپنے پیغمبر کی بتائی ہوئی عبادات میں اپنی طرف سے عبادات کے نئے نئے طریقے نکال لئے، اور ان کی رسم چل پڑی، کچھ عرصے کے بعد اصل دین اور نوایجاد رسماں میں کوئی امتیاز نہ رہا۔

خلاصہ کلام یہ کہ جو چیز اصطلاح شرع میں بدعت ہے وہ مطلقاً ممنوع و ناجائز ہے، البتہ بدعاں میں پھر کچھ درجات ہیں، بعض سخت حرام قریب شرک کے ہیں، بعض مکروہ تحریکی، بعض تنزیہی۔ (سنن و بدعت ص: ۲۱۳)

قرآن و حدیث اور آثار صحابہ و تابعین و ائمہ دین میں بدعاں کی خرابی اور ان سے اجتناب کی تاکید پر بے شمار آیات و روایات ہیں، ان میں سے بعض اس جگہ نقل کی جاتی ہیں۔

بدعت کی مذمت قرآن و حدیث میں

علامہ شاطبی نے ”كتاب الاعتصام“ میں آیات قرآنیہ کافی تعداد میں اس موضوع پر جمع فرمائی ہیں، ان میں سے دو آیتیں اس جگہ لکھی جاتی ہیں:-

۱:- وَلَا تَكُونُوا مِنَ الْمُشْرِكِينَ. مِنَ الَّذِينَ فَرَقُوا دِينَهُمْ

وَكَانُوا يُشَيَّعُونَ كُلُّ حِزْبٍ بِمَا لَدَيْهِمْ فَرَحُونَ. (الروم: ۳۲، ۳۱)

ترجمہ:- مت ہو مشرکین میں سے جنہوں نے مکڑے مکڑے کیا

اپنے دین کو اور ہو گئے فرقے اور پارٹیاں، ہر ایک پارٹی اپنے

طرز پر خوش ہے۔

حضرت عائشہ صدیقہ رضی اللہ عنہا نے رسول کریم صلی اللہ علیہ وسلم سے اس آیت کی تفسیر میں نقل فرمایا کہ اس سے مراد اہل بدعت کی پارٹیاں ہیں۔

(الاعصام ج: ۱ ص: ۶۵)

۲:- قُلْ هَلْ نَبَشْكُمْ بِالْأَخْسَرِينَ أَعْمَالًا. الَّذِينَ ضَلَّ
سَعِيهِمْ فِي الْحَيَاةِ الدُّنْيَا وَهُمْ يَحْسِبُونَ أَنَّهُمْ يُحْسِنُونَ
صُنْعًا.

(الکھف: ۱۰۳، ۱۰۴)

ترجمہ:- آپ فرمائیے کہ کیا ہم تمہیں بتلا کیں کہ کون لوگ اپنے اعمال میں سب سے زیادہ خسارہ والے ہیں، وہ لوگ جن کی سعی عمل دُنیا کی زندگی میں ضائع و بے کار ہو گئی اور وہ یہی سمجھ رہے ہیں کہ ہم اچھا عمل کر رہے ہیں۔

حضرت علی کرم اللہ وجہہ اور سفیان ثوری وغیرہ نے ”اَخْسَرِينَ أَعْمَالًا“ کی تفسیر اہل بدعت سے کی ہے، اور بلاشبہ اس آیت میں اہل بدعت کی حالت کا پورا نقشہ کھیچ دیا گیا ہے کہ وہ اپنے خود تراشیدہ اعمال کو نیکی سمجھ کر خوش ہیں کہ ہم ذخیرہ آخرت حاصل کر رہے ہیں، حالانکہ اللہ تعالیٰ اور اس کے رسول صلی اللہ علیہ وسلم کے نزدیک ان کے اعمال کا نہ کوئی وزن ہے، نہ ثواب بلکہ الٹا گناہ ہے۔

(سنن وبدعت ص: ۲۲)

روایات حدیث بدعت کی خرابی اور اس سے روکنے کے بارے میں بے شمار ہیں، ان میں سے بھی چند روایات لکھی جاتی ہیں:-

ا:- حضرت عائشہ صدیقہ رضی اللہ تعالیٰ عنہا سے روایت ہے کہ رسول کریم صلی اللہ علیہ وسلم نے فرمایا:-

مَنْ أَحْدَثَ فِي أُمْرِنَا هَذَا مَا لَيْسَ مِنْهُ فَهُوَ رَدٌّ.

(مشکوٰۃ بحوالہ بخاری)

ترجمہ:- جو شخص ہمارے دین میں کوئی نئی چیز داخل کرے جو دین میں داخل نہیں، وہ مردود ہے۔

۲:- حضرت جابر بن عبد اللہ رضی اللہ تعالیٰ عنہ سے روایت ہے کہ رسول کریم صلی اللہ علیہ وسلم اپنے خطبے میں فرمایا کرتے تھے:-

أَمَّا بَعْدُ، فَإِنَّ خَيْرَ الْحَدِيثِ كِتَابُ اللَّهِ وَخَيْرُ الْهَدِيٰ هَذِي
مُحَمَّدٌ (صَلَّى اللَّهُ عَلَيْهِ وَسَلَّمَ). وَشَرُّ الْأُمُورِ مُحَدَّثَاتُهَا
وَكُلُّ بِدْعَةٍ ضَلَالَةٌ. أَخْرَجَهُ مُسْلِمٌ، وَفِي رِوَايَةِ النَّسَائِيِّ:
كُلُّ مُحَدَّثَةٍ بِدْعَةٌ وَكُلُّ بِدْعَةٍ فِي النَّارِ.

(اعظام ج: ۱ ص: ۷۶)

ترجمہ:- حمد و صلوٰۃ کے بعد سمجھو کہ بہترین کلام، اللہ کی کتاب ہے، اور بہترین طریقہ اور طرزِ عمل محمد (صلی اللہ علیہ وسلم) کا طرزِ عمل ہے، اور بدترین چیز نئی ایجاد کی جانے والی بدعتیں ہیں، اور ہر بدعت گمراہی ہے۔ اور نسائی کی روایت میں ہے کہ: ہر نو ایجاد عبادت بدعت ہے، اور ہر بدعت جہنم میں (لے جانے کا باعث) ہے۔

حضرت فاروق اعظم رضی اللہ تعالیٰ عنہ بھی یہی خطبہ دیا کرتے تھے، اور حضرت عبد اللہ بن مسعود رضی اللہ تعالیٰ عنہ اپنے خطبے میں الفاظ مذکورہ کے بعد یہ بھی فرماتے تھے:-

إِنَّكُمْ سَتُحْدِثُونَ وَيُحَدِّثُ لَكُمْ فَكُلُّ مُحَدَّثَةٍ ضَلَالَةٌ
وَكُلُّ ضَلَالَةٍ فِي النَّارِ.

(اعظام ج: ۱ ص: ۷۶)

ترجمہ:- تم بھی نئے نئے کام نکالو گے اور لوگ تمہارے لئے نئی نئی صورتیں عبادت کی نکالیں گے، خوب سمجھو لو کہ ہر نیا طریقہ عبادت گمراہی ہے اور ہر گمراہی کا نٹھکانا جہنم ہے۔

۳:- صحیح مسلم میں حضرت ابو ہریرہ رضی اللہ تعالیٰ عنہ سے روایت ہے کہ

رسولِ کریم صلی اللہ علیہ وسلم نے فرمایا:-

مَنْ دَعَا إِلَى هُدًىٰ كَانَ لَهُ مِنَ الْأَجْرِ مِثْلُ أَجْوَرِ هَنْ يَتَّبِعُهُ لَا
يَنْفَصُ ذَلِكَ مِنْ أَجْوَرِهِمْ شَيْئًا، وَمَنْ دَعَا إِلَى ضَلَالٍ
كَانَ عَلَيْهِ مِنَ الْإِثْمِ مِثْلُ أَثَامِهِ مَنْ يَتَّبِعُهُ وَلَا يَنْفَصُ ذَلِكَ
مِنْ أَثَامِهِمْ شَيْئًا.

ترجمہ:- جو شخص لوگوں کو صحیح طریقہ ہدایت کی طرف بلائے تو ان تمام لوگوں کے عمل کا ثواب اس کو ملے گا جو اس کا اتباع کریں، بغیر اس کے کہ ان کے ثواب میں کچھ کمی کی جائے، اور جو شخص کسی گمراہی کی طرف لوگوں کو دعوت دے تو اس پر ان سب لوگوں کا گناہ لکھا جائے گا جو اس کا اتباع کریں گے، بغیر اس کے کہ ان کے گناہوں میں کچھ کمی کی جائے۔

بدعات کے نئے نئے طریقے ایجاد کرنے والے اور ان کی طرف لوگوں کو دعوت دینے والے اس کے انجام بد پر غور کریں کہ اس کا و بال تہا اپنے عمل ہی کا نہیں بلکہ جتنے مسلمان اس سے متاثر ہوں گے ان سب کا و بال ان پر ہے۔ (سنن و بدعون)
۲:- ابو داؤد اور ترمذی نے حضرت عرباض بن ساریہ رضی اللہ عنہ سے بہ سند صحیح روایت کیا ہے کہ رسولِ کریم صلی اللہ علیہ وسلم نے ایک روز ہمیں خطبہ دیا جس میں نہایت موثر اور بلیغ وعظ فرمایا، جس سے آنکھیں بہنے لگیں اور دل ڈر گئے، بعض حاضرین نے عرض کیا: یا رسول اللہ! آج کا وعظ تو ایسا ہے جیسے رخصتی وصیت ہوتی ہے، تو آپ ہمیں بتلائیں کہ ہم آئندہ کس طرح زندگی بسر کریں؟ اس پر آنحضرت صلی اللہ علیہ وسلم نے فرمایا:-

أُوصِيكُمْ بِتَقْوَى اللَّهِ وَالسَّمْعِ وَالطَّاعَةِ لِوَلَادَةِ الْأَمْرِ وَإِنْ
كَانَ عَبْدًا حَبَشِيًّا فَإِنَّ مَنْ يَعْشُ مِنْكُمْ بَعْدِي فَسَيَرِي
أَخْتِلَافًا كَثِيرًا فَعَلَيْكُمْ بِسُنْتِي وَسُنْنَةِ الْخُلَفَاءِ الرَّاشِدِينَ

الْمَهْدِيَّينَ تَمَسَّكُوا بِهَا وَعَضُوا عَلَيْهَا بِالنَّوْاجِدِ، وَإِيَّاكُمْ
وَمُحْدَثَاتِ الْأُمُورِ فَإِنَّ كُلَّ مُحْدَثَةٍ بِدُعَةٍ وَكُلَّ بِدُعَةٍ
ضَلَالٌ.

(اعتصام)

ترجمہ:- میں تمہیں وصیت کرتا ہوں اللہ تعالیٰ سے ڈرنے کی اور
حکامِ اسلام کی اطاعت کرنے کی، اگرچہ تمہارا حاکم جبشی غلام ہی
کیوں نہ ہو، کیونکہ تم میں سے جو لوگ میرے بعد زندہ رہیں گے
وہ بڑا اختلاف دیکھیں گے، اس لئے تم میری سنت اور میرے
بعد خلفائے راشدین مہدیین کی سنت کو اختیار کرو اور اس کو
مضبوط پکڑو، اور دین میں نوایجاد (ئئے ایجاد کئے جانے والے)
طریقوں سے بچو کیونکہ ہر نوایجاد طرزِ عبادت بدعت ہے اور ہر
بدعت گمراہی ہے۔

۵:- اور حضرت صدیقہ عائشہ رضی اللہ عنہا نے فرمایا کہ:-
جو شخص کسی بدعتی کے پاس گیا اور اس کی تعظیم کی تو گویا اس نے
اسلام کو ڈھانے میں اس کی مدد کی۔

(سنۃ و بدعت بحوالہ اعتصام للشاطبی ج: ۱ ص: ۸۲)

۶:- اور حضرت حسن بصری رحمہ اللہ نے فرمایا کہ رسولِ کریم صلی اللہ علیہ
وسلم کا ارشاد ہے کہ:-

اگر تم چاہتے ہو کہ پل صراط پر تمہیں دیر نہ لگے اور سیدھے جنت
میں جاؤ تو اللہ کے دین میں اپنی رائے سے کوئی نیا طریقہ نہ پیدا
کرو۔

(اعتصام)

۷:- حضرت حذیفہ بن یمان رضی اللہ عنہ نے فرمایا کہ:-
مسلمانوں کے لئے جن چیزوں کا مجھے خطرہ ہے ان میں سب
سے زیادہ خطرناک دو چیزیں ہیں، ایک یہ کہ جو چیز وہ دیکھیں

اس کو اس پر ترجیح دینے لگیں جو ان کو سنت رسول اللہ صلی اللہ علیہ وسلم سے معلوم ہو، دوسرے یہ کہ وہ غیر شعوری طور پر گمراہ ہو جائیں۔ (سنۃ و بدعت ص: ۲۶)

۸:- اور حضرت حدیثہ رضی اللہ عنہ نے فرمایا کہ:-

خدا کی قسم! آئندہ زمانے میں بدعتیں اس طرح پھیل جائیں گی کہ اگر کوئی شخص اس بدعت کو ترک کرے گا تو لوگ کہیں گے کہ تم نے سنۃ چھوڑ دی۔ (اعتصام ج: ۱ ص: ۹۰)

۹:- حضرت عبد اللہ بن مسعود رضی اللہ عنہ نے فرمایا کہ:-

اے لوگو! بدعت اختیار نہ کرو اور عبادت میں مبالغہ اور تعقیب نہ کرو، پرانے طریقوں کو لازم پکڑے رہو، اس چیز کو اختیار کرو جو از روئے سنۃ تم جانتے ہو، اور جس کو اس طرح نہیں جانتے اس کو چھوڑ دو۔

۱۰:- حضرت حسن بصری رحمہ اللہ تعالیٰ نے فرمایا کہ:-

بدعت والا آدمی جتنا زیادہ روزہ اور نماز میں محنت کرتا جاتا ہے اتنا ہی اللہ تعالیٰ سے ذور ہوتا جاتا ہے۔

نیز یہ بھی فرمایا کہ:-

صاحب بدعت کے پاس نہ بیٹھو کہ وہ تمہارے دل کو پیار کر دے گا۔ (سنۃ و بدعت ص: ۲۷)

۱۱:- حضرت سفیان ثوری رحمہ اللہ تعالیٰ نے فرمایا کہ:-

کوئی قول بغیر عمل کے مستقیم نہیں، اور کوئی قول و عمل بغیر نیت کے مستقیم نہیں، اور کوئی قول اور عمل اور نیت اُس وقت تک مستقیم نہیں جب تک کہ وہ سنۃ کے مطابق نہ ہو۔

(سنۃ و بدعت ص: ۲۷)

۱۲:- ابو عیمر و شیبانی رحمہ اللہ تعالیٰ فرماتے ہیں کہ:-

صاحب بدعت کو تو پہ نصیب نہیں ہوتی (کیونکہ وہ تو اپنے گناہ کو گناہ ہی نہیں سمجھتا، تو پہ کس سے کرے؟)۔

(سنۃ و بدعت ص: ۲۷)

بدعات کے متعلق ان اصولی گزارشات کے بعد اب ہم ان کو تاہیوں، غلط رسماں اور بدعتوں کی نشاندہی کرتے ہیں جو بیماری، موت، میت اور پسمندگان کے متعلق آج کل زیادہ رائج ہو گئی ہیں، اور سہولت کے لئے ان کو تین حصوں میں تقسیم کرتے ہیں:-

۱:- موت سے پہلے کی رسماں اور کوتاہیاں۔

۲:- عین وقت موت کی رسماں۔

۳:- موت کے بعد کی رسماں۔

اور امید کرتے ہیں کہ قارئین خود بھی ان سے اجتناب فرمائیں گے اور دُوسروں کو بھی حکمت اور نرمی کے ساتھ رونکنے کی کوشش کریں گے۔

موت سے پہلے کی رسماں اور کوتاہیاں

مرنے سے پہلے جس بیماری میں مرنے والا بتلا ہوتا ہے اس میں میت اور اہل میت طرح طرح کی کوتاہیاں کرتے ہیں، ملاحظہ ہوں:-

نماز کی پابندی نہ کرنا

* ایک کوتاہی یہ ہوتی ہے کہ بعض مریض نماز کا اہتمام نہیں کرتے، حالانکہ ممکن ہے یہ زندگی کا آخری مرض ہو، کیونکہ ہر بیماری موت کی یاد دہانی کرتی ہے، صحت میں فکر نہ کی تو اب بھی غافل رہنا اور اہتمام نہ کرنا بڑے ہی اندیشہ اور خطرہ کی بات ہے۔

(اصلاح انقلاب ایضاً ص: ۲۶)

* بعض مریض زمانہ تندرتی میں تو نماز کے پابند ہوتے ہیں، مگر بیماری میں نماز کا خیال نہیں رکھتے اور خیال نہ رکھنے کی عمومی وجہ یہ ہوتی ہے کہ بیماری یا دسوسر کی بناء پر کپڑے یا بدن ناپاک اور گندے ہیں یا وضو اور غسل نہیں کر سکتے اور تمیم کو دل گوارا نہیں کرتا کہ اس سے طبیعت صاف نہیں ہوتی، اس لئے نماز قضاء کر دیتے ہیں، یہ سخت جہالت اور نادانی کی بات ہے، ایسے موقع پر اہل علم سے مسئلہ پوچھ کر عمل کرنا چاہئے اور شریعت کی عطا کردہ ہمتوں پر عمل کرنا چاہئے، ان وجوہات کی بنیاد پر نماز قضاۓ کرنا جائز نہیں۔ (اصلاح انقلاب امت ج: ۱ ص: ۲۲۲)

* بعض مریض نماز کے پورے پابند ہوتے ہیں، مگر بیماری کے غلبہ سے یا نماز کے وقت غیند کے غلبہ سے یا بہت زیادہ ضعف و نقاہت سے آنکھیں بند ہو کر غفلت سی ہو جاتی ہے اور نماز کے اوقات وغیرہ کی پوری طرح خبر نہیں ہوتی، یہاں تک کہ نماز قضاۓ ہو جاتی ہے، حالانکہ اگر انہیں نماز کی اطلاع کی جائے تو ہرگز کوتاہی نہ کریں، لیکن اُپر کے لوگ خدمت کرنے والے مریض کی راحت کا خیال کر کے نماز کی اطلاع نہیں کرتے اور اگر بیمار کو کسی طرح اطلاع بھی ہو جائے تو اُٹا منع کر دیتے ہیں یا اس کی امداد نہیں کرتے، مثلاً وضو، تمیم، کپڑوں کی تبدیلی، قبلہ رُخ کرنا وغیرہ کچھ نہیں کرتے، جس سے خود بھی گنہگار ہوتے ہیں، ایسا کرنا نہ مریض کے ساتھ خیر خوانی ہے، نہ اپنے ساتھ۔ (اصلاح انقلاب امت ج: ۱ ص: ۲۲۶)

* بعض لوگ یہ سمجھتے ہیں کہ جب مریض ہوش میں نہیں ہے تو نماز معاف ہے، یہ بھی درست نہیں، کیونکہ ہر بیہوٹی میں نماز معاف نہیں ہوتی، جس میں نماز معاف ہوتی ہے وہ، وہ بیہوٹی ہے جس میں خبردار کرنے سے بھی آگاہ نہ ہو اور متصل چھ نمازیں بیہوٹی میں گزر جائیں، ایسی شکل میں نماز بالکل معاف ہے، قضاۓ بھی واجب نہیں، اور اگر اس سے کم بیہوٹی ہو مثلاً چار یا پانچ نمازیں اس حالت میں گزر جائیں تو اس وقت تو مریض بیہوٹی کی بناء پر نمازیں ادا کرنے کا مکلف نہیں، البتہ ہوش آنے پر اُن کی قضاۓ واجب ہے، اور اگر قضاۓ میں سستی کی تو مرنے سے پہلے اُن

نمازوں کا فدیہ ادا کرنے کی وصیت کرنا واجب ہے۔

(اصلاح انقلابِ امت ج: ۱ ص: ۲۲۷)

نماز کے فرائض و واجبات میں کوتاہی کرنا

* بعض مریض یہ کوتاہی کرتے ہیں کہ باوجود اس کے کہ وضو کچھ مضمض نہیں پھر تمم کر لیتے ہیں، بعض مرتبہ خدمت گزار یا دوسرے خیرخواہ وضو سے روکتے ہیں اور کہتے ہیں کہ میاں شرع میں آسانی ہے، تمم کرو، یہ سخت نادانی ہے، جب تک وضو کرنا مضمض ہو تمم کرنا جائز نہیں۔

(اصلاح انقلابِ امت ج: ۱ ص: ۲۲۷)

* بعض بیماری کھڑے ہو کر نماز پڑھنے کی قدرت رکھتے ہیں مگر پھر بھی وہ بیٹھ کر نماز ادا کرتے ہیں، حالانکہ جب تک کھڑے ہو کر نماز ادا کرنے کی قدرت ہو بیٹھ کر ادا کرنا جائز نہیں، لہذا بڑی احتیاط سے نماز کو پورا کرنا چاہئے۔

(اصلاح انقلابِ امت ج: ۱ ص: ۲۲۷)

* بعض مریض نماز میں باوجود اس کے کہ کراہی کو ضبط کر سکتے ہیں لیکن ”آہ، آہ“ خوب صاف لفظوں سے کہتے ہیں اور اس کی بالکل پرواہیں کرتے کہ نماز رہے گی یا جائے گی، یاد رکھنا چاہئے کہ قدرتِ ضبط ہوتے ہوئے نماز میں ”ہائے، ہائے“ یا ”آہ، آہ، اوئی“ وغیرہ کرنے سے نماز جاتی رہتی ہے، نماز پڑھنے احتیاط کی چیز ہے، خیال سے ادا کرنی چاہئے۔

عذرِ شرعی کے باوجود تمم نہ کرنا

* بعض مریض یہ بے احتیاطی کرتے ہیں کہ خواہ اُن پر کیسی ہی مصیبت گز رے، خواہ کیسا ہی مرض بڑھ جائے، جان نکل جائے، مگر تمم جانتے ہی نہیں، مرجائیں گے مگر وضو ہی کریں گے، یہ بھی غلو (انہباء پسندی) اور در پردہ حق تعالیٰ شانہ کی عطا کردہ سہولت کو قبول نہ کرنا ہے، جو سخت گستاخی اور بے ادبی ہے، جس طرح وضو حق تعالیٰ کا حکم ہے، تمم بھی اُنہی کا حکم ہے، بندہ کا کام حکم مانا ہے نہ کہ دل کی

چاہت اور صفائی کو دیکھنا، بندگی تو اسی کا نام ہے کہ جس وقت جو حکم ہو جان و دل سے اطاعت کرے۔ (حوالہ بالا)

بلا ضرورت مریض کا ستر دیکھنا

* ایک کوتاہی عام طور پر یہ ہو رہی ہے کہ بیمار کا ستر (وہ اعضاء جن کو چھپانا شرعاً واجب ہے) چھپانے کا کوئی اہتمام نہیں کیا جاتا، زانو کھل گیا تو کوئی پروا نہیں، ران کھل گئی تو کچھ خیال نہیں، مریض اگر تکلیف کی شدت سے اس کا خیال نہ رکھ سکے تو اور پوالوں کو اس کا پورا خیال رکھنا لازم ہے، بلا ضرورت اس کا ستر دیکھنا جائز نہیں۔ (اصلاح انقلابِ امت ج: ۱ ص: ۲۲۸)

* ایک کوتاہی اکثر یہ ہوتی ہے کہ مریض کو مثلاً انجکشن لگوانے یا آپریشن یا مرہم پڑانے یا معانج کو مرض کی جگہ دکھلانے کی ضرورت پیش آئے تو اس کا خیال نہیں رکھا جاتا کہ جتنا بدن کھولنے کی ضرورت ہے صرف اتناہی کھلے، اور صرف ان لوگوں کے سامنے کھلے جن کا تعلق علاج معالجہ سے ہے، بے دھڑک معانج اور غیر معانج سب کے سامنے بدن کھول دیا جاتا ہے، حالانکہ غیر متعلقہ حضرات کو مریض کے ستر کا حصہ دیکھنا جائز نہیں، اس میں بہت ہی زیادہ غفلت ہے، اس کا بہت خیال رکھیں۔ (اصلاح انقلابِ امت ج: ۱ ص: ۲۲۸)

* مریض مرد ہو یا عورت، معانج کو بقدر ضرورت ان کا بدن دیکھنا جائز ہے، لیکن دوسرے حاضرین کو ان کے ستر کا حصہ دیکھنا جائز نہیں، وہاں سے ہٹ جانا یا آنکھیں بند کر لینا یا منہ پھیر لینا واجب ہے۔ (حوالہ بالا)

ناپاک اور حرام دوا استعمال کرنا

* ایک کوتاہی یہ عام ہو رہی ہے کہ بیمار کے علاج معالجے میں پاک و ناپاک اور حلال و حرام دوا کا کچھ خیال ہی نہیں کیا جاتا، بلا تحقیق اور بلا شدید ضرورت کے حرام و نجس دوائیں پلا دی جاتی ہیں۔ (اصلاح انقلابِ امت ج: ۱ ص: ۲۲۹)

دُعا کی طرف توجہ نہ دینا

* ایک کوتا ہی یہ ہے کہ مریض کی دوا دارو، علاج معالجہ اور دیگر تمام تدبیر اختیار کی جاتی ہیں، پیسے پانی کی طرح بہایا جاتا ہے، لیکن دُعا کا اہتمام نہیں کرتے، بلکہ اس کا خیال ہی نہیں آتا، حالانکہ یہ دُعا منصوص عظیم ترین تدبیر ہے اور اس کی توفیق نہ ہونا سخت محرومی کی بات ہے، مریض کو اگر ہو سکے تو خود دُعا کرنی چاہئے، کیونکہ حالتِ مرض میں دُعا قبول ہوتی ہے، (ورنہ اپر والوں کو اور اعزہ واقارب کو) پوری توجہ اور دھیان سے دُعا کرنا چاہئے، گھر کے ایک فرد کا بیمار ہونا اور تمام اہل خانہ کا پریشان ہونا خود حق تعالیٰ کی طرف توجہ دلا رہا ہے اور ایمان کا تقاضا بھی یہ ہے کہ اپنے خالق و مالک کی طرف توجہ کی جائے اور اسی سے مدد مانگی جائے اور صحت و عافیت کی دُعا کی جائے۔ (اصلاح انقلاب امت ج: ۱ ص: ۲۳۰)

دُعا کا غلط طریقہ

* ایک کوتا ہی یہ ہے کہ بعض لوگ دُعا میں شرعی حدود کو ملحوظ نہیں رکھتے، شکایت کے انداز میں دُعا کرنے لگتے ہیں، مثلاً یوں دُعا کرتے ہیں: ”اے اللہ کیا ہو گا؟ بس میں تو بالکل ہنی تباہ ہو جاؤں گا یا تباہ ہو جاؤں گی، یہ بچے کس پر ڈالوں گی، میرے بعد ان کا کون ہو گا، خدا یا ایسا نہ کیجیو، بس جی میرا تو کہیں بھی ٹھکانا ہی نہ رہے گا“، وغیرہ، گویا شکایت الگ کی جاتی ہے اور مشورہ الگ دیا جاتا ہے، استغفار اللہ! کیا حق تعالیٰ کا یہی ادب ہے، اسی کا نام عظمت ہے؟ دُعا ہمیشہ ایک عاجز غلام کی طرح کرنی چاہئے، اس کے بعد خدا یہ پاک جو فیصلہ فرمائیں اس پر راضی رہنا واجب ہے۔ (اصلاح انقلاب امت ص: ۲۳۱)

صدقة کے متعلق کوتا ہیاں

* مریض یا اس کے متعلقین صدقہ کرنے میں ایک غلطی یہ کرتے ہیں کہ کسی بزرگ مرحوم کے نام کا کھانا پکو اکر تقسیم کرتے ہیں یا کھلاتے ہیں، اور اس میں

اُن کا یہ اعتقاد ہوتا ہے کہ وہ بزرگ خوش ہو کر کچھ سہارا لگا دیں گے، یہ عقیدہ شرک ہے، بعض لوگ بجائے مدد کے اُن کی دعا کا یقین رکھتے ہیں اور وہ بھی اس طرح کہ اُن کی دعا رد نہیں ہو سکتی، ایسا اعتقاد بھی خلاف شرع ہے۔

(اصلاح انقلابِ امت ج: ۱ ص: ۲۳۱)

* بعض لوگ صدقہ میں جان کا بدلہ جان ضروری سمجھتے ہیں اور بکرے وغیرہ کو تمام رات مریض کے پاس رکھ کر اور بعض لوگ مریض کا ہاتھ لگوا کر خیرات کرتے ہیں یا مریض کے پاس بکرے کو ذبح کرتے ہیں اور اس کے بعد خیرات کرتے ہیں، اور یہ سمجھتے ہیں کہ مریض کا بکرے پر ہاتھ لگانے سے تمام بلاعیں گویا اس کی طرف منتقل ہو گئیں، پھر خیرات کرنے سے وہ بھی چلی جاتی ہیں، اور جان کے بدالے جان دے دینے سے مریض کی جان بچ جائے گی، یاد رکھئے! ایسا اعتقاد خلاف شرعی ہے۔

(اصلاح انقلابِ امت ج: ۱ ص: ۲۳۱)

* بعض لوگ کھانا، گندم، آٹا اور روپیہ پیسے مریض کے پاس رکھ دیتے ہیں اور مریض کے چاروں طرف تین یا پانچ یا سات مرتبہ گھما کر اور مریض کا ہاتھ لگوا کر خیرات کرتے ہیں، اس میں بھی یہی خیال ہوتا ہے کہ ایسا کرنے سے مریض کی بیماری اور بلاعیں اس شے میں منتقل ہو کر خیرات کرنے سے سب چلی جاتی ہیں، یہ اعتقاد بھی خلاف شرع ہے۔

(اصلاح انقلابِ امت ج: ۱ ص: ۲۳۲)

* بعض لوگوں نے صدقہ کے لئے خاص چیزیں مقرر کر رکھی ہیں، جیسے ماش، تیل اور پیسے جن میں امرِ مشترک سیاہ رنگ کی چیز معلوم ہوتی ہے، گویا بلا کو کالی سمجھ کر اس کو دور کرنے کے لئے بھی کالی چیزیں منتخب کی گئی ہیں، یہ سب من گھڑت باتیں ہیں اور خلاف شرعی ہیں، شرعاً مطلق صدقہ دافع بلا ہے، کوئی خاص شے یا خاص رنگ بالکل طے نہیں ہے۔

* بعض لوگ صدقہ میں گوشت وغیرہ چیزوں کو دینا ضروری خیال کرتے ہیں، یہ بھی غلط ہے، شرع نے صدقہ کا مصرف مقرر کر دیا ہے، چنانچہ مسلمان مسکین اس

کا بہترین مصرف ہیں، چیلیں اس کا مصرف نہیں۔ (اصلاح انقلابِ امت ج: ۱ ص: ۲۳۲)

وصیت خلافِ شرع کرنا

* بعض مرتبہ مریض اپنے بعد کے لئے خلافِ شرع وصیت کرتا ہے، لیکن دوسرے اس کو بالکل تنبیہ نہیں کرتے کہ جس سے اس کی اصلاح ہو جائے اور ناجائز وصیت سے باز رہے یا پھر جائز وصیت کرے۔ (اصلاح انقلابِ امت ج: ۱ ص: ۲۳۳)

* بعض دفعہ دوسرے لوگ مریض کو خلافِ شرع وصیتوں کی رائے اور ترغیب دیتے ہیں، مثلاً اپنے تہائی سے زیادہ مال کی وصیت یا کسی وارث کے حق میں وصیت یا کسی جائز وارث کے محروم کرنے کی وصیت یا تیجہ، دسوال، چالیسوال کرنے یا قبر میں عہد نامہ رکھنے کی وصیت وغیرہ، یہ سب شرع کے خلاف ہیں، ان کی ترغیب دینا بھی جائز نہیں، بلکہ اگر مریض خود ہی ان کی وصیت کرنے لگے تو دوسروں کو اسے منع کر دینا چاہئے اور اس کی اصلاح کر دینی چاہئے، بالفرض مریض ایسی وصیتوں سے باز نہ آئے تو ایسی خلافِ شرع وصیت لازم نہیں ہوتی، بلکہ بعض پرتو عمل جائز بھی نہیں، تفصیل پچھلے باب میں وصیت کے بیان میں آچکی ہے۔

(اصلاح انقلابِ امت ج: ۱ ص: ۲۳۳)

عین وقتِ موت کی رسماں

روح نکلنے سے پہلے جو حالت انسان پر طاری ہوتی ہے اس میں انسان کو سخت تکلیف ہوتی ہے، اس حالت کو ”عالمِ نزع“، اور ”جان کنی کا عالم“ کہتے ہیں، اس حالت کی پہچان یہ ہے کہ سانس اُکھڑ جاتا ہے اور جلدی جلدی چلنے لگتا ہے، نانگیں ڈھنلی پڑ جاتی ہیں، کھڑی نہیں ہو سکتیں، ناک ٹیڑھی ہو جاتی ہے اور کنپیاں بیٹھ جاتی ہیں۔

ٹھیک یہی یا اس سے ملتے جلتے آثار جب دھکائی دیں تو سمجھو لیجئے کہ یہ

وقت ”نزع“ کا ہے، اللہ پاک سب پر آسان فرمائے، آمین۔

اس وقت بھی طرح طرح کی کوتاہیاں اور غلطیاں کی جاتی ہیں، خاص طور پر عورتیں ان میں زیادہ بتلا ہوتی ہیں، اب ان باتوں کو لکھا جاتا ہے، توجہ سے پڑھیں اور ان کا ارتکاب نہ ہونے دیں۔

رونا، پیٹنا اور گریبان پھاڑنا

عام طور پر ایک کوتاہی یہ ہوتی ہے کہ میت کی جان کنی کے وقت بجائے اس کے کلمہ پڑھیں، سورہ یسوس پڑھیں، میت کی سہولتِ نزع اور خاتمه بالخیر کی دعا کریں، عورتیں رونا پیٹنا پھیلاتی ہیں، مریض کو اگر کچھ ہوش ہو تو وہ پریشان ہوتا ہے، جس میں طرح طرح کی خرابیاں ہیں، پھر اس غریب کو نزع کی تکلیف ہی کیا کم ہے، مزید یہ تکلیف دیتی ہیں، یاد رکھئے! بلند آواز سے رونا چلانا، ماتم کرنا اور گریبان پھاڑنا سب حرام اور گناہ ہے، البتہ رونا آئے تو چینے چلانے بغیر صرف آنسوؤں سے رونے میں کوئی مصلحت نہیں۔ (اصلاح انقلابِ امت ج: ۱ ص: ۲۳۳)

بیوی بچوں کو سامنے کرنا

* ایک نامعقول حرکت یہ کی جاتی ہے کہ بعضی عورتیں مرنے والے کی بیوی کو اس کے سامنے کھڑا کر دیتی ہیں یا بیوی خود ہی سامنے آ جاتی ہے اور پھر مریض سے پوچھتے ہیں کہ اس کو یا مجھ کو کس پر چھوڑے جاتے ہو؟ اور اس غریب کو جواب دینے پر مجبور کرتی ہیں، بڑے ہی افسوس کی بات ہے، اس کا یہ وقت خالق کی طرف متوجہ ہونے کا ہے، مگر یہ نالائق اس کو اب بھی مخلوق کی طرف متوجہ کرنا چاہتے ہیں، جو اس غریب پر سراسر زیادتی ہے، ہونا تو یہ چاہئے کہ اگر وہ خود بھی بلا ضرورتِ شرعیہ (مثیل وصیت وغیرہ) کے اس عالم کی طرف متوجہ ہو تو اس کی توجہ حق تعالیٰ کی طرف پھیردی جائے۔ (اصلاح انقلابِ امت ج: ۱ ص: ۲۳۴)

بعض اوقات مریض کے بچوں کو اس کے سامنے لاتی ہیں اور پوچھتی ہیں

کہ ان کا کون ہوگا؟ انہیں پیار کرو، ان کے سر پر ہاتھ تو رکھ دو، جس سے وہ غریب اور پریشان ہو جاتا ہے اور آخری وقت میں مخلوق کی طرف متوجہ ہونے کا نقصان الگ ہوتا ہے، دوسری طرف بچے کس قدر شکستہ دل ہوتے اور نا امید ہوتے ہیں، یہ وقت تو ایسا ہے کہ اگر وہ خود بھی بچوں کو یاد کرتا تو اس کو حق تعالیٰ کی طرف توجہ رکھنے کی تلقین کی جاتی۔

اور اگر وہ بہت ہی یاد کرے تو سرسری طور پر سامنے کر دیں تاکہ اس کا دل ان میں اٹکانہ رہے، لیکن اگر وہ خود یاد نہ کرے تو ہرگز اس کو یاد نہ دلائیں، اسی طرح بعض مرد بھی جوز نانہ مزاج رکھتے ہیں وہ بھی یہی مذکورہ بالا ناشائستہ حرکات کرتے ہیں، اس لئے ضروری ہے کہ جان کنی کے وقت میت کے پاس دیندار اور سمجھدار لوگ ہوں، گھر کی عورتیں اتفاق سے ایسی سمجھدار اور دیندار ہوں تو ان کے رہنے میں بھی کوئی مضائقہ نہیں، جو لوگ بھی رہیں ان تمام امور کی احتیاط رکھیں۔

(اصلاح انقلابِ امت ج: ۱ ص: ۲۳۳)

بدفالي سے یسق نہ پڑھنا اور میت سے دُور رہنا

* بعض لوگ یہ کرتے ہیں کہ بدفالي کے خیال سے یادیں کی عظمت دل میں نہ ہونے سے نہ اُس وقت سورہ یسق پڑھیں اور نہ اس کا پڑھنا گوارا کریں اور نہ کلمہ کا اہتمام کریں، نہ میت کو کلمہ کی طرف متوجہ کریں، جبکہ اس کو ہوش ہو، اور نہ خود ہی اس میں مشغول ہوں، بلکہ فضول باتوں اور ان کاموں میں لگ جاتے ہیں جن کی ضرورت بعد میں ہوگی، یہ سب جہالت کی باتیں ہیں، ان سے بچنا لازم ہے۔

(اصلاح انقلابِ امت ج: ۱ ص: ۲۳۵)

بعض جگہ میت کے درثاء اس کے مال و دولت، روپیہ پیسہ اور دیگر ساز و سامان پر قبضہ کرنے کی فکر میں بھاگتے پھرتے ہیں، مریض کے پاس کوئی نہیں رہتا اور وہ تنہا ہی ختم ہو جاتا ہے، بڑی ہی نادانی اور ظلم کی بات ہے، اور پھر مرنے والے کے

مال پر اس طرح قبضہ کرنا کہ جس کے قبضے میں جو آجائے وہ اس مالک بن بیٹھے، جائز نہیں، مرحوم کے تمام تر کہ کو شرع کے مطابق تقسیم کرنا فرض ہے۔

(اصلاح انقلابِ امت ج: ۱ ص: ۲۳۵)

* بعض لوگ مریض کے پاس اس بناء پر نہیں بیٹھتے کہ انہیں بیماری لگ جانے کا خوف رہتا ہے، حالانکہ اللہ تعالیٰ کے حکم کے بغیر کوئی بیماری کسی کو نہیں لگ سکتی، اگر کہیں لگ گئی ہو تو وہ بھی خالق کی حکمت و مشیت سے ہے، بغیر ان کی مشیت کے کچھ نہیں ہوتا، چنانچہ مشاہدہ ہے کہ اکثر جگہ کچھ بھی نہیں ہوتا، اس لئے ایسا کرنا بڑی سنگدلی کی بات ہے، ہرگز وہم نہ کریں، مریض کو تنہانہ چھوڑیں اور اس کی دل شکنی نہ کریں۔

کلمہ کی تلقین میں حد سے تجاوز کرنا

* بعض لوگ مرنے والے کو کلمہ پڑھوانے میں اس قدر سختی کرتے ہیں کہ اس کے پیچھے ہی پڑ جاتے ہیں، وہ ذرا غافل ہوا، خاموش ہوا، فوراً توبہ، استغفار اور کلمہ کا تقاضا شروع کر دیتے ہیں اور برابر اس کے سر رہتے ہیں، وہ بیچارہ تنگ آکر تکلیف جھیل کر کسی طرح پڑھ لے تو اس پر بھی کفایت نہیں کرتے، یہ چاہتے ہیں کہ برابر پڑھتا ہی رہے دم نہ لے، یہ سراسر جہالت کی بات ہے، خدا بچائے۔

(اصلاح انقلابِ امت ج: ۱ ص: ۲۳۶)

مرنے والے کو کلمہ طیبہ کی تلقین کا طریقہ اسی کتاب کے بابِ دوم میں آچکا ہے، اس کے مطابق عمل کیا جائے۔

* بعض لوگ اس سے بڑھ کر یہ زیادتی کرتے ہیں کہ مرنے والے سے اخیر تک باتیں کرانا چاہتے ہیں، ذرا اسے ہوش آیا اس کو پکارتے ہیں: میاں فلاں! ذرا آنکھیں تو کھولو، مجھ کو تو دیکھو میں کون ہوں؟ تم کیسے ہو؟ کچھ کہو گے؟ کس بات کو

دل چاہتا ہے؟ اس طرح کی خرافات اور لغویات میں اُس کو بگ کرتے ہیں جو کسی طرح درست نہیں، البتہ شرعاً کسی بات کو دریافت کرنا ضروری ہو مثلاً کسی کی امانت کو پوچھا جائے کہ تم نے کہاں رکھی ہے؟ یا قرضدار اور لین دین کے بارے میں پوچھا جائے کہ جس کا حال کسی اور سے معلوم نہیں ہو سکتا یا اسی قسم کا کوئی اور حق واجب ہو تو اسے دریافت کرنے میں کوئی مضائقہ نہیں، بلکہ ضروری ہے، بشرطیکہ مریض کو بتانے میں ناقابل برداشت تکلیف نہ ہو۔ (اصلاح انقلاب امت ج: ۱ ص: ۲۳۶)

* بعض جاہل لوگ اُس بیچارے کو قبلہ رُخ کرنے میں یہ کرتے ہیں کہ اس کا تمام بدن اور منہ پکڑ کر بیٹھ جاتے ہیں، اگر وہ نزع کے عالم میں بدن یا گردن کو حرکت دے جو غیر اختیاری طور پر ہوتی ہے تو پھر مرد تر و زکر رُخ بدلت دیتے ہیں، یہ بھی غلط اور جہالت کی بات ہے، یاد رکھو! قبلہ رُخ کرنے کا مطلب یہ ہے کہ جب مریض پر شاق نہ ہو یا جب وہ بالکل بے حس و حرکت ہو جائے اُس وقت قبلہ رُخ کرو کر دیا جائے، نہ یہ کہ زبردستی کر کے اس کو تکلیف پہنچا میں۔ (اصلاح انقلاب امت ج: ۱ ص: ۲۳۷)

نزع میں نامحرم مرد کو دیکھنا

* ایک بے احتیاطی یہ ہوتی ہے کہ نزع کی حالت میں نامحرم عورتیں بھی اس کے سامنے آکھڑی ہوتی ہیں، اور اُس وقت پرده کو ضروری نہیں سمجھتیں، یہ بڑی جہالت کی بات ہے، کیونکہ اگر اس کو اتنا ہوش ہے کہ وہ دیکھتا اور سمجھتا ہے تو اس کے سامنے آنا اور دیکھنا جائز نہیں، اور اگر اتنا ہوش نہیں ہے تو بہت سے بہت مریض نے نہ دیکھا، مگر ان عورتوں نے تو بلا ضرورت نامحرم کو دیکھا، اور حدیث شریف میں اس کی بھی ممانعت آئی ہے، اس لئے نامحرم عورتیں ہرگز مریض کے سامنے نہ آئیں، اسی طرح بعضے مرد بھی ایسی حالت میں نامحرم عورت کے سامنے چلتے جاتے ہیں اور دیکھنے لگتے ہیں، سوانح کے لئے بھی ایسا کرنا جائز نہیں۔

نزع کی حالت میں عورت کے مہندی لگانا

* بعض جگہ یہ فتح رسم ہوتی ہے کہ جب کسی عورت کے انتقال کا وقت قریب ہوتا ہے تو دوسری عورت میں اس کے ہاتھوں پر مہندی لگاتی ہیں، اور اس کو مسنون سمجھتی ہیں، واضح رہے کہ یہ مسنون نہیں، بلکہ ناجائز ہے۔

(فتاویٰ دارالعلوم دیوبند کامل مدل ج: ۵ ص: ۲۲۵)

موت کے وقت مہر معاف کرانا

* ایک کوتاہی جو بہت ہی عام ہے، یہ ہے کہ جب کوئی عورت مرنے لگتی ہے تو اس سے کہتے ہیں کہ مہر معاف کر دے، وہ معاف کردیتی ہے، اور خاوند اس معافی کو کافی سمجھ کر اپنے آپ کو دین مہر سے سبکدوش سمجھتا ہے، اور کوئی وارث مانگے بھی تو نہیں دیتا، یاد رکھئے! اول تو اس وقت اس طرح معاف کرانا بڑی سنگدی کی بات ہے، دوسرے اگر وہ پوری طرح ہوش میں ہو اور خوش دلی سے معاف بھی کر دے تو بھی مہر معاف نہ ہوگا، کیونکہ پچھلے باب میں مرض الموت کے مسائل سے معلوم ہو چکا ہے کہ مرض الموت میں معافی بحکمِ وصیت ہے، اور وصیت شوہر کے لئے نہیں کی جاسکتی، کیونکہ وارث کے حق میں وصیت باطل ہے، البتہ اگر عورت کے دوسرے وارث جو عاقل بالغ ہوں وہ اپنا اپنا حصہ میراث اس مہر میں سے بخوبی چھوڑنا چاہیں تو چھوڑ سکتے ہیں، لیکن جو وارث مجنون یا نابالغ ہو اس کا حصہ اس کی اجازت سے بھی معاف نہ ہوگا۔

(اصلاح انقلابِ امت ج: ۱ ص: ۲۲۸)

* ایک کوتاہی بعض لوگوں میں یہ ہوتی ہے کہ جس کا انتقال ہونے لگے، اگر اس نے مہر ادا نہ کیا ہو تو اس کی بیوی کو مجبور کرتے ہیں کہ اپنا مہر معاف کر دے، حالانکہ بیوی اس پر بالکل راضی نہیں ہوتی، مگر لوگوں کے اصرار یا رسم سے مجبور ہو کر شرماشرمی میں معاف کردیتی ہے، یاد رکھئے! اس طرح مہر معاف کرانا جائز نہیں، بڑا ظلم ہے۔

موت کے بعد کی رسماں میں

اظہار غم میں گناہوں کا ارتکاب

* بہت سی جگہ رونے پئنے میں عورتیں بے پردہ ہو جاتی ہیں اور پردہ کا مطلق خیال نہیں رکھتیں۔

بعض جگہ اس سے بڑھ کر یہ غصب ہوتا ہے کہ نوحہ کرنے والوں اور والیوں کی تصویریں کھینچی جاتی ہیں اور اخبارات میں شائع کی جاتی ہیں، یہ بھی حرام اور گناہ کبیرہ ہے۔

* بعض جگہ عورتیں فرط غم سے اپنے نامحرم عزیز دلوں مثلاً دیور، چچازاد، تیازاد اور خالہ زاد بھائی وغیرہ سے لپٹ لپٹ کر روتی ہیں، یہ بھی حرام ہے، کیونکہ رنج و غم میں شریعت کے احکام ختم نہیں ہو جاتے۔

* بعض جگہ اُپر کی عورتیں دیدہ و دانستہ ایسی باتیں کرتی ہیں جس سے رونا آئے، اور بعض عورتیں بن بن کر بہ تکلف روتی ہیں، یہ سب غلط ہے اور منع ہے۔
(اصلاح الرسم)

* بعض جگہ گھر کی اور برادری کی عورتیں میت کے گھر سے نکلتے وقت نوحہ کرتی ہوئی گھر کے باہر تک آ جاتی ہیں، اور تمام غیر مردوں کے سامنے بے جا ب ہو جاتی ہیں، یہ سب ناجائز و حرام ہے۔

پوسٹ مارٹم

* آج کل حادثات میں ہلاک یا قتل ہونے والوں کا پوسٹ مارٹم کیا جاتا ہے اور جسم کو چیر پھاڑ کر اندر ورنی حصے دیکھے جاتے ہیں، ان میں بیشتر صورتیں ایسی ہوتی ہیں جہاں پوسٹ مارٹم شرعی ضرورت کے بغیر کیا جاتا ہے، جو جائز نہیں، اور اگر کہیں شرعی ضرورت ہو یعنی کسی دوسرے زندہ شخص کی جان بچانے یا کسی کا

مال خالع ہونے سے بچانے کے لئے پوست مارٹم ناگزیر ہوتا اس میں بھی شرعی احکام مثلاً ستر اور احترامِ میت وغیرہ کا لحاظ رکھنا ضروری ہے، اور فارغ ہونے کے بعد اس کے تمام اعضاء کو دفن کر دینا ضروری ہے۔

(امداد الفتاویٰ ج: ۱ ص: ۵۰۸ و کفایت المفتی ج: ۳ ص: ۱۸۸)

تجهیز و تکفین اور تدبین میں تاخیر

* بعض جگہ میت کے مال و دولت کی جانچ پڑتا یا تقسیم ترکہ کے انتظام و اہتمام یا دوستوں اور رشتہ داروں کے انتظار یا نمازوں کی کثرت یا ایسی ہی اور کسی غرض سے میت کی تدبین میں دریکرتے ہیں، حتیٰ کہ بعض جگہ کامل دونوں تک میت کو پڑا رکھتے ہیں، یہ سب ناجائز منع ہے۔ (دلیل الحیرات)

* بعض جگہ یہ رسم ہے کہ میت کی تجهیز و تکفین سے پہلے گھلیوں پر ایک لاکھ مرتبہ کلمہ طیبہ پڑھوانا ضروری سمجھتے ہیں اور اس کی تکمیل کے واسطے دوسروں کو بلاوے دیئے جاتے ہیں اور انہیں خواہی خواہی آنا پڑتا ہے، اور جو شخص نہ آئے یا نہ آسکے تو وہ تعزیت اور جنازہ میں بھی ندامت کے باعث شرکت نہیں کرتا، اس میں بھی متعدد خرابیاں ہیں، اور تجهیز و تکفین میں بھی تاخیر ہوتی ہے اس لئے یہ رسم بھی واجب الترک ہے۔ (امداد الاحکام ج: ۱ ص: ۱۰۳)

میت کو سلا ہوا پائی جامہ اور ٹوپی پہنانا

* بعض جگہ میت کو کفانا نے کے وقت مرد ہو یا عورت پائی جامہ اور ٹوپی پہنانے تے ہیں، یہ ناجائز ہے۔ (فتاویٰ دارالعلوم مکمل و مدل ج: ۵ ص: ۲۷۱)

میت کے کفن سے بچا کر امام کا مصلی بنانا

* ایک عام رسم یہ بھی ہے کہ میت کے کفن سے کوئی گز بھر کپڑا بچا لیتے ہیں یا زائد خرید لیتے ہیں جو نمازِ جنازہ کے بعد امام کا حق سمجھا جاتا ہے، بعض جگہ اور پر

کی چادر بھی امام کو دے دی جاتی ہے، سو یہ مصلی اور چادر بنانا ہی غلط ہے، کفن کے مصارف سے اس کا کچھ تعلق نہیں، امام کا ان میں کوئی حق نہیں اور مشترک ترک سے اس کا صدقہ میں دینا بھی جائز نہیں۔ (احسن الفتاویٰ ج: ۱ ص: ۳۷۹ بزیادۃ)

میت کے سینہ اور کفن پر کلمہ لکھنا اور شجرہ و عہد نامہ رکھنا

* بعض جگہ میت کے سینہ یا پیشانی یا کفن پر کلمہ طیبہ، کلمہ شہادت، آیہ الکرسی اور دیگر آیات اور دعا میں روشنائی وغیرہ سے لکھی جاتی ہیں، اس طرح لکھنا جائز نہیں، کیونکہ میت کے پھٹنے سے بے حرمتی ہوگی، البتہ بغیر روشنائی وغیرہ کے صرف انگلی سے کچھ لکھ دیا جائے کہ لکھنے کے نشان ظاہرنہ ہوں تو یہ جائز ہے، بشرطیکہ اس کو بھی مسنون یا مستحب یا ضروری نہ سمجھیں، ورنہ یہ بھی بدعت اور واجب الترک ہوگا۔

(احسن الفتاویٰ ج: ۱ ص: ۳۵۱ بایضاح)

* بعض لوگ میت کے سینہ پر عہد نامہ یا شجرہ یا سورہ یعنی دغیرہ رکھ دیتے ہیں یا پتھر پر لکھ کر اس کے ساتھ قبر میں رکھ دیتے ہیں، میت کے گلنے سڑنے سے اس کی بے ادبی ہوتی ہے، لہذا اس کو بھی ترک کرنا چاہئے، البتہ جس چیز کا ادب شریعت میں اس درجہ کا نہیں اس کا قبر میں رکھ دینا ذرست ہے، جیسے کسی بزرگ کا کپڑا وغیرہ۔

(اصلاح انقلاب امت ج: ۱ ص: ۲۳۱)

میت کو کفن میں عمامہ دینا

* بعض جگہ علماء اور سرداروں وغیرہ کی میت کو کفن کے تین کپڑوں کے علاوہ ایک عدد عمامہ بھی دیتے ہیں، سو یہ عمامہ دینا مکروہ ہے، خود سرکار دو عالم صلی اللہ علیہ وسلم کو تین یمنی چادروں میں کفنا یا گیا تھا، جس میں عمامہ نہیں تھا، احادیث میں اس کی صراحت موجود ہے۔

(امداد الفتاویٰ ج: ۱ ص: ۱۴۵ و فتاویٰ دارالعلوم دیوبند مدل ج: ۵ ص: ۲۵۹)

میت کے سرمه لگانا اور کنکھی کرنا

* بعض لوگ میت کی آنکھوں میں سرمہ اور کا جل لگاتے ہیں، سر اور ڈاڑھی کے بالوں کو کنکھا بھی کرتے ہیں، بعض لوگ ناخن اور بال کتردیتے ہیں، یہ سب ناجائز ہیں۔ (فتاویٰ دارالعلوم دیوبند مکمل مدل ج: ۵ ص: ۲۲۸)

کفانا نے کے بعد امام کا خط میت کو دینا

* بعض لوگ میت کو کفن پہنانے کے بعد امام مسجد کا لکھا ہوا خط میت کے دونوں ہاتھوں میں دیتے ہیں، سو یہ بھی بے اصل اور لغو ہے۔ (فتاویٰ دارالعلوم دیوبند مکمل مدل ج: ۵ ص: ۲۵۶)

نمازِ جنازہ سے پہلے اور بعد اجتماعی دُعا کرنا

* بعض جگہ یہ رسم ہے کہ میت کو کفانا نے کے بعد جنازہ تیار کر کے تمام حاضرین اجتماعی طور پر فاتحہ پڑھتے اور دُعا کرتے ہیں، اور بعض جگہ نمازِ جنازہ کے بعد بھی اجتماعی دُعا کی جاتی ہے۔

تو یاد رکھئے! کہ نمازِ جنازہ خود دُعا ہے، میت کے لئے جو شریعت نے دُعا مقرر فرمائی ہے اُس میں اجتماعی طور پر جو دُعا پڑھی جاتی ہے وہ میت اور تمام مسلمانوں کے لئے اتنی جامع اور مفید دُعا ہے کہ ہم اور آپ عمر بھر سوچ بچار سے بھی اس سے بہتر دُعا نہیں کر سکتے، نمازِ جنازہ سے پہلے یا بعد اجتماعی دُعا یا فاتحہ پڑھنے کا شریعت میں کوئی ثبوت نہیں، اس لئے یہ ناجائز اور بدعت ہے۔

اگر کسی کوشش ہو کہ دُعا تو تمام زندہ و مردہ مسلمانوں کے لئے ہر وقت جائز ہے، پھر اس موقع پر دُعا مکروہ ہونے کی کیا وجہ ہے؟

جواب یہ ہے کہ فقہائے کرام نے انفرادی طور پر دُعا کرنے سے منع نہیں فرمایا، میت کے وقت انتقال بلکہ اس سے بھی پہلے عیادت کے زمانے سے اس کے لئے فردآفردا دُعا مانگنے کا ثبوت احادیث اور فقہ کی کتابوں میں موجود ہے، ہر مسلمان کو

اختیار ہے بلکہ بہتر ہے کہ جب وہ کسی مریض کی عیادت کو جائے تو اس کے لئے دعا کرے، اور اگر اس کا انقال ہو جائے تو اس کے لئے مغفرت کی دعا کرے، اور دفن تک بلکہ اپنی زندگی بھر میت کے لئے دعا کرتا رہے، تلاوت قرآن کریم اور دیگر مالی و بدنسی عبادتوں کا ثواب اُسے پہنچاتا رہے، ان تمام حالات میں فرد اُفرا دعا کرنے یا ایصالِ ثواب کرنے کی کوئی ممانعت نہیں، بشرطیکہ اپنی طرف سے کوئی ایسی بات ایجاد نہ کرے جو شریعت کے خلاف ہو، اور کوئی ایسی شرط یا پابندی اپنی طرف سے نہ لگائے جو شریعت نے عائد نہیں کی۔

اور رحمتِ عالم صلی اللہ علیہ وسلم نے مسلمان میت کے لئے اجتماع کے ساتھ دعا کرنے کا طریقہ صرف وہ مقرر فرمایا ہے، جسے نمازِ جنازہ کہتے ہیں، انفرادی طور پر شخص ہر وقت دعا کر سکتا ہے، لیکن جمع ہو کر دعا کرنے کا ثبوت صرف نمازِ جنازہ کے اندر ہے، اس سے پہلے یا اس کے بعد جن جن مواقع میں دعا کے لئے لوگوں کو جمع کیا جاتا ہے یہ لوگوں کی اپنی ایجاد ہے، اور فقہاء کرامؐ اسی اجتماع کو مکروہ اور بدعت فرماتے ہیں، فتاویٰ برازیہ میں اس ممانعت کی صراحت موجود ہے۔

(دلیل الخیرات ص: ۱۵۳ تا ۵۳ دادِ المفتین ص: ۳۳۳)

آج کل اس پر مزید ستم یہ ہونے لگا ہے کہ جو شخص اس بدعت میں شریک نہیں ہوتا اس پر طعن و تشنج کی جاتی ہے، اللہ تعالیٰ ہم سب کو ہر قسم کی بدعت اور جہالت و گمراہی سے محفوظ رکھے اور آنحضرت صلی اللہ علیہ وسلم کی سنت پر جینے اور اسی پر مرنے کی توفیق عطا فرمائے، آمین۔

جنازہ یا قبر پر پھولوں کی چادر ڈالنا

* قبر پر اور جنازہ پر پھولوں کی چادر ڈالنے کا بھی ایک رواج چل نکلا ہے، اور اس کو تجویز و تکفیر کے اعمال میں سے ایک عمل سمجھا جاتا ہے، اور قبر پر اگر بتیاں جلاتی ہیں، حالانکہ قرآن و سنت اور صحابہ کرامؐ اور ائمہ مجتهدین سے ان

تینوں امور کا کوئی ثبوت نہیں، لہذا یہ بھی بدعت اور ناجائز ہیں۔

(امداد الاحکام ج: ۱ ص: ۹۲، علماء کا متفقہ فیصلہ)

جنازہ ایک شہر سے دُوسرے شہر منتقل کرنا

* ایک رواج یہ عام ہو گیا ہے کہ اگر کسی شخص کا انتقال اس کے وطن کے علاوہ اور کسی شہر یا ملک میں ہوتا اسے وہیں دفن نہیں کیا جاتا بلکہ اس کے وطن میں پہنچانا اور وہاں پر دفن کرنا ضروری سمجھا جاتا ہے، اور ہوائی جہاز تک کے اخراجات کو اس سلسلہ میں برداشت کیا جاتا ہے، یہ بھی حدِ شرعی سے تجاوز ہے، منتخب یہ ہے کہ جس شخص کا جہاں انتقال ہوا اسے وہیں دفن کیا جائے، ایک ملک سے دُوسرے ملک یا ایک شہر سے دُوسرے شہر دفن کے لئے لے جانا خلافِ اولیٰ ہے، بشرطیکہ وہ دُوسرے مقام ایک دو میل سے زیادہ دور نہ ہو، اور اگر اس سے زیادہ دور ہوتا پھر میت کو دُوسری جگہ لے جانا جائز ہی نہیں ہے، اور دفن کرنے کے بعد کھود کر لے جانا تو ہر حالت میں ناجائز ہے۔ (بیشتر گوہر ص: ۹۲)

غائبانہ نمازِ جنازہ ادا کرنا

* فقہِ حنفی میں نمازِ جنازہ صحیح ہونے کے لئے میت کا سامنے موجود ہونا شرط ہے، بغیر اس کے نمازِ جنازہ درست نہیں، لیکن اب غائبانہ نمازِ جنازہ کا بھی رواج ہو رہا ہے، فقہِ حنفی میں اس کی کوئی گنجائش نہیں، اس لئے حنفی مسک رکھنے والوں کو اس میں شرکت کرنا درست نہیں۔ (امداد الاحکام ج: ۱ ص: ۳۲)

نمازِ جنازہ مکرر پڑھنا

* ایک غلطی یہ بھی ہو رہی ہے کہ میت پر متعدد بار جنازہ کی نماز ہوتی ہے، اور یہ عموماً اس وقت ہوتی ہے جب میت کو ایک شہر سے دُوسرے شہر میں منتقل کیا جائے، اس وقت دونوں شہروں میں نمازِ جنازہ پڑھی جاتی ہے، نمازِ جنازہ مکرر پڑھنا بدعت اور مکروہ تحریکی ہے، البتہ اگر دوں کی اجازت کے بغیر دوسروں نے جنازہ کی نماز

پڑھ لی ہو اور خود ولی نے ان کے پیچھے نماز جنازہ نہ پڑھی ہو تو اس کو دوبارہ پڑھنے کا حق ہے۔
(امداد الاحکام ج: ۱ ص: ۲۵)

نمازِ جنازہ کے فوٹو شائع کرنا

* دور حاضر کی ایک لعنت یہ بھی ہے کہ نمازِ جنازہ کے فوٹو اخبارات میں شائع کئے جاتے ہیں، اور فوٹو میں ممتاز شخصیات کو نمایاں کرنے کی کوشش کی جاتی ہے، حالانکہ یہ تصویریکشی حرام ہے۔

جوتے پہن کر نمازِ جنازہ پڑھنا

* ایک کوتاہی عام طور سے یہ بھی ہو رہی ہے کہ لوگ روزمرہ کے عام زیر استعمال جوتے پہن کر یا اُن کے اوپر قدم رکھ کر جنازہ کی نماز پڑھ لیتے ہیں، اور یہ نہیں دیکھتے کہ وہ جوتے پاک بھی ہیں یا نہیں؟ حالانکہ اگر جوتے پہنے پہنے نماز پڑھی جائے تو ضروری ہے کہ زمین اور جوتے کے اندر اور نیچے کی دونوں جانبیں پاک ہوں، ورنہ نماز نہ ہوگی، اور اگر جوتوں سے پیر نکال کر اوپر رکھ لئے ہیں تو یہ ضروری ہے کہ جوتوں کا اوپر کا حصہ جو پیر سے متصل ہے پاک ہو، اگرچہ نیچے کا ناپاک ہو، اگر اوپر کا حصہ بھی ناپاک ہو تو اس پر نماز درست نہ ہوگی۔
(امداد الاحکام ج: ۱ ص: ۲۰)

میت کے فوٹو کھینچنا

* بعض لوگ نمازِ جنازہ سے فارغ ہو کر میت کا منہ کھول کر اس کا فوٹو کھینچتے یا کھنچواتے ہیں، تاکہ بطور یادگار اس کو رکھیں، یاد رکھئے! تصویریکشی مطلقاً حرام ہے، لہذا میت کا فوٹو لینا بھی حرام ہے، فوٹو کھینچنے اور کھنچوانے والے دونوں گناہ کبیرہ کے مرتكب ہوتے ہیں۔
(تصویر کے شرعی احکام)

بلند آواز سے جنازہ کی نیت کرنا

* بعض جگہ دیکھا جاتا ہے کہ لوگ نمازِ جنازہ کی نیت بلند آواز سے کرتے

ہیں، سو اس کی بھی کوئی اصل نہیں ہے، البتہ امام اتفاقاً کبھی تعلیم کی غرض سے جنازہ کی نیت بتلادے تو اس میں کوئی مصالقہ نہیں، درست ہے، لیکن اس کا معمول بنالینا اور ضروری سمجھنا بدعت ہے۔ (علماء کا متفقہ فیصلہ)

جنازہ کے ساتھ کلمہ شہادت پاواز بلند پڑھنا

* ایک رسم یہ پڑگئی ہے کہ میت کو کندھا دیتے وقت اور دورانِ راہ ایک یا کئی آدمی بلند آواز سے ”کلمہ شہادت“ پکارتے ہیں اور سب حاضرین بلند آواز سے کلمہ شہادت پڑھتے ہیں، حالانکہ جنازہ کے ساتھ بلند آواز سے کلمہ شہادت اور کلمہ طیبہ یا اور کوئی ذکر کرنا آنحضرت صلی اللہ علیہ وسلم کی سنت نہیں، اس موقع پر آپ صلی اللہ علیہ وسلم خاموش رہتے تھے، جیسا کہ اسی کتاب میں جنازہ اٹھانے کے بیان میں آپ پڑھ پکے ہیں، لہذا یہ رسم بھی سنت کے خلاف اور بدعت ہے۔ (امداد المقتضین ص: ۲۶۱)

جنازہ کے ساتھ انماج، پیسہ اور کھانا بھیجننا

* بعض جگہ جنازہ کے ساتھ انماج یا پیسے یا کھانے کے خوانچے آگے آگے لے کر چلتے ہیں، جن میں مختلف کھانے اور میوے ہوتے ہیں، پھر یہ انماج، کھانے اور میوے قبرستان میں تقسیم ہوتے ہیں، سو واضح ہو کہ ایصالِ ثواب تو بہت اچھا کام ہے، لیکن ایصالِ ثواب کی یہ اپنی طرف سے طے کردہ صورت کہیں ثابت نہیں، متعدد وجوہ سے یہ بدعت اور ناجائز ہے۔ (دلیل الخیرات)

آداب قبرستان کی رعایت نہ رکھنا

* ایک عام کوتاہی یہ ہے کہ قبرستان میں پہنچ کر بھی لوگ دُنیا کی باتیں نہیں چھوڑتے، حالانکہ یہ عبرت کی جگہ ہے، قبر اور آخرت کے مراحل، ان کی ہولناکیوں اور اپنے انجام کی فکر کرنے کی جگہ ہے۔

* قبرستان میں داخلہ کے وقت اہلِ قبرستان کو سلام کرنے کے جو کلمات منقول ہیں، اکثر لوگ اس سے غافل رہتے ہیں۔

* اکثر لوگ قبرستان میں داخل ہونے کا معروف راستہ چھوڑ کر قبروں کے اوپر سے پھلانگ کر میت کی قبر تک پہنچنے کی کوشش کرتے ہیں، بسا اوقات قبروں پر بھی چڑھ جاتے ہیں، یا درکھئے! ایسا کرنا منع ہے، معروف اور مقررہ راستہ خواہ کچھ طویل سہی مگر اسی پر چلنا چاہئے۔

* بعض لوگ قبرستان پہنچ کر میت کے ارد گرد جم کر بیٹھ جاتے ہیں، مقصد میت کی تدفین کی کارروائی دیکھنا ہوتا ہے، لیکن ان کے اس اجتماع سے انہی میت اور قبر بنانے والوں کو بہت کلفت ہوتی ہے اور ہجوم کی بناء پر آپس میں بھی ایک دوسرے کو اذیت ہوتی ہے، پھر اکثر قرب و جوار کی دوسری قبروں کو بھی اپنے پیروں سے بُری طرح رومند تے ہیں، یاد رکھئے! دفن کی کارروائی دیکھنا کوئی فرض و واجب نہیں، لیکن دوسروں کو اپنے اس طرزِ عمل سے تکلیف دینا حرام ہے، اور قبروں کو رومندنا بھی جائز نہیں، لہذا ان گناہوں سے اجتناب کیجئے، قبر کے پاس صرف کام کرنے والوں کو رہنے دیجئے تاکہ سہولت سے وہ اپنا کام کر سکیں، اور جب مٹی دینے کا وقت آئے مٹی دے دیجئے۔

* بعض لوگ مٹی دینے میں بھی بہت عجلت کرتے ہیں اور ایک دوسرے پر چڑھ جاتے ہیں اور سخت تکلیف پہنچاتے ہیں، یہ بھی ناجائز ہے۔

میت کا منہ قبر کو دکھانا

* بعض لوگ میت کو قبر میں رکھ کر اس کا منہ کھول کر قبر کو دکھانا ضروری سمجھتے ہیں، شریعت میں اس کی کوئی اصل نہیں۔ (اصلاح انقلاب امت ج: ۱ ص: ۲۲۱)

میت کا صرف چہرہ قبلہ رُخ کرنا

* بعض لوگ میت کو قبر میں چٹ لٹادیتے ہیں اور صرف میت کا منہ قبلہ کی طرف کرتے ہیں، باقی سارے جسم کو کروٹ نہیں دیتے، یہ بھی فقہاء کی تصریحات کے خلاف ہے، بلکہ میت کے تمام بدن کو اچھی طرح کروٹ دے کر قبلہ رُخ کرنا چاہئے۔ (اصلاح انقلاب امت ج: ۱ ص: ۲۲۰)

امانت کے طور پر دفن کرنا

* بعض جگہ لوگ میت کو جو کسی دوسرے علاقے میں ہو گئی ہوتا ہوت وغیرہ میں رکھ کر امانت کہہ کر دفن کرتے ہیں، اور پھر بعد میں کسی موقع پر تابوت نکال کر اپنے علاقہ میں لے جا کر دفن کرتے ہیں، واضح رہے کہ دفن کرنے کے بعد خواہ امانتاً دفن کیا ہو یا بغیر اس کے، دوبارہ نکالنا جائز نہیں، اور امانتاً دفن کرنا بھی شرعاً بے اصل ہے۔

(عزیز الفتاویٰ ج: ۱ ص: ۲۲۲)

میت کے سرہانے قل پڑھی ہوئی منکریاں رکھنا

* بعض لوگ قل پڑھی ہوئی منکریاں یا مٹی کے ڈھیلے میت کے سرہانے رکھا کرتے ہیں، شرع میں ان کا بھی کوئی ثبوت نہیں، لہذا بدعت ہے اور واجب الترک ہے۔ (علماء کا متفقہ فیصلہ) اور بعض لوگ میت کے سرہانے دور روٹی اور سالم رکھتے ہیں، بعض لوگ قبر میں میت کے نیچے گدّا بچھاتے ہیں، یہ دونوں باتیں بے اصل اور واجب الترک ہیں۔

دفن کے بعد منکر نگیر کے سوالوں کا جواب بتلانا

* بعض لوگ جب مردہ کو قبر میں دفن کر جاتے ہیں تو قبر پر انگلی رکھ کر مردہ کو مخاطب کر کے یوں کہتے ہیں: ”اے فلاں اگر تم سے کوئی فرشتہ پوچھھے کہ تمہارا رب کون ہے؟ تو تم یوں کہنا کہ میرا رب اللہ ہے، اور میرا رسول محمد صلی اللہ علیہ وسلم اور میرا دین اسلام ہے“، وغیرہ وغیرہ، سو واضح ہو کہ یہ رواضخ کاشعار ہے، اور اس میں متعدد مفاسد اور خرابیاں ہیں، اس لئے یہ تلقین درست نہیں، اس سے پرہیز کیجئے۔

(امداد الاحکام ج: ۱ ص: ۱۱۵ ۱۱۹)

دفن کے بعد سورہ مزمل اور اذان دینا

* بعض جگہ دفن کے بعد حلقہ بنائ کر سورہ مزمل پڑھنے کو یا اجتماعی طور پر

ہاتھ اٹھا کر دعا کرنے کو لازم سمجھا جاتا ہے، اور فتن کے بعد قبر پر اذان بھی دیتے ہیں، پنجاب میں یہ رسم بہت عام ہے، قرآن و سنت، صحابہ و تابعین، ائمہ، مجتهدین اور سلف صالحین کسی سے اس کا کوئی ثبوت نہیں، لہذا یہ رسم بدعت ہے۔ (علماء کا متفقہ فیصلہ)

قبر کو پختہ بنانا

* قبر کو پختہ بنانے کا روایج بہت عام ہو چکا ہے، بعض لوگ چونے، ریت سے پختہ کرتے ہیں، بعض سیمٹ اینٹ لگواتے ہیں اور بعض لوگ سنگ مرمر سے پختہ کرواتے ہیں، یہ سب ناجائز ہے، احادیث میں صاف صاف ممانعت موجود ہے۔ (فتاویٰ دارالعلوم مکمل مدلل ج: ۵ ص: ۳۷۸)

قبر پر قبہ اور کٹھرا بنانا

* بعض لوگ قبر کا بالائی حصہ تو کچا رکھتے ہیں، لیکن قبر کا باقی تعویذ یعنی دائیں باعیں اور آگے پیچھے کا حصہ پختہ بنواتے ہیں اور قبر کے چاروں طرف جالیوں یا سنگ مرمر وغیرہ کا کٹھرا بنواتے ہیں، اور بعض لوگ اس سے بھی آگے بڑھ کر قبر کے اوپر قبہ بنواتے ہیں، یہ سب ناجائز اور بدعت ہے، احادیث میں اس کی ممانعت آئی ہے۔ (فتاویٰ دارالعلوم دیوبند مکمل مدلل ج: ۵ ص: ۳۹۵)

قبر پر چراغ جلانا

* قبروں پر چراغ جلانے کی رسم بھی نہایت کثرت سے کی جاتی ہے، شبِ جمعہ، شبِ معراج، شبِ براءت اور شبِ قدر میں خاص طور پر اس کا اہتمام ہوتا ہے اور باقاعدہ برقی قلعے اور لائیں لگوائی جاتی ہیں، یہ سب ناجائز اور بدعت ہے۔ (سنن و بدعت ص: ۸۲، ۸۳)

ایصالِ ثواب کے لئے ختم کے اجتماعات

* قبرستان سے واپسی پر اسی دن یا دوسرے تیرے دن جمع ہو کر قرآن

کریم یا آیت کریمہ یا کلمہ طیبہ کا ختم ہوتا ہے، جس کے لئے اب تو اخبارات وغیرہ میں بھی اشتہارات دیے جاتے ہیں، پھر اجتماعی ایصالِ ثواب اور دعا کے بعد حاضرین کو کہیں کھانا، کہیں نقد اور کہیں شیرینی وغیرہ تقسیم کی جاتی ہے۔

اول تو اس خاص طریقہ سے جمع ہو کر ختم اور ایصالِ ثواب کی رسم کا شریعت میں کہیں ثبوت نہیں، اس لئے بدعت ہے، دوسرے اس میں مزید خرابیاں یہ ہیں کہ دوست، رشته دار تو عموماً محسن شکایت سے بچنے کے لئے آتے ہیں، ایصالِ ثواب ہرگز مقصود نہیں ہوتا، حتیٰ کہ اگر کوئی عزیز اپنے گھر بیٹھ کر پورا قرآن پڑھ کر بخش دے تو اہل میت ہرگز راضی نہیں ہوتے اور نہ آنے کی شکایت باقی رہتی ہے، اور یہاں آکر یوں ہی تھوڑی دیر بیٹھ کر اور کوئی حیلہ بہانہ کر کے چلا جائے تو شکایت سے بچ جاتا ہے، جو عمل ایسے لغو مقاصد کے لئے ہواں کا کچھ ثواب نہیں ملتا، جب پڑھنے والے ہی کو ثواب نہ ملا تو مردے کو کیا بخشنے گا؟ رہ گئے فقراء و مساکین تو ان کو اگر یہ معلوم ہو جائے کہ وہاں جا کر صرف پڑھنا پڑے گا، ملے گا کچھ نہیں تو ہرگز ایک بھی نہ آئے گا، معلوم ہوا کہ ان کا آنا محسن اس موقع سے ہوتا ہے کہ کچھ ملے گا، جب ان کا پڑھنا دُنیاوی غرض سے ہو تو اس کا ثواب بھی نہ ملے گا، پھر میت کو کیا بخشنے گا؟ پھر قرآن خوانی کو جو ان لوگوں نے جاہ و مال کا ذریعہ بنایا اس کا گناہ سر پر الگ رہا، اور جس طرح قرآن خوانی کا عوض لینا جائز نہیں، اسی طرح دینا بھی جائز نہیں، چیچھے بار بار بیان ہو چکا ہے کہ ایصالِ ثواب اور دعا بہت اچھا کام ہے، مگر اس کے لئے اجتماع یا کسی خاص دن، تاریخ یا وقت کی کوئی قید شریعت نے نہیں لگائی، ہر شخص جب اور جہاں چاہے کسی بھی عبادت کا ثواب میت کو پہنچا سکتا ہے اور دعا کر سکتا ہے، اپنی طرف سے نتئی قیدیں، شرطیں اور پابندیاں بڑھانا بدعت اور ناجائز ہے۔ (اصلاح الرسم ص: ۱۷۲)

اہلِ میت کی طرف سے دعوتِ طعام

* ایک رسم یہ کی جاتی ہے کہ دفن کے بعد میت کے گھر والے برادری

وغیرہ کو دعوت دیتے ہیں کہ فلاں روز آکر کھانا تناول فرمائیں، یاد رکھنا چاہئے! کہ یہ دعوت اور اس کا قبول کرنا دونوں ممنوع ہیں، ہرگز جائز نہیں، اس فتح رسم سے اجتناب لازم ہے، علامہ شامیؒ نے اس دعوت کے متعلق لکھا ہے کہ: ”اس کے حرام ہونے میں کوئی شک نہیں“، اور علاوہ خفی مذهب کے دیگر فقہی مذاہب مثلاً شافعیہ وغیرہ کا بھی اس کے ناجائز ہونے پر اتفاق بیان کیا ہے، اور مندرجہ ذیل احادیث محدثینؓ سے روایت نقل کی ہے کہ صحابہؓ کے زمانے میں بھی اس دعوت کو ناجائز سمجھا جاتا تھا۔

(امداد الاحکام ج: ۱ ص: ۱۱۵)

میت کے کپڑے، جوڑے خیرات کرنا

* ایک رسم یہ بھی ہے کہ میت کے انتقال کے بعد اس کے کپڑے اور جوڑے، خاص کر استعمالی کپڑے خیرات کر دیتے ہیں، حالانکہ ورثاء میں اکثر نابالغ ورثاء بھی ہوتے ہیں، یاد رکھئے! میت کے تمام کپڑے اور ہر چھوٹی بڑی چیز اس کا ترکہ ہے، جس کو شرع کے مطابق تقسیم کرنا واجب ہے، اس سے پہلے کوئی چیز خیرات نہ کی جائے، البتہ اگر سب وارث بالغ ہوں اور وہاں موجود ہوں اور خوش دلی سے سب متفق ہو کر دے دیں تو یہ خیرات کرنا جائز ہے، لیکن اُسے واجب یا ضروری سمجھنا پھر بھی بدعت ہے۔

میت کے گھر عورتوں کا اجتماع

* میت کے گھر عورتیں بھی کئی مرتبہ جمع ہوتی ہیں، حالانکہ ایک بار تعزیت کر لینے کے بعد دوبارہ تعزیت کے لئے جانا مکروہ ہے، بظاہر ان کا آنا صبر و تسلی کے لئے ہوتا ہے، لیکن ہوتا یہ ہے کہ اہلِ میت کو صبر دلانے، دل تھامنے اور تسلی دینے کی ایک بات نہیں، اُلٹا ان کو غم یاد دلا دلا کر رونا پیٹنا شروع کر دیتی ہیں یا وہاں بیٹھ کر دنیا جہان کی باتیں کرتی ہیں اور اہلِ میت کو زیر بار کرتی ہیں، اور کپڑے اتنے بھڑک دار پہن کر آتی ہیں جیسے کسی کی شادی میں شریک ہو رہی ہوں، علاوہ ان کے اور بھی منکرات و مفاسد ہوتے ہیں جن سے اجتناب لازم ہے۔ (اصلاح الرسم ص: ۱۷۳)

تیسراے دن زیارت کرنا

* بعض جگہ خاص اہتمام سے تیسراے روز میت کے مزار پر سب لوگ حاضری دیتے ہیں، جس کی ابتداء اس طرح ہوتی ہے کہ سب سے پہلے میت کے گھر فاتحہ، پھر محلے کی مسجد میں ایک فاتحہ، پھر قبرستان جا کر مردہ کی قبر پر ایک فاتحہ، پھر وہاں سے واپسی پر چالیس قدم پر فاتحہ، پھر مردہ کے گھر جا کر دوبارہ ایک فاتحہ، یہ تمام رسمیں اور پابندیاں محض بدعت اور واجب الترک ہیں۔

تیجہ، دسوائی، بیسوائی اور چالیسوائی کرنا

* میت کے انتقال کے بعد تیجہ کرنا، دسوائی، بیسوائی اور بالخصوص چالیسوائی کرنے میں، تین ماہی اور چھ ماہی کرنے کا عام رواج ہے، اور ان کو کرنا ضروری سمجھا جاتا ہے، اور جونہ کرے اس کو طرح طرح کے طعنے دیئے جاتے ہیں، یہ سب بھی بدعت اور ناجائز ہیں۔ (علماء کا متفقہ فیصلہ)

شعبان کی چودھویں تاریخ کو عید منانا

* بعض جگہ لوگ شعبان کی چودھویں تاریخ کو مردہ کی عید مناتے ہیں، اور قسم قسم کے کھانے، حلے، مشروبات، فروٹ وغیرہ تیار کر ایصالِ ثواب کی غرض سے کسی غریب کو دیتے ہیں، ایصالِ ثواب تو پسندیدہ اور ثواب کا کام ہے، جس کے لئے شرع نے دن، تاریخ اور کھانوں کی کوئی پابندی نہیں رکھی، لہذا لوگوں کا اپنی طرف سے یہ پابندیاں بڑھانا بدعت ہے، اور مردہ کی عید منانا بالکل خلافِ اصل اور ناجائز ہے۔ (علماء کا متفقہ فیصلہ)

اہلِ میت کے یہاں کھانا بھجوانے کی غلط رسمیں

* بعض جگہ میت کے رشتہ داروں کے یہاں سے اُن کے لئے کھانا آتا ہے، یہ بہت اچھی بات ہے، بلکہ مسنون ہے، لیکن بعض جگہ لوگ اس میں بھی طرح طرح کی خرابیوں میں بتلا ہیں، جن کی اصلاح ضروری ہے، مثلاً بعض جگہ اُدله بدله کا

خیال رکھا جاتا ہے اور کھانا تک دیکھا جاتا ہے کہ جیسا ہم نے دیا تھا ویسا ہی ہے یا کم درجہ کا؟ قریبی رشته داروں کی موجودگی میں اگر دور کا رشته دار بھیجننا چاہے تو اُسے معیوب سمجھا جاتا ہے، اور قریبی رشته دار اگرچہ تنگدست ہوں بدنامی کے خوف سے پُر تکلف اور بڑھیا کھانا بھیجننا ضروری سمجھتے ہیں، اگرچہ اس کے لئے قرض لینا پڑے، یہ سب رسماں خلاف شریعت ہیں، کھانا بھیجنے میں بے تکلفی اور سادگی سے کام لینا چاہئے، جس عزیز کو توفیق ہو وہ کھانا بھیج دے، نہ اُس میں ادلے بدلتے کا خیال کرنا چاہئے، نہ اس کا کہ قریبی رشته دار کی موجودگی میں دور کا رشته دار کیسے بھیج دے؟ بعض لوگ دور کے رشته دار کو ہرگز بھیجنے نہیں دیتے، یہ سب امور قابل اصلاح ہیں۔

(اصلاح الرسم ص: ۷۷)

برکی منانا

* دور حاضر کی ایک رسم یہ ہے کہ جس روز کسی کا خصوصاً صاحب وجاہت یا صاحب کمال کا انتقال ہو جائے، ہر سال اس تاریخ کو اجتماع کیا جاتا ہے، جلسے جلوس منعقد کئے جاتے ہیں، دعویٰ میں ہوتی ہیں اور بڑے اہتمام سے اس کو منایا جاتا ہے، قرآن و سنت، صحابہ و تابعین، ائمہ مسلمین اور سلف صالحین کسی سے اس کا کوئی ثبوت نہیں، لہذا اس کو ترک کرنا واجب ہے۔

عرس منانا

* آج کل بزرگانِ دین کے مزاروں پر بڑی دھوم دھام سے معین تاریخوں میں عرس کئے جاتے ہیں اور خلقِ کثیر ان میں شرکت کرتی ہے، اور اپنے لئے باعث برکت و ثواب سمجھتی ہے، یاد رکھنا چاہئے کہ متعین سنت بزرگوں کے مزارات پر کسی خاص دن یا تاریخ یا وقت کی پابندی کے بغیر حاضر ہونا باعث برکت ہے، لیکن معین تاریخ یا وقت کی پابندی کو ضروری سمجھنا یا باعث ثواب سمجھنا یا وہاں میلہ لگانا بدعت ہے، خصوصاً آج کل تو گانے باجے، بے پروگی اور طرح طرح کے حرام کاموں کا رواج بھی عرسوں میں بہت ہو گیا ہے، اللہ تعالیٰ ان تمام بدعتوں اور گناہوں سے بچتے

کی توفیق عطا فرمائے۔

قبر پر چادریں چڑھانا، مثنت ماننا

* بزرگوں کے مزاروں پر کثرت سے چادریں چڑھانا، ان کے نام کی مثنت ماننے کا عام رواج ہے، یہ سب خلاف شرع ہیں اور مطلقاً حرام ہیں۔

(سنن و بدعت ص: ۷۶)

قبر پر چڑھاؤا چڑھانا اور اس کو تبرک سمجھنا

* شب جمعہ، شب براءت اور دوسرے موقعوں پر مزاروں اور قبروں پر قسم قسم کے لحاظ، مشروبات، میوه جات، مٹھائیاں، صاحب مزار کو خوش کرنے کی غرض سے چڑھائی جاتی ہیں، یا مثنت پوری ہونے پر کھی جاتی ہیں اور پھر قبر سے اٹھا کر مجاورین اور حاضرین پر تقسیم کر دی جاتی ہیں جس کو صاحب مزار کا تبرک سمجھا جاتا ہے۔ یاد رکھئے! یہ چڑھانا حرام ہے، کیونکہ اللہ تعالیٰ کے سوا کسی کی عبادت جائز نہیں، اور اس کو حلال و تبرک سمجھنے میں کفر کا اندیشہ ہے، خدا کی پناہ!

(سنن و بدعت ص: ۷۶)

قبر کا طواف اور سجدہ

* بزرگوں کے مزارات پر لوگ صاحب مزار کے سامنے سجدہ کرنے اور چاروں کونوں کا طواف کرنے میں بھی مشغول نظر آتے ہیں، جن کا مطلقاً حرام ہونا ایک کھلی ہوئی بات ہے، بلکہ یہ کام اگر بے قصد عبادت ہوں تو صریح کفر ہیں، اور صرف تعظیم کے لئے ہوں عبادت کے لئے نہ ہوں تب بھی حرام اور گناہ کبیرہ ہونے میں تو کوئی شک ہی نہیں، العیاذ باللہ۔

قبر کا مجاور بننا

* بعض لوگ بظاہر ترکِ دنیا کر کے مزارات پر جا پڑتے ہیں، اور جو کچھ مزارات پر آتا ہے اس پر زندگی بسر کرتے ہیں، اکثر ان میں سے بھنگ، چرس اور

دیگر محرومات میں بمتلا رہتے ہیں، سو مزارات پر اس طرح مقیم ہونا بالکل ممنوع ہے اور اس غلط رسم میں ان کی مدد کرنا بھی جائز نہیں۔ (سنن وبدعت ص: ۷۷)

عورتوں کا قبرستان جانا

* آج کل قبرستان بالخصوص بزرگوں کے مزارات پر عورتوں کا آنا جانا بکثرت ہے، جاننا چاہئے کہ عورتوں کے واسطے زیارت قبور کی یہ شرائط ہیں:
۱:- جانے والی عورت جوان نہ ہو بڑھیا ہو، ۲:- خوب پرده کے ساتھ جائے،
۳:- پھر وہاں جا کر شرک نہ کرے، ۴:- بدعت نہ کرے، ۵:- قبر پر پھول نہ چڑھائے،
چادر نہ چڑھائے، ۶:- نہ صاحب قبر سے کچھ مانگے، نہ منت مانے، ۷:- رونا دھونا اور
نوحد بازی نہ کرے، ۸:- اور بھی کسی خلافِ شرع کام کا ارتکاب نہ کرے۔

ان شرائط کی مکمل پابندی کرنے والی عورت قبرستان جاسکتی ہے، اور جو عورت ان شرائط کی پابندی نہیں کر سکتی اس کا قبرستان اور مزارات پر جانا حرام ہے۔ تجربہ اور مشاہدہ بھی یہی ہے کہ عورتیں ان شرائط کی قطعاً پابندی نہیں کرتیں، بالخصوص عرس وغیرہ کے موقع پر، جو آج کل سراسر منکرات، بدعتات اور مفاسد سے مرکب ہوتا ہے، لہذا اس موقع پر ان کا جانا بلاشبہ حرام اور ناجائز ہے، حدیث میں ایسی عورتوں پر لعنت آئی ہے۔ (امداد الاحکام ج: ۱ ص: ۲۰)

ایصالِ ثواب کے لئے اجرت دے کر قرآن پڑھوانا

* بعض لوگ ایسا بھی کرتے ہیں کہ مرحوم کے ایصالِ ثواب کے لئے اجرت پر ایک آدمی رکھ لیتے ہیں، جو روزانہ مرحوم کی قبر پر قرآنِ کریم کی تلاوت کرتا ہے اور اپنے زعم کے مطابق مرحوم کو ثواب پہنچاتا ہے، سو واضح ہو کہ اجرت پر ایصالِ ثواب کے لئے قرآنِ کریم پڑھنا اور پڑھوانا حرام ہے، بعض لوگ آیت کریمہ اور کلمہ طیبہ کا ختم بھی برائے ایصالِ ثواب اجرت دے کر کرتے ہیں، سو ان کا ختم بھی اجرت دے کر کرانا حرام ہے۔ (حسن الفتاویٰ ج: ۱ ص: ۳۷۵)

بَابُ نِعْمٍ

موت کے بعد مومن کے حالات

اعزاز و اکرام *

قبر *

منکر نکیر *

ایصال ثواب اور صدقہ جاریہ کے فوائد *

روحوں کے رہنے کی جگہ *

روحوں کی قسمیں۔ *

مومن کے لئے موت بھی نعمت ہے

اللہ تعالیٰ کا ارشاد ہے:-

كُلُّ نَفْسٍ ذَآئِقَةُ الْمَوْتِ وَإِنَّمَا تُوَفَّوْنَ أَجُوْرَكُمْ يَوْمَ الْقِيَمَةِ، فَمَنْ زُحْزِحَ عَنِ النَّارِ وَأُدْخِلَ الْجَنَّةَ فَقَدْ فَازَ، وَمَا الْحَيَاةُ الدُّنْيَا إِلَّا مَتْعٌ الْغُرُورُ.

(آل عمران: ۱۸۵)

ترجمہ:- ہر جان کو موت کا مزہ چکھنا ہے، اور تم کو پورے دینے جائیں گے بد لے قیامت ہی کے روز، پس جو شخص دوزخ سے بچا لیا گیا اور جنت میں داخل کیا گیا سو وہ پورا کامیاب ہوا، اور دُنیوی زندگی تو کچھ بھی نہیں، صرف دھوکے کا سودا ہے۔

اس آیت اور اس مضمون کی دوسری بہت سی آیات سے ثابت ہے کہ جس

طرح زندگی دینی اور دُنیوی دونوں لحاظ سے اللہ تعالیٰ کی زبردست نعمت ہے، اسی طرح موت بھی دینی اور دُنیوی لحاظ سے بہت بڑی نعمت ہے، خاص کر موت بھی ایسی جو راحت، رحمت اور عافیت دار ہے اور سلامتی ایمان کے ساتھ ہو، کیونکہ زندگی عارضی اور ختم ہونے والی ہے، اس کے بعد موت اور ما بعد الموت کا عالم ہوگا، اگر کسی نے ما بعد الموت کی فکر دُنیوی زندگانی میں کی اور اطاعت و فرمانبرداری میں زندگی گزاری تو دُنیا میں آنے کا گوہر مقصود پالیا اور فائز المرام ہو کر موت کی آغوش میں گیا، اس بارے میں قرآن کریم نے بہت واضح طریقہ سے تمام حالات بالتفصیل متعدد مقامات پر بیان فرمائے ہیں جو نصیحت قبول کرنے والوں کے لئے بہت بڑا ذخیرہ اور سامان نصیحت ہے، اور محروم رہنے والوں کے لئے کف افسوس ملنے اور ندامت کے سوا کچھ حاصل نہیں، اسی لئے احادیث میں حضور صلی اللہ علیہ وسلم نے عقلمند اس شخص کو قرار دیا ہے جس نے اپنی زندگی کے مقصد کو سمجھ کر اور دُنیا میں آنے کی غرض کو معلوم کر کے موت کو کثرت سے یاد رکھا، اور ما بعد الموت کے لئے تیاری میں لگا رہا اور آخرت کے لئے سب کچھ کیا اور دُنیا میں ایک مسافر کی طرح زندگی گزار کر رخصت ہو گیا، جیسا کہ رسول اللہ صلی اللہ علیہ وسلم کا ارشاد ہے کہ:-

كُنْ فِي الدُّنْيَا كَأَنَّكَ غَرِيبٌ أَوْ عَابِرٌ مُبِيلٌ.

ترجمہ:- تم دُنیا میں اس طرح رہو جیسے تم کوئی مسافر یا راہ گیر ہو۔

حدیث:- حضرت عائشہ رضی اللہ تعالیٰ عنہا سے مردی ہے کہ رسول اللہ صلی اللہ علیہ وسلم نے فرمایا کہ: مومن کو ہر (ناگوار) بات کا اجر دیا جائے گا یہاں تک کہ نزع کی قیمت بھکی وغیرہ کا بھی۔ (نور الصدور ص: ۲۲)

حدیث:- حضرت عبد بن عمر رضی اللہ تعالیٰ عنہ سے مردی ہے کہ حضرت عائشہ رضی اللہ تعالیٰ عنہا سے میں نے اچانک موت کے بارے میں پوچھا کہ آیا اس سے نفرت کرنی چاہئے، آپ نے فرمایا: کیوں؟ اسے ناپسند کیوں کیا جائے؟ میں نے رسول اکرم صلی اللہ علیہ وسلم سے اس بارے میں پوچھا تو آپ صلی اللہ علیہ وسلم نے

ارشاد فرمایا تھا کہ: موت مومن کے لئے توراحت کی چیز ہے، البتہ بدکاروں کے لئے
نہایت حسرت و افسوس کی چیز ہے۔ (نور الصدور ص: ۲۵)

موت کے وقت مومن کی عزت و بشارت

* حضرت براء بن عازب رضی اللہ تعالیٰ عنہ سے روایت ہے کہ نبی کریم صلی اللہ علیہ وسلم نے فرمایا کہ: جب مومن دُنیا سے رخصت اور آخرت کی آمد کی حالت میں ہوتا ہے تو اس کے پاس آسمان سے فرشتے آتے ہیں، جن کے چہرے آفتاب کی طرح روشن ہوتے ہیں، ان کے پاس جنت کا کفن ہوتا ہے اور جنت کی خوبیوں ہوتی ہے، یہاں تک کہ حد نظر کے فاصلے پر بیٹھ جاتے ہیں، پھر ملک الموت اس کے سر کے پاس آ کر بیٹھتے ہیں اور کہتے ہیں: اے جان جس کو خدا کے حکموں پر اطمینان تھا! اللہ کی مغفرت اور رضامندی کی طرف چل۔ چنانچہ وہ اس طرح (آسانی سے) نکلتی ہے جیسے مشک سے (پانی کا) قطرہ ڈھلک آتا ہے، اگرچہ تم (ظاہر میں) اس کے خلاف حالت دیکھو (کہ شدت سے جان نکلی تو وہ شدت جسم پر ہوتی ہے روح کو راحت ہوتی ہے)، غرض فرشتے اس روح کو نکالتے ہیں اور نکالنے کے بعد ملک الموت کے ہاتھ میں چشم زدن کے لئے بھی نہیں چھوڑتے بلکہ اس کو (بہشتی) کفن اور خوبیوں میں رکھ لیتے ہیں، اور اس سے خوبیوں کی پھوٹی ہے جیسے دُنیا میں مشک کی تیز خوبیوں، پھر وہ اس کو لے کر اور پر کو چڑھتے ہیں اور فرشتوں کے جس گروہ پر ان کا گزر ہوتا ہے وہ پوچھتے ہیں کہ یہ پاکیزہ روح کون ہے؟ وہ اس کا اچھے سے اچھا نام جس سے وہ دُنیا میں مشہور تھا بتلاتے ہیں کہ فلاں بن فلاں ہے، یہاں تک کہ (اسی حالت سے) وہ اس قریب والے آسمان (یعنی سماء دُنیا) کی طرف پھر وہاں سے (سب آسمانوں سے گزار کر) ساتویں آسمان کی طرف لے جاتے ہیں، اب اللہ تعالیٰ کا ارشاد ہوتا ہے کہ اس کا نامہ (اعمال) علیتین میں لکھ دو اور اس کو (سوال قبر کے لئے) پھر زمین کی طرف لے جاؤ، پس اس کی روح بدن میں لوٹائی جاتی ہے (علام برزن)

کے مناسب، نہ کہ دُنیا کی طرح) پھر اس کے پاس دو فرشتے آتے ہیں اور اس کو بُٹھاتے ہیں اور اس سے کہتے ہیں کہ: تیرا رب کون ہے؟ اور تیرا دین کیا ہے؟ وہ کہتا ہے: میرا رب اللہ ہے اور میرا دین اسلام ہے، پھر وہ کہتے ہیں کہ: یہ شخص (یعنی محمد صلی اللہ علیہ وسلم) کون تھے جو تمہاری طرف اور تم میں مبuous ہوئے؟ وہ کہتا ہے کہ: یہ اللہ کے رسول ہیں، وہ کہتے ہیں: تجھ کو کیسے معلوم ہوا؟ وہ کہتا ہے کہ: میں نے قرآن پڑھا اور اس پر ایمان لایا اور اس کی تصدیق کی، پھر آسمان سے ایک منادی (منجانب اللہ) نداء دیتا ہے کہ: میرے بندے نے صحیح جواب دیا ہے، اس کے لئے جنت کا فرش بچھادو اور اس کو جنت کا لباس پہناؤ اور اس کے واسطے جنت کی طرف ایک دروازہ کھول دو، پس اس کو جنت کی ہوا اور خوبصورتی ہے اور حد نظر تک اس کے لئے قبر میں کشادگی ہو جاتی ہے اور اس کے پاس ایک شخص عمدہ لباس، عمدہ خوبصورت والا آتا ہے اور اس سے کہتا ہے کہ: تجھ کو خوشخبری ہو کہ یہ وہی (مبارک) دن ہے جس کا تجھ سے وعدہ ہوتا تھا، وہ پوچھتا ہے: تو کون ہے؟ تیرے تو چہرے سے خیر معلوم ہوتی ہے! وہ کہتا ہے: میں تیرا نیک عمل ہوں۔ میت بار بار کہتا ہے کہ: اے رب (جلدی) قیامت قائم کر دیجئے کہ میں اپنے اہل و عیال میں جاؤں (جو قیامت میں ملیں گے)۔

(شوقي وطن ص: ۲۰، تا ۱، بحوالہ ابو داؤد، احمد، حاکم، تہمی)

مرنے کے بعد مردوں سے ملاقات ہوئی ہے

* حضرت ابوالیوب انصاری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ: جب مومن کی زوج قبض کی جاتی ہے تو خدا کے مرحوم بندے (جن کا پہلے انتقال ہو گیا تھا) اس طرح آگے بڑھ کر اس سے ملتے ہیں جیسے دُنیا میں کسی خوشخبری لانے والے سے ملا کرتے ہیں، پھر (ان میں سے بعض) کہتے ہیں کہ: ذرا اس کو مہلت تو دو کہ دم لے لے، کیونکہ (دُنیا میں) یہ بڑے گرب میں تھا۔ اس کے بعد اس سے پوچھنا شروع کرتے ہیں کہ: فلاں شخص کا کیا حال ہے؟

کیا اس نے نکاح کر لیا ہے؟ پھر اگر ایسے شخص کا حال پوچھہ بیٹے جو اس شخص سے پہلے مر چکا ہے اور اس نے کہہ دیا کہ وہ تو مجھ سے پہلے مر چکا ہے تو ”اتا اللہ وانا الیه راجعون“ پڑھ کر کہتے ہیں کہ: بس اس کو اس کے ٹھکانے یعنی دوزخ کی طرف لے جایا گیا ہے، وہ تو جانے کی بھی بُری جگہ ہے اور رہنے کی بھی بُری جگہ ہے۔

مرحوم رشته داروں پر زندوں کے اعمال پیش ہونا

* اسی حدیث کے آخر میں رسول اللہ صلی اللہ علیہ وسلم کا ارشاد ہے کہ تمہارے اعمال تمہارے ان رشته داروں اور خاندان والوں کے سامنے جو آخرت (عالم برزخ)^(۱) میں ہیں پیش کئے جاتے ہیں، اگر نیک عمل ہوا تو وہ خوش اور بشاش ہوتے ہیں اور کہتے ہیں کہ: اے اللہ! یہ آپ کا فضل اور رحمت ہے، پس اپنی یہ نعمت اس پر پوری کبھی اور اسی پر اس کو موت دیجئے۔ اور ان پر گناہگار کا بھی عمل پیش ہوتا ہے تو وہ کہتے ہیں کہ: اے اللہ! اس کے دل میں نیکی ڈال دے، جو تیری رضا اور قرب کا سبب ہو جائے۔ (شوقي طعن ص: ۲۳، ۲۵، ۲۷، بحوالہ شرح الصدور، طبرانی و ابن القیم)

منکر نکیر اور قبر کا مومن کے ساتھ نرم رویہ

* حضرت عائشہ رضی اللہ تعالیٰ عنہا نے کہا: یا رسول اللہ! جب سے آپ نے منکر نکیر کی آواز اور قبر کے بھینچنے سے مجھ کو ڈرایا ہے کوئی شے مجھ کو اچھی نہیں معلوم ہوتی، آپ صلی اللہ علیہ وسلم نے فرمایا: اے عائشہ! منکر اور نکیر کی آواز مومن کے کان میں ایسی آسان معلوم ہوگی جیسے آنکھ میں سرمه لگانا، اور قبر کا بھینچنا مومن کے واسطے ایسا ہوگا جیسے شفیق ماں بچے کا سرزمی سے دباتی ہے، جس وقت بچہ کہتا ہے کہ: میرے سر میں درد ہے، لیکن اے عائشہ! خرابی اس کی ہے جو اللہ کے بارے میں شک کرتا تھا، وہ اس طرح قبر میں پیسا جائے گا جیسے بھاری پتھر سے انڈا پیسا جائے۔

(نور الصدور ص: ۲۳)

(۱) مرنے کے بعد مردے جس عالم میں قیامت سے پہلے تک رہتے ہیں اسے ”عالم برزخ“ کہا جاتا ہے۔

روح کا اپنے غسل و کفن اور دفن کو دیکھنا

* حضرت عمر بن دینار رضی اللہ تعالیٰ عنہ سے روایت ہے کہ جو شخص مرتا ہے اس کی روح ایک فرشتہ کے ہاتھ میں رہتی ہے، اپنے جسم کو دیکھتی ہے کہ کیونکر اس کو غسل دیا جاتا ہے اور کیونکر کفن دیتے ہیں، کیونکر لے کر چلتے ہیں، اور لاش ابھی تختہ پر ہی ہوتی ہے کہ اس سے فرشتے کہتے ہیں کہ: لوگ جو تیری تعریف کر رہے ہیں سن لے (کہ یہ بشارت الگی نعمتوں کی تمہید ہے)۔ (شوقي وطن ص: ۲۶، بحوالہ ابوغیم)

کون کون لوگ جنتی ہیں؟

* حضرت ابن مسعود رضی اللہ تعالیٰ عنہ سے روایت ہے، فرمایا رسول اللہ صلی اللہ علیہ وسلم نے: جو شخص رمضان شریف کے اخیر مہینے میں انتقال کرے وہ جنتی ہوگا، اور جو شخص عرفہ کے روز یعنی نویں تاریخ ذی الحجه کے اخیر دن میں مرے گا وہ جنتی ہوگا، اور جو شخص صدقہ دے کر مرے گا وہ جنتی ہوگا۔ (نورالصدور ص: ۱۳۷)

* حضرت حذیفہ رضی اللہ تعالیٰ عنہ سے روایت ہے کہ فرمایا رسول اللہ صلی اللہ علیہ وسلم نے: جو شخص مرتے وقت خالص نیت سے ”لَا إِلَهَ إِلَّا اللَّهُ“ کہے گا وہ جنتی ہوگا، اور جس نے اللہ کے واسطے روزہ رکھا اور اسی حال میں مر گیا وہ جنتی ہوگا، اور جو بھی نیت سے صدقہ دے کر مر گیا وہ جنتی ہوگا۔ (نورالصدور ص: ۱۳۸)

* ابن عباس رضی اللہ تعالیٰ عنہما سے روایت ہے کہ فرمایا رسول اللہ صلی اللہ علیہ وسلم نے: جو کوئی ہر فرض نماز کے بعد آئیے الکرسی پڑھتا رہے گا تو اللہ تعالیٰ اس کو شاکرین کا دل عطا فرمائے گا اور صدیقین کے مثل عمل دے گا اور نبیوں کا ساتھ دے گا اور اس پر اپنی رحمت نازل فرمائے گا اور جنت میں داخل ہونے سے (صرف) موت اسے روکتی ہے، یعنی موت آنے پر فوراً جنت میں داخل ہوگا۔ (نورالصدور ص: ۱۳۷)

* حضرت ابن عمر رضی اللہ تعالیٰ عنہما سے روایت ہے کہ فرمایا رسول اللہ صلی

اللہ علیہ وسلم نے: جو مومن جمعہ کے دن یا جمعہ کی رات میں مرے گا، اللہ تعالیٰ اس کو عذاب قبر سے نجات دے گا۔ اور حضرت عطاء بن یسار رضی اللہ تعالیٰ عنہ سے روایت ہے کہ فرمایا نبی کریم صلی اللہ علیہ وسلم نے: جو مسلمان مرد یا عورت جمعہ کے دن یا جمعہ کی رات میں مر گیا وہ عذاب قبر اور نکیرین کے سوال سے امن میں ہوگا اور قیامت کے دن اس سے حساب نہیں لیا جائے گا اور اس کے اعمال اس کے جنتی ہونے پر گواہی دیں گے۔
(نور الصدور ص: ۷۷)

عذاب قبر

* حضرت امام بخاری رحمہ اللہ نے حضرت ابو ہریرہ رضی اللہ تعالیٰ عنہ سے روایت کی ہے کہ رسول اللہ صلی اللہ علیہ وسلم (امت کو سکھانے کے لئے) یہ دعا پڑھا کرتے تھے:-

اللَّهُمَّ إِنِّي أَغُوذُ بِكَ مِنْ عَذَابِ الْقَبْرِ.

(یعنی اے اللہ! میں تجوہ سے پناہ مانگتا ہوں عذاب قبر سے)

(نور الصدور ص: ۸۲)

حضرت عائشہ صدیقہ رضی اللہ تعالیٰ عنہا سے روایت ہے کہ فرمایا رسول اللہ صلی اللہ علیہ وسلم نے کہ: عذاب قبر حق ہے، (ایسے) مردوں کو (جنہوں نے گناہوں سے توبہ نہ کی ہو) قبر میں عذاب دیا جاتا ہے اور (انسانوں اور جنات کے علاوہ) سب جاندار عذاب قبر (کی آواز) سنتے ہیں۔
(نور الصدور ص: ۸۲)

قبر میں اعمال صالحہ کی طرف سے میت کا ذفاع

* حضرت کعب رضی اللہ تعالیٰ عنہ سے روایت ہے کہ: جب نیک بندہ قبر میں رکھا جاتا ہے تو اس کے نیک اعمال نماز، روزہ، حج، جہاد، صدقہ اس کے پاس آتے ہیں اور عذاب قبر کے فرشتے اس کے پیر کی طرف سے آتے ہیں، نماز کہتی ہے کہ: تم اس سے دُور رہو، ادھر سے تمہارا راستہ نہیں، اس پیر سے مسجد میں آیا ہے اور

کھڑے ہو کر نماز پڑھی ہے، پھر سر کی طرف سے آتے ہیں تو روزہ کہتا ہے: ادھر سے تمہارا راستہ نہیں ہے، اس نے دُنیا میں اللہ کے واسطے بھوک پیاس کی تکلیف اٹھائی ہے، پھر دُسری طرف سے آتے ہیں تو حج اور جہاد کہتے ہیں کہ: تم اس سے دور رہو، اس نے اپنے اوپر بہت تکلیفیں اٹھائی ہیں اور اللہ کے واسطے حج و جہاد کئے ہیں، ادھر سے تمہارا راستہ نہیں ہے، پھر اس کے ہاتھ کی طرف سے آتے ہیں، صدقہ کہتا ہے کہ: تم اس سے دور رہو، اس نے ان ہاتھوں سے صدقہ دیا ہے، ادھر سے تمہارا راستہ نہیں ہے، اس کے بعد غیب سے آواز آتی ہے تجھ کو مبارک ہو، زندگی میں تو اچھا تھا، مرنے کے بعد بھی اچھا ہے، رحمت کے فرشتے جنت سے فرش لاتے ہیں اور اس کی قبر میں بچھاتے ہیں اور جہاں تک نگاہ پہنچتی ہے وہاں تک اُس کی قبر کشادہ کی جاتی ہے اور نور کی قدمیں جنت سے لا کر اس کی قبر میں رکھتے ہیں اور قیامت تک قبر روشن رہتی ہے۔ اور دُسری روایت میں ہے کہ: قبر میں جنت کی طرف ایک دروازہ کھول دیا جاتا ہے، وہ جنت کو دیکھتا ہے اور اس کی خوبیوں پاتا ہے، اور اس کے نیک اعمال کہتے ہیں کہ: ہمارے لئے تو نے دُنیا میں تکلیف اٹھائی، آج ہم تیرے ساتھ رہیں گے، یہاں تک کہ تجھ کو جنت میں پہنچا میں گے۔ (نور الصدور ص: ۱۳۹)

الیصالِ ثواب اور صدقۃِ جاریہ کا فائدہ

* حضرت انس رضی اللہ تعالیٰ عنہ سے روایت ہے کہ میں نے نا رسول اللہ صلی اللہ علیہ وسلم کو، فرماتے تھے: جس گھر میں کوئی مر جاتا ہے اور گھر والے اس کی طرف سے صدقہ کرتے ہیں تو اس صدقہ کے ثواب کو حضرت جبرایل علیہ السلام نور کے طبق میں رکھ کر اس کی قبر پر لے جاتے ہیں اور کھڑے ہو کر کہتے ہیں: اے قبر والو! یہ تخفہ تمہارے گھر والوں نے تم کو بھیجا ہے، اس کو قبول کرو، پس مردہ خوش ہوتا ہے اور اپنے ہمسایہ کو خوشخبری سناتا ہے اور اس کے ہمسائے جن کو کوئی تخفہ نہیں پہنچا ہے غمگین رہتے ہیں۔ (نور الصدور ص: ۱۳۸)

ماں باپ کی طرف سے حج کرنا

* حضرت عبد اللہ بن عمر رضی اللہ تعالیٰ عنہما سے روایت ہے کہ فرمایا رسول اللہ صلی اللہ علیہ وسلم نے: جو شخص اپنے ماں باپ کے مرنے کے بعد ان کی طرف سے حج کرے تو اللہ تعالیٰ حج کرنے والے کو دوزخ سے آزاد کرتا ہے اور ان دونوں کو پورے پورے حج کا ثواب ملتا ہے بغیر کمی کے۔ (نور الصدور ص: ۱۳۸)

اولاد کے استغفار سے مرحوم والدین کو فائدہ پہنچتا ہے

* حضرت ابو ہریرہ رضی اللہ تعالیٰ عنہ سے روایت ہے کہ نیک بندہ کو اللہ تعالیٰ جنت میں بہت بڑا درجہ عنایت فرمائے گا، وہ تعجب کر کے کہے گا: اے پروردگار! یہ درجہ کہاں سے مجھ کو ملا؟ اللہ تعالیٰ فرمائے گا: تیرے لڑکے کے استغفار اور دُعا کی برکت سے۔ (نور الصدور ص: ۱۳۰)

مرنے کے بعد سات چیزوں کا ثواب ملتا رہتا ہے

* حضرت ابو ہریرہ رضی اللہ تعالیٰ عنہ سے روایت ہے کہ فرمایا رسول اللہ صلی اللہ علیہ وسلم نے: جب مومن انتقال کرتا ہے تو اس کا عمل ختم ہو جاتا ہے، مگر سات چیزوں کا ثواب مرنے کے بعد بھی پہنچتا ہے:-

۱:- اول جس نے کسی کو علم دین سکھایا تو اس کا ثواب برابر پہنچتا رہتا ہے جب تک اس کا علم دنیا میں جاری ہے۔

۲:- دوسرے یہ کہ اس کے نیک اولاد ہوا اور اس کے حق میں دُعا کرتی رہے۔

۳:- تیسرے یہ کہ قرآن شریف (کا کوئی نسخہ) چھوڑ گیا ہو (لوگ اسے پڑھتے ہوں)۔

۴:- چوتھے یہ کہ مسجد بنوائی ہو۔

۵:- پانچویں یہ کہ مسافروں کے آرام کے لئے مسافرخانہ بنوایا ہو۔

۶:- چھٹے یہ کہ کنوں یا نہر کھدوائی ہو۔

۷:- ساتواں یہ کہ صدقہ اپنی زندگی میں دیا ہو، تو جب تک یہ چیزیں موجود رہیں گی، ان سب کا ثواب پہنچتا رہے گا۔
(نورالصدور ص: ۱۲۰)

صدقہ جاریہ کی دو اور صورتیں

حضرت ابوسعید خدری رضی اللہ تعالیٰ عنہ سے روایت ہے کہ فرمایا رسول اللہ صلی اللہ علیہ وسلم نے کہ: جس نے کسی کو کچھ قرآن شریف پڑھایا یا کوئی مسئلہ بتایا تو اللہ تعالیٰ اس کے ثواب کو قیامت تک زیادہ کرتا ہے، یہاں تک کہ وہ مثل پہاڑ کے ہو جاتا ہے۔
(نورالصدور ص: ۱۲۰)

مردے سلام کا جواب دیتے ہیں

حضرت ابورزین رضی اللہ تعالیٰ نے عرض کیا: یا رسول اللہ! کیا ہمارا سلام مردے سنتے ہیں؟ آپ صلی اللہ علیہ وسلم نے فرمایا: ہاں! سنتے ہیں اور جواب دیتے ہیں، مگر تم نہیں سن سکتے۔
(نورالصدور ص: ۱۰۳)

مرحوم پر چار طرح احسان کرنا

حضرت ابواسید رضی اللہ تعالیٰ عنہ سے روایت ہے کہ ایک مرد بنی کریم صلی اللہ علیہ وسلم کے پاس آیا اور عرض کیا: یا رسول اللہ! میرے ماں باپ انتقال کر چکے، کوئی صورت ایسی ہو سکتی ہے کہ میں اپنے ماں باپ پر احسان کروں؟ آپ صلی اللہ علیہ وسلم نے فرمایا: ہاں! چار طریقے سے تو ان کے ساتھ احسان کر سکتا ہے:-
۱:- ایک تو ان کے حق میں دعا کرنا۔

۲:- دوسرے جو (اچھی) وصیت یا نصیحت تم کو کی ہے اس پر قائم رہنا۔

۳:- تیسرا جو دوست ان کے ہیں ان کی تعظیم اور عزت کرنا۔

۴:- چوتھے جو ان کا خاص قرابت والا ہے اس کے ساتھ محبت اور میل جوں رکھنا۔
(نورالصدور ص: ۱۲۵)

میت کی خوبیاں بیان کرو

حضرت ابن عمر رضی اللہ تعالیٰ عنہما سے روایت ہے کہ فرمایا رسول اللہ صلی اللہ علیہ وسلم نے: میت کی خوبیوں کا ذکر کرو، اور برائیوں سے اپنی زبان بند کرو۔

(نورالصدور ص: ۱۳۶)

ارواح کے رہنے کی جگہ

روحوں کے رہنے کی جگہ میں روایتیں مختلف ہیں اور سب صحیح ہیں، اور علماء کے بھی اقوال اس بارے میں کئی طرح کے ہیں، لیکن تحقیق کرنے کے بعد معلوم ہوتا ہے کہ حقیقت میں ان روایتوں میں کوئی اختلاف نہیں ہے، سب روایتیں اپنی اپنی جگہ پر صحیح اور درست ہیں۔ علامہ ابن قیم رحمہ اللہ نے اس مسئلہ کو خوب سمجھا ہے اور اچھی تحقیق سے بیان کیا ہے، جس سے روایتیں کی صحت اور موافقت ظاہر ہو جاتی ہے، جانتا چاہئے کہ دُنیا و آخرت کے درمیان ایک عالم ہے اس کا نام ”برزخ“ ہے، یہی عالم روحوں کے رہنے کی جگہ ہے، برزخ دُنیا سے بڑا اور آخرت سے بہت چھوٹا ہے، اس کے درجے اور طبقے بہت ہیں، اور اعمال کے موافق روحوں کے بھی مختلف درجات ہیں، یہ ارواح (روحیں) اپنے اپنے اعمال کے موافق ان درجوں اور طبقوں میں رہیں گی۔

روح کا بدن سے پانچ قسم کا تعلق ہے

جاننا چاہئے کہ روح کا تعلق بدن کے ساتھ پانچ قسم کا ہے:-

۱:- پہلا تعلق ماں کے پیٹ میں، اور یہ تعلق ضعیف ہے۔

۲:- دوسرا تعلق پیدا ہونے کے بعد عمر بھرتک، یہ تعلق پہلے سے قوی ہے۔

۳:- تیسرا تعلق نیند کی حالت میں، یہ تعلق بہت کمزور اور ضعیف ہے،

کیونکہ خواب میں روح کا تعلق عالم برزخ سے ہو جاتا ہے، اسی لئے بدن کا تعلق

ضعیف ہو جاتا ہے، اور (سچا) خواب جو کچھ انسان دیکھتا ہے وہ اسی عالمِ برزخ کی سیر کا نتیجہ ہے۔

۴:- چوتھا تعلق برزخ کا موت کے بعد ہوتا ہے، اس میں موت کے سبب سے اگرچہ روح بدن کو چھوڑ دیتی ہے، لیکن روح اور بدن میں بالکل جداً نہیں ہوتی، بلکہ بدن کے ساتھ روح کو ایک قسم کا تعلق اور واسطہ باقی رہتا ہے، اور روح کے ایک جگہ سے دوسری جگہ آنے جانے میں یا ایک عالم سے دوسرے عالم میں آنے جانے میں کچھ دیر نہیں ہوتی، لمحہ بھر میں آتی اور چلی جاتی ہے، جس طرح سوتا ہوا آدمی خواب دیکھتا ہے کہ آن کی آن میں اُس کی روح اس عالمِ دُنیا کی سیر کر رہی ہے، بلکہ کبھی ساتویں آسمان کے اوپر تک کی بھی سیر کرتی ہے اور عجائب گھنی ہے اور دم کے دم میں آجاتی ہے، اس تعلق کی وجہ سے قبر کی زیارت مسنون ہوئی، زیارت کرنے والوں کا سلام روح سنتی ہے اور جواب دیتی ہے، یہ تعلق قیامت تک باقی رہتا ہے۔

۵:- پانچواں تعلق قیامت کے دن کا ہے، جب مردے قبر سے اٹھائے جائیں گے، یہ تعلق نہایت قوی اور کامل ہے کہ کمزور نہیں ہو سکتا، اور نہ زائل ہو سکتا ہے، پہلے تعلقات سے اس تعلق کو کوئی نسبت نہیں، کیونکہ اب بدن سڑے اور گلے گا نہیں، اور نہ اب نیند ہے، نہ موت۔ (نور الصدور ص: ۱۱۳)

أرواح چار قسم کی ہیں

* جاننا چاہئے کہ ارواح چار قسم کی ہیں، ایک ارواح انپیاء علیہم السلام کی، دوسری ارواح نیک کار مومنوں کی، تیسرا ارواح بدکار مومنوں کی اور چوتھی ارواح کفار و مشرکین کی۔

اور جاننا چاہئے کہ موت کے بعد جہاں ارواح رہتی ہیں اس جگہ کو سوائے

پیغمبر صلی اللہ علیہ وسلم کے دوسرا نہیں جانتا ہے، نہ بیان کر سکتا ہے، آنحضرت صلی اللہ علیہ وسلم نے شبِ مراجع میں دونوں عالم کی سیر کی اور ارواح سے ملاقات کی، اور اللہ تعالیٰ نے کتنی ہی باتوں سے آپ صلی اللہ علیہ وسلم کو آگاہ کیا، اس واسطے جناب رسول اللہ صلی اللہ علیہ وسلم نے اس بارے میں جو کچھ بیان کیا ہے وہی حق ہے، اور اصحاب کرام رضی اللہ عنہم نے جو کچھ بیان کیا ہے اس کو پیغمبر علیہ السلام سے سن کر بیان کیا ہے، اپنی رائے کو دخل نہیں دیا ہے۔

اور جبکہ روح دُنیا کے چیزوں کے مثل نہیں ہے اور نہ دیکھنے میں آسکتی ہے اس واسطے اس کو دُنیا کی کسی چیز پر قیاس کرنا اور اندازہ لگانا نہایت غلطی ہے، جیسے کوئی شخص بھوک پیاس کو لکڑی پتھر پر قیاس کرے یا خوشی غمی کو درخت اور پہاڑ پر قیاس کرے تو کہا جائے گا کہ یہ شخص جاہل بے عقل ہے۔

جب یہ سب باتیں معلوم ہو گئیں تو اب سمجھنا چاہئے کہ انسان نے دُنیا میں رہ کر جیسے اعمال کئے ہیں اس کے موافق اس کی روح اپنے درجہ میں رکھی جاتی ہے، نیک رُوحیں علیتیں کے اعلیٰ درجے میں رہتی ہیں، یہ پیغمبروں کی رُوحیں ہیں، رسول اللہ صلی اللہ علیہ وسلم نے مراجع کی رات میں ان حضرات سے ملاقات کی ہے، بعض ارواح کو سبز چڑیوں کے پولوں میں جگہ دی جاتی ہے، یہ جنت میں رہتی ہیں اور جہاں چاہیں وہاں چلی جاتی ہیں، یہ وہ شہید ہیں جو جہاد میں قتل کئے گئے بشرطیکہ ان پر کسی کا قرض نہ ہو، اور جن پر کسی کا حق باقی رہ گیا ہے وہ جنت میں داخل ہونے سے محروم رکھے جائیں گے۔ (نور الصدور ص: ۱۱۵)

محمد بن عبد اللہ نے روایت کیا ہے کہ ایک شخص رسول اللہ صلی اللہ علیہ وسلم کی خدمت میں حاضر ہوا اور کہا: یا رسول اللہ! اگر میں اللہ کی راہ میں شہید ہوں تو مجھ کو کیا بدله ملے گا؟ آپ صلی اللہ علیہ وسلم نے فرمایا: جنت! جب وہ لوٹ کر چلا تو آپ صلی

اللہ علیہ وسلم نے اس کو بلا کر فرمایا: بشرطیکہ تجھ پر کسی کا قرض نہ ہو، یہ حکم جبرائیل نے ابھی مجھ کو سنایا ہے۔
(نور الصدور ص: ۱۱۵)


بعض ارواح جنت کے دروازے پر رہیں گی، بعض اپنی قبروں میں بند رہیں گی اور ان پر ثواب و عذاب ہوتا رہے گا، اور بعض روحیں ساتوں طبقوں کے نیچے قید کی جائیں گی اور عذاب میں گرفتار ہوں گی، یہ روحیں مشرکین اور کفار کی ہوں گی، بعض روحوں کو آگ کے تنور میں عذاب دیا جائے گا اور بعض کو خون کی نہر میں، پیغمبر اور شہید جنت میں رہتے ہیں اور اللہ تعالیٰ کے حکم و اجازت سے جہاں چاہیں جاتے ہیں، ان کے سوا اور لوگوں کی روحیں برزخ میں رہتی ہیں اور ان کا تعلق قبر سے رہتا ہے اور ثواب ملتا ہے یا عذاب ہوتا ہے، اسی کو ثواب قبر یا عذاب قبر کہتے ہیں۔

(نور الصدور ص: ۱۱۵)

آرواح مختلف انداز میں رہتی ہیں

* آرواحِ مومنین مختلف حالتوں میں رہتی ہیں، بعض چڑیوں کی شکل میں جنت کے درختوں پر رہتی ہیں اور بعض بزر چڑیوں کے اندر ہو کر اور بعض سفید چڑیوں کے اندر ہو کر اور بعض قندیلوں میں جو عرش کے نیچے لٹکتی ہیں اور بعض جنتی آدمی کی صورت میں اور بعض کی صورت نئی طرح کی ان کے نیک اعمال کے مناسب بنائی جائے گی، اور بعض دُنیا میں سیر کرتی ہیں اور اپنے بدن میں بھی آجائی ہیں، اور بعض دُوسرے مردوں کی ارواح سے ملاقات کرتی پھرتی ہیں، اور بعض ارواح حضرت میکائیل علیہ السلام کی ذمہ داری میں رہتی ہیں، اور بعض حضرت آدم علیہ السلام کی ذمہ داری میں، ارواح کے رہنے کی جگہ میں حدیثیں اور اصحاب کے اقوال بہت ہیں، مگر ہم ایک حدیث یہاں بیان کرتے ہیں۔

حضرت ابن عباس رضی اللہ تعالیٰ عنہما سے روایت ہے کہ فرمایا رسول اللہ صلی اللہ علیہ وسلم نے: شہیدوں کی رُوحیں بزر چڑیوں میں رہتی ہیں، جنت میں نہروں پر جاتی ہیں اور میوے کھاتی پھرتی ہیں، پھرسونے کی قندیلوں میں قیام کرتی ہیں، جو عرش کے نیچے لٹکتی ہیں، بزر چڑیوں میں رہنے کے معنی بعض علماء نے یہ بیان کئے ہیں کہ بزر چڑیوں پر سوار ہو کر جہاں چاہیں گی سیر کریں گی، اور بعض علماء نے فرمایا ہے کہ ان کی صورت عالم بزرخ میں بزر چڑیوں کے مثل خوشنما بنا دی جاتی ہے جس طرح فرشتے کبھی انسان کی صورت بن جاتے ہیں، لیکن آخرت میں وہ رُوحیں انسانی صورت میں کر دی جائیں گی۔ ایسی ہی روایت حضرت ابن مسعود اور ابن عمر اور کعب رضی اللہ عنہم سے بھی مردی ہے۔



مراقبہ موت

از

جناب خواجہ عزیز الحسن صاحب غوری مجدوب
خلیفہ ارشد

حکیم الامت حضرت مولانا شاہ محمد اشرف علی صاحب تھانوی نور اللہ مرقدہ

تو براۓ بندگی ہے یاد رکھ بہر سر افگنگی ہے یاد رکھ
درنہ پھر شرمنگی ہے یاد رکھ چند روزہ زندگی ہے یاد رکھ
ایک دن مرتا ہے آخر موت ہے
کر لے جو کرنا ہے آخر موت ہے
تو نے منصب بھی کوئی پایا تو کیا گنج سیم و زر بھی ہاتھ آیا تو کیا
قصر عالی شاہ بھی بنایا تو کیا دبدبہ بھی اپنا دکھلایا تو کیا
ایک دن مرتا ہے آخر موت ہے
کر لے جو کرنا ہے آخر موت ہے
قیصر اور سکندر و جم چل بے زال اور سہرا ب و رسم چل بے
کیسے کیسے شیر و ضیغم چل بے سب دکھا کر اپنا دم خم چل بے
ایک دن مرتا ہے آخر موت ہے
کر لے جو کرنا ہے آخر موت ہے
کیسے کیسے گھر اجڑے موت نے کھیل کتوں کے بگاڑے موت نے
پیل تن کیا کیا پچھاڑے موت نے سرقد قبروں میں گاڑے موت نے

ایک دن مرنा ہے آخر موت ہے
 کر لے جو کرنا ہے آخر موت ہے
 کوچ ہاں اے بے خبرا ہونے کو ہے تاکے غفلت؟ سحر ہونے کو ہے
 باندھ لے تو شہ! سفر ہونے کو ہے ختم ہر فرد بشر ہونے کو ہے
 ایک دن مرنा ہے آخر موت ہے
 کر لے جو کرنا ہے آخر موت ہے
 نفس اور شیطان ہیں خنجر در بغل وار ہونے کو ہے اے غافل سنجھل
 آئے جائے دین و ایماں میں خلل باز آ، ہاں باز آ اے بعمل
 ایک دن مرنा ہے آخر موت ہے
 کر لے جو کرنا ہے آخر موت ہے
 دفعہ سر پر جو آپنی اجل پھر کہاں تو اور کہاں دارالعمل؟
 جائے گا یہ بے بہا موقع نکل پھر نہ ہاتھ آئے گی عمر بے بدل
 ایک دن مرنा ہے آخر موت ہے
 کر لے جو کرنا ہے آخر موت ہے
 تجھ کو غافل! فکر عقیٰ کچھ نہیں کہا نہ دھوکا عیش دُنیا کچھ نہیں
 زندگی چند روزہ کچھ نہیں کچھ نہیں اس کا بھروسہ کچھ نہیں
 ایک دن مرنा ہے آخر موت ہے
 کر لے جو کرنا ہے آخر موت ہے
 ہے یہاں سے تجھ کو جانا ایک دن قبر میں ہوگا ٹھکانا ایک دن
 منہ خدا کو ہے دکھانا ایک دن اب نہ غفلت میں گنوانا ایک دن
 ایک دن مرنा ہے آخر موت ہے
 کر لے جو کرنا ہے آخر موت ہے

سب کے سب ہیں رہو کوئے فنا جا رہا ہے ہر کوئی سوئے فنا
 بہہ رہی ہے ہر طرف جوئے فنا آتی ہے ہر چیز سے بوئے فنا
 ایک دن مرتا ہے آخر موت ہے
 کر لے جو کرنا ہے آخر موت ہے
 چند روزہ ہے یہ دُنیا کی بہار دل لگا اس سے نہ غافل زینہار
 عمر اپنی یوں نہ غفلت میں گزار ہوشیار! اے محظوظ غفلت ہوشیار!
 ایک دن مرتا ہے آخر موت ہے
 کر لے جو کرنا ہے آخر موت ہے
 ہے یہ لطف و عیشِ دُنیا چند روز ہے یہ دورِ جام و مینا چند روز
 دارِ فانی میں ہے رہنا چند روز اب تو کر لے کارِ عقبی چند روز
 ایک دن مرتا ہے آخر موت ہے
 کر لے جو کرنا ہے آخر موت ہے
 عشرتِ دنیائے فانی یچ ہے پیشِ عیشِ جاودائی یچ ہے
 مٹنے والی شادمانی یچ ہے چند روزہ زندگانی یچ ہے
 ایک دن مرتا ہے آخر موت ہے
 کر لے جو کرنا ہے آخر موت ہے
 ہو رہی ہے عمرِ مثلِ برفِ کم پچکے پچکے رفتہ رفتہ دم بدم
 سانس ہے اک رہو ملکِ عدم دفعۂ اک روز یہ جائے گا تھم
 ایک دن مرتا ہے آخر موت ہے
 کر لے جو کرنا ہے آخر موت ہے
 آخرت کی فکر کرنی ہے ضرور جیسی کرنی ویسی بھرنی ہے ضرور

زندگی اک دن گزرنی ہے ضرور قبر میں میت اُترنی ہے ضرور
 ایک دن مرتا ہے آخر موت ہے
 کر لے جو کرنا ہے آخر موت ہے
 آنے والی کس سے ٹالی جائے گی جان ٹھیری جانے والی، جائے گی
 روح رَگ سے نکالی جائے گی تجھ پہ اک دن خاک ڈالی جائے گی
 ایک دن مرتا ہے آخر موت ہے
 کر لے جو کرنا ہے آخر موت ہے
 تو سنِ عمرِ رواں ہے تیزِ رَو چھوڑ سب فکریں لگا مولی سے لو
 گندم از گندم بروید جو زجو از مكافاتِ عمل غافل مشو
 ایک دن مرتا ہے آخر موت ہے
 کر لے جو کرنا ہے آخر موت ہے
 بزمِ عالم میں فنا کا دور ہے جائے عبرت ہے مقامِ غور ہے
 تو ہے غافل یہ ترا کیا طور ہے بس کوئی دن زندگانی اور ہے
 ایک دن مرتا ہے آخر موت ہے
 کر لے جو کرنا ہے آخر موت ہے
 سختِ سخت امراض گو تو سہہ گیا چارہ گر گو سخت جاں بھی کہہ گیا
 کیا ہوا کچھ دن جو زندہ رہ گیا اک جہاں بیلِ فنا میں بہہ گیا
 ایک دن مرتا ہے آخر موت ہے
 کر لے جو کرنا ہے آخر موت ہے
 لاکھ ہو قبضہ میں تیرے سیم و زر لاکھ ہو بالیں پہ تیری چارہ گر
 لاکھ تو قلعوں کے اندر چھپ مگر موت سے ہرگز نہیں کوئی مفر

ایک دن مرنا ہے آخر موت ہے
کر لے جو کرنا ہے آخر موت ہے

زور یہ تیرا، نہ بل کام آئے گا اور نہ یہ طولِ اہل کام آئے گا
کچھ نہ ہنگامِ اجل کام آئے گا ہاں مگر! اچھا عمل کام آئے گا

ایک دن مرنا ہے آخر موت ہے
کر لے جو کرنا ہے آخر موت ہے

سرکشی زیرِ فلک زیبا نہیں دیکھا! جانا ہے تجھے زیرِ زمین
جب تجھے مرنا ہے اک دن بالیقین چھوڑ فکرِ ایں و آں کر فکرِ دیں

ایک دن مرنا ہے آخر موت ہے
کر لے جو کرنا ہے آخر موت ہے

بہر غفلت یہ تری ہستی نہیں دیکھا! جنتِ اس قدر سستی نہیں
رہ گزر دُنیا ہے یہ بستی نہیں جائے عیش و عشرت و مستی نہیں

ایک دن مرنا ہے آخر موت ہے
کر لے جو کرنا ہے آخر موت ہے

عیش کر غافل نہ تو آرام کر مال حاصل کر، نہ پیدا نام کر
یادِ حق دُنیا میں صبح و شام کر جس لئے آیا ہے تو وہ کام کر

ایک دن مرنا ہے آخر موت ہے
کر لے جو کرنا ہے آخر موت ہے

مال و دولت کا بڑھانا ہے عبث زائد از حاجت کمانا ہے عبث
دل کا دُنیا سے لگانا ہے عبث رہ گزر کو گھر بنانا ہے عبث

ایک دن مرنا ہے آخر موت ہے
کر لے جو کرنا ہے آخر موت ہے

عیش و عشرت کے لئے انساں نہیں یاد رکھ تو بندہ ہے مہماں نہیں
 غفلت و مستی تجھے شایاں نہیں بندگی کر تو اگر ناداں نہیں
 ایک دن مرتا ہے آخر موت ہے
 کر لے جو کرنا ہے آخر موت ہے

حسن ظاہر پر اگر تو جائے گا عالمِ فانی سے دھوکا کھائے گا
 یہ منقش سانپ ہے ڈس جائے گا رہ نہ غافل یاد رکھ پچھتاۓ گا
 ایک دن مرتا ہے آخر موت ہے
 کر لے جو کرنا ہے آخر موت ہے

دفن خود صدھا کئے زیر زمیں پھر بھی مرنے کا نہیں حقِ الیقین
 تجھ سے بڑھ کر بھی کوئی غافل نہیں کچھ تو عبرت چاہئے نفسِ لعین
 ایک دن مرتا ہے آخر موت ہے
 کر لے جو کرنا ہے آخر موت ہے

یوں نہ اپنے آپ کو بے کار رکھ آخرت کے واسطے تیار رکھ
 غیر حق سے قلب کو بے زار رکھ موت کا ہر وقت استحضار رکھ
 ایک دن مرتا ہے آخر موت ہے
 کر لے جو کرنا ہے آخر موت ہے

تو سمجھ ہرگز نہ قاتل موت کو زندگی کا جان حاصل موت کو
 رکھتے ہیں محبوب عاقل موت کو یاد رکھو ہر وقت غافل! موت کو

ایک دن مرتا ہے آخر موت ہے
 کر لے جو کرنا ہے آخر موت ہے

تو ہے اس عبرت کدھ میں بھی مگن گو یہ ہے دارِ الحسن بیت الحزن

عقل سے خارج ہے یہ تیرا چلن چھوڑ غفلت عاقبت اندیش بن
 ایک دن مرنا ہے آخر موت ہے
 کر لے جو کرنا ہے آخر موت ہے
 یہ تری غفلت ہے بے عقلی بڑی مسکراتی ہے قضا مر پر کھڑی
 موت کو پیش نظر رکھ ہر گھری پیش آنے کو ہے یہ منزل کڑی
 ایک دن مرنا ہے آخر موت ہے
 کر لے جو کرنا ہے آخر موت ہے
 گرتا ہے دُنیا پہ تو پروانہ وار گو تجھے جانا پڑے انجام کار
 پھر یہ دعویٰ ہے کہ ہم ہیں ہوشیار کیا یہی ہے ہوشیاروں کا شعار؟
 ایک دن مرنا ہے آخر موت ہے
 کر لے جو کرنا ہے آخر موت ہے
 حیف دُنیا کا تو ہے پروانہ تو اور کرے عقیقی کی کچھ پروانہ تو
 کس قدر ہے عقل سے بیگانہ تو اُس پہ بنتا ہے بڑا فرزانہ تو
 ایک دن مرنا ہے آخر موت ہے
 کر لے جو کرنا ہے آخر موت ہے
 دارِ فانی کی سجاوٹ پر نہ جا نیکیوں سے اپنا اصلی گھر سجا
 پھر وہاں بس چین کی بنی بجا ائہ قذ فاز فوزاً مُنْجَا
 ایک دن مرنا ہے آخر موت ہے
 کر لے جو کرنا ہے آخر موت ہے
 کچھ روؤں کی یہ چیک اور یہ ملک دیکھ کر ہرگز نہ رستے سے بھٹک

ساتھ ان کا چھوڑ، ہاتھ اپنا جھٹک بھول کر بھی تو نہ پاس ان کے پچک
 ایک دن مرتا ہے آخر موت ہے
 کر لے جو کرنا ہے آخر موت ہے
 یہ تری مجدوب حالت اور یہ سن ہوش میں آ، اب نہیں غفلت کے دن
 اب تو بس مرنے کے دن ہر وقت گن کس کمر، دریش ہے منزل کٹھن
 ایک دن مرتا ہے آخر موت ہے
 کر لے جو کرنا ہے آخر موت ہے
 کرنہ تو پیری میں غفلت اختیار زندگی کا اب نہیں کچھ اعتبار
 حلق پر ہے موت کے خبر کی دھار کر بس اب اپنے کو مُردوں میں شمار
 ایک دن مرتا ہے آخر موت ہے
 کر لے جو کرنا ہے آخر موت ہے
 ترک اب ساری فضولیات کر یوں نہ ضائع اپنے تو اوقات کر
 رہ نہ غافل یادِ حق دن رات کر ذکر و فکر ہاذم اللذات کر
 ایک دن مرتا ہے آخر موت ہے
 کر لے جو کرنا ہے آخر موت ہے

درستِ عبرت

جہاں میں ہیں عبرت کے ہر سو نمونے مگر تجوہ کو انداھا کیا رنگ و بو نے
کبھی غور سے بھی یہ دیکھا ہے تو نے جو معمور تھے وہ محل اپ ہیں سونے
جگہ جی لگانے کی دُنیا نہیں ہے
یہ عبرت کی جا ہے تماشا نہیں ہے
ملے خاک میں اہلِ شان کیسے کیسے کمیں ہو گئے لامکاں کیسے کیسے
ہوئے ناموز بے نشان کیسے کیسے زمیں کھاگئی آسمان کیسے کیسے
جگہ جی لگانے کی دُنیا نہیں ہے
یہ عبرت کی جا ہے تماشا نہیں ہے
زمیں کے ہوئے لوگ پیوند کیا کیا ملوک و حضور و خداوند کیا کیا
دکھائے گا تو زور تا چند کیا کیا اجل نے پچھاڑے تنومند کیا کیا
جگہ جی لگانے کی دُنیا نہیں ہے
یہ عبرت کی جا ہے تماشا نہیں ہے
اجل نے نہ کسریٰ عی چھوڑا نہ دارا اسی سے سکندر سا فاتح بھی ہارا
ہر اک لے کے کیا کیا نہ حضرت سدھارا پڑا رہ گیا سب یونہی ٹھاٹھ سارا
جگہ جی لگانے کی دُنیا نہیں ہے
یہ عبرت کی جا ہے تماشا نہیں ہے
یہاں ہر خوشی ہے مبدل بے صدم غم جہاں شادیاں تھیں وہیں اب ہیں ماتم
یہ سب ہر طرف انقلاباتِ عالم تری ذات ہی میں تغیر ہیں ہر قدم

جگہ جی لگانے کی دُنیا نہیں ہے

یہ عبرت کی جا ہے تماشا نہیں ہے

تجھے پہلے بچپن نے برسوں کھلایا جوانی نے پھر تجھ کو مجنوں بنایا
بڑھاپے نے پھر آکے کیا کیا ستایا اجل تیرا کر دے گی بالکل صفائیا

جگہ جی لگانے کی دُنیا نہیں ہے

یہ عبرت کی جا ہے تماشا نہیں ہے

یہی تجھ کو دھن ہے رہوں سب سے بالا ہو زینت نرالی ہو فیشن نرالا
جیا کرتا ہے کیا یونہی مرنے والا تجھے حسن ظاہر نے دھوکے میں ڈالا

جگہ جی لگانے کی دُنیا نہیں ہے

یہ عبرت کی جا ہے تماشا نہیں ہے

وہ ہے عیش دعشرت کا کوئی محل بھی جہاں تاک میں ہر گھری ہو اجل بھی
بس اب اپنے اس جہل سے تو نکل بھی یہ طرزِ معیشت اب اپنا بدل بھی

جگہ جی لگانے کی دُنیا نہیں ہے

یہ عبرت کی جا ہے تماشا نہیں ہے

یہ دُنیائے فانی ہے محبوب تجھ کو ہوئی واہ کیا چیز مرغوب تجھ کو
نہیں عقل اتنی بھی مجدوب تجھ کو سمجھ لینا اب چاہئے خوب تجھ کو

جگہ جی لگانے کی دُنیا نہیں ہے

یہ عبرت کی جا ہے تماشا نہیں ہے

بڑھاپے سے پاکر پیامِ قضا بھی نہ چونکا نہ چیتا نہ سنجلا ذرا بھی
کوئی تیری غفلت کی ہے انتہا بھی جنوں تابہ کے ہوش میں اپنے آبھی

جگہ جی لگانے کی دُنیا نہیں ہے

یہ عبرت کی جا ہے تماşa نہیں ہے

نہ دل دادہ شعر گوئی رہے گا نہ گرویدہ شہر جوئی رہے گا

نہ کوئی رہا ہے، نہ کوئی رہے گا رہے گا تو ذکرِ نکوئی رہے گا
 جگہ جی لگانے کی دُنیا نہیں ہے
 یہ عبرت کی جا ہے تماشا نہیں ہے
 جب اس بزم سے اٹھ گئے دوست اکثر اور اٹھتے چلے جا رہے ہیں برادر
 یہ ہر وقت پیشِ نظر جب ہے منظرِ یہاں پر ترا دل بہلتا ہے کیونکہ
 جگہ جی لگانے کی دُنیا نہیں ہے
 یہ عبرت کی جا ہے تماşa نہیں ہے
 جہاں میں کہیں شورِ ماتم پا ہے کہیں فقر و فاقہ سے آہ و بکا ہے
 کہیں شکوہ جور و مکر و دغا ہے غرض ہر طرف سے یہی بس صدا ہے
 جگہ جی لگانے کی دُنیا نہیں ہے
 یہ عبرت کی جا ہے تماشا نہیں ہے

مسدس

گل و غنچہ سرو کیلے رہیں گے مہکتے گلاب اور نیلے رہیں گے
 بہت سے گرو اور چیلے رہیں گے بڑے عرس ہوں گے جھمیلے رہیں گے
 ہمیں کیا جو تربت پہ میلے رہیں گے
 تو خاک ہم تو اکیلے رہیں گے
 تین گے اگر شامیانے ہمیں کیا رہیں گے جو گانے بجانے ہمیں کیا
 بنیں گے جو نقارخانے ہمیں کیا کھلیں گے اگر تہوہ خانے ہمیں کیا
 ہمیں کیا جو تربت پہ میلے رہیں گے
 تو خاک ہم تو اکیلے رہیں گے
 اگر دوست احباب آئیں ہمیں کیا ہوئے جمع اپنے پرانے ہمیں کیا
 کوئی روئے آنسو بھائے ہمیں کیا پڑے ہوں گے ہم منہ چھپائے ہمیں کیا
 ہمیں کیا جو تربت پہ میلے رہیں گے
 تو خاک ہم تو اکیلے رہیں گے
 بہن بھائی سب آکے روایا کریں گے عزیز اقربا جان کھویا کریں گے
 ہمیں آنسوؤں میں ڈبویا کریں گے پڑے بے خبر ہم تو سویا کریں گے
 ہمیں کیا جو تربت پہ میلے رہیں گے
 تو خاک ہم تو اکیلے رہیں گے
 کوئی پھول چادر چڑھاتا رہے گا کوئی شمع تربت جلاتا رہے گا

تعلق جو دُنیا سے جاتا رہے گا نہ رشتہ رہے گا، نہ ناتا رہے گا
 ہمیں کیا جو تربت پہ میلے رہیں گے
 تھے خاک ہم تو اکیلے رہیں گے
 حسینوں سے ڈیرے بھی گلزار ہوں گے رئیسوں امیروں کے دربار ہوں گے
 پر اہل تماشا سے بازار ہوں گے ہمارے لئے سب یہ بے کار ہوں گے
 ہمیں کیا جو تربت پہ میلے رہیں گے
 تھے خاک ہم تو اکیلے رہیں گے
 کسی نے ہمارا کیا غم تو کیا ہے اگر کوئی ہو چشم پُر نم تو کیا
 کرے حشر تک کوئی ماتم تو کیا ہے نہیں ہوں گے جب سامنے ہم تو کیا ہے
 ہمیں کیا جو تربت پہ میلے رہیں گے
 تھے خاک ہم تو اکیلے رہیں گے
 غنی ہوں گے، اہلِ توکل بھی ہوں گے بہت بلبلیں آئیں گی گل بھی ہوں گے
 اگر ہوں گی قوالیاں، قل بھی ہوں گے بڑی دھوم ہوگی بہت غل بھی ہوں گے
 ہمیں کیا جو تربت پہ میلے رہیں گے
 تھے خاک ہم تو اکیلے رہیں گے
 ہے جیسا عجب تاج گنج آگرے کا جو اکبر ہواپنا بھی ایسا ہی روضا
 زیارت کرے جس کی آآ کے دُنیا ہو سب کچھ، مگر یہ تو فرمائے گا
 ہمیں کیا جو تربت پہ میلے رہیں گے
 تھے خاک ہم تو اکیلے رہیں گے

عرضِ حال

اے خدا! اے میرے ستار العیوب میرے مولیٰ میرے غفار الذنوب
 مجھ پر روشن ہے مرا حال زبوں پارسا میں لاکھ، ظاہر میں بنوں
 سچ ہے مجھ سا کوئی ناکارہ نہیں جز بہ اقرارِ خطا چارہ نہیں
 مجھ سا کوئی نفس کا بندہ نہیں مجھ سا کوئی نفس کا بندہ نہیں
 سخت بدکردار و بد اطوار ہوں سخت بدکردار و بد اطوار ہوں
 میں بدی میں آپ ہوں اپنی مثال میں بدی میں آپ ہوں اپنی مثال
 سر بر عصیاں، سرایا عیب ہوں سر بر عصیاں، سرایا عیب ہوں
 سیکڑوں کو تو کرے گا جنتی سیکڑوں کو تو کرے گا جنتی
 ہیں گندہ بے حد، نہ مجھ سے لے حساب ہیں گندہ بے حد، نہ مجھ سے لے حساب
 ہوں ترا بندہ، مگر بس نام کا ہوں ترا بندہ، مگر بس نام کا
 سخت طغیانی چہ ہے بحرِ ذنوب سخت طغیانی چہ ہے بحرِ ذنوب
 بے ترے دل کیا ہے بس اک خول ہے بے ترے دل کیا ہے بس اک خول ہے
 غلبہ دیدے نفس اور شیطان پر غلبہ دیدے نفس اور شیطان پر
 اب تو ہو جائے کرم مجھ پر شتاب اب تو ہو جائے کرم مجھ پر شتاب
 تھک چکا ہوں اصلاح سے میں ناتوان تھک چکا ہوں اصلاح سے میں ناتوان
 میری ہر کوشش ہوئی ناکام اب میری ہر کوشش ہوئی ناکام اب
 حال ابترا ہے دل برباد کا حال ابترا ہے دل برباد کا

یاس نے بس اب تو ہمت توڑ دی
 لاکھ ٹوٹی ناؤ ہے منجھدار ہے
 زیر ہوتا ہی نہیں نفسِ شری
 نفسِ سرکش کو مرے پامال کر
 ایک ہو تو ہو سکے اچھا مرض
 میرے بس کی اب یہ بیماری نہیں
 ہر قدم پر نفس بد ہے راہزن
 شر ملا دیتا ہے یہ ہر خیر میں
 توبہ پھر کرتا ہوں میں توبہ شکن
 اب تو یا رتب استقامت کر نصیب
 زندگی ہو ذکر و طاعت میں بسر
 عبد ہوں میں، بخش عبدیت مجھے
 دیدہ دل، دست و پا، گوش و زبان
 آرزوئیں جتنی ہیں صٹ جائیں سب
 کر عطا دل کو مرے ذوقِ فنا
 غیر سے بالکل ہی اٹھ جائے نظر
 دل کو کردے پاک سب اغیار سے
 کر دل تیرہ میں اب اپنا ظہور
 عمر گزری خوار پھرتے دربدار
 تو جو چاہے پاک ہو مجھ سا پلید
 پاک ہے تو، پاک کردے دل مرا
 قلب سے دھو دے مرے ہر گندگی
 نفس کا یا رتب مرے کر تزکیہ

اب تو لے کشتی تجھی پر چھوڑ دی
 ناخدا تو ہے تو بیڑا پار ہے
 دشگیری کر مری اے دشگیر
 دل کے سب روگوں کا استیصال کر
 ہو رہا ہوں میں تو سرتاپا مرض
 کوئی صورت اب بجز زاری نہیں
 نور میں بھی تو یہ ہے ظلمت فگن
 کاٹ کرتا ہے یہ چلتے پیر میں
 منہ نہیں توبہ کا گو اے ذوالمعن
 معصیت کے اب نہ میں پھکوں قریب
 اب ترا دامن نہ چھوٹے عمر بھر
 وجہ صد عزت ہے یہ ذلت مجھے
 سب ترے تانع رہیں اے مستعاں
 رات دن بس میں ہوں اور تیری طلب
 عبدِ کامل اپنا تو مجھ کو بنا
 تو ہی تو آئے نظر دیکھوں جدھر
 سینہ بھر دے تو مرا انوار سے
 مر سے لے کرتا قدم ہو جاؤں نور
 اے خدا! اب تو لگادے راہ پر
 فضل سے تیرے نہیں کچھ بھی بعید
 نور سے عرفان کے بھردے دل مرا
 ہو عطا پاکیزہ اب تو زندگی
 کر عطا مجھ کو حیاتِ طیبہ

میٹ دل سے حب دُنیا کے دنی جڑ ہے بس سارے گناہوں کی یہی
 چند روزہ باغ دُنیا دُنیا کی بہار دے نہ دھوکا مجھ کو اے پروردگار
 میں رہوں جویاں عیشِ جاوداں دین پر ترجیح دُنیا کو نہ دُوں
 رُوك لامعنی سے اب میری زبان چھوڑ دُوں اب میں سخن آرائیاں
 دے مجھے بارِ امانت کی سہار اب تو یا رب آخرت کی فکر ہو
 کر الٰہی مجھ کو خوش اوقات اب قلب سے عجب و ریاء کو دور کر
 کچھ نہ سوچھے تیری ہستی کے سوا تجھ سے ذم بھر بھی مجھے غفلت نہ ہو
 اب نہ ناجنوں سے میں یاری کروں ملنا جلتا خلق سے ہو کم مرا
 مطمئن ہو قلب تیرے ذکر سے تجھ سے ہو ایسی قوی نسبت مجھے
 عمر گزرے اب مری طاعات میں رہ گئے ہیں زندگی کے دن بھی کم
 عمر کا اکثر ہوا حصہ تو طے عمر سی انمول شے کی رائیگان
 ہے مگر تو بھی تو وہاب و کریم
 اب بھی ہو جائے جو مجھ پر فضل شے
 کیوں ہراساں ہوں بڑا قادر ہے تو زانکہ خود فرمودہ لا تَقْنَطُوا

غرق بھرِ معصیت ہوں سر بسر رحم کر مجھ پر الٰہی رحم کر
 عمر جتنی رہ گئی ہے میری اب ذکر و طاعت میں بس رہو روز و شب
 اب بسر ہو زندگی طاعات کی ہستہ ترکِ معاصی کر عطا
 ہو تلافی ما بھی مافات کی بخش دے سارے مرے جنم و خطا
 اب تو ایسی دے مجھے توفیق تو دل میں تیری یاد، لب پر نام ہو
 تیرے پاس آؤں میں ہو کر سرخرو عمر بھر اب تو یہی بس کام ہو
 کردیئے تو نے ولی بندے ہزار مجھ کو بھی اپنا بنالے کر دگار
 مجھ گدا کو بھی جتن شاہ دیں مجھ کو بھی اپنے یقین
 ڈگ نہ جائیں پھر کہیں میرے قدم ہو کرم ہاں ہو کرم
 سن میرے مولیٰ مری فریاد کو آمرے مالک مری امداد کو
 ہوں تو میں مجدوب لیکن نام کا
 کر مجھے مجدوب یا رتب کام کا
 رات دن ہوں نشرِ غفلت میں چور
 دینداروں کی سی ہے صورت مری
 دینداری میں رہوں میں عمر بھر
 تجھ پر روشن ہیں میرے سارے عیوب
 شغل ہے لہو و لعب، فق و فحور
 کر دے یا رتب دیکی ہی سیرت مری
 دینداروں ہی میں میرا حشر کر
 جانتا ہے تو مری حالت کو خوب
 حشر میں رُسوانہ اے ستار ہوں
 غیر کے آگے مجھے رُسوانہ کر
 اے خدا! مجھ کو پلا وحدت کا جام
 ہونہ ہوشِ ما سوا مطلق مجھے
 ملت اور سرشار رکھ اپنا مدام
 یاد میں رکھ اپنی مستغرق مجھے
 دل مرا ہو جائے اک میدان ہو
 اور میرے تن میں بجائے آب دگل
 درد دل ہو، درد دل ہو، درد دل
 آخری عرض گدا ہے شاہ سے تا دم آخر نہ بھکوں راہ سے

سب سے بڑھ کر ہے یہ عرضِ مختصر خاتمہ کردے مرا ایمان پر
 مرتبوں کی تو کہاں ہے حیثیت مغفرت ہو، مغفرت ہو، مغفرت
 یہ مناجات اے خدا مقبول ہو
 درگزر فرماء اگر کچھ بھول ہو

تمت بالخیر

سما خذ

اس کتاب پر کی تیاری میں مندرجہ ذیل کتابوں سے مدد لی گئی ہے:-

- ۱:- قرآن کریم
 - ۲:- صحیح بخاری شریف
 - ۳:- صحیح مسلم شریف
 - ۴:- جامع ترمذی
 - ۵:- سنن ابو داؤد
 - ۶:- فتح الہیم شرح صحیح مسلم
 - ۷:- مشکوٰۃ المصانع
 - ۸:- مرقاۃ شرح مشکوٰۃ
 - ۹:- ہدایۃ مع عناۃ و فتح القدری
 - ۱۰:- البحر الرائق
 - ۱۱:- دریختار و شامی
 - ۱۲:- شرح عقود رسم المفتی
 - ۱۳:- فتح القدری
 - ۱۴:- زاد المعاد
 - ۱۵:- سراجی
 - ۱۶:- شریفیہ شرح سراجی
 - ۱۷:- مراتی الفلاح شرح نور الایضاح
 - ۱۸:- حاشیۃ الطحاوی علی مراتی الفلاح
 - ۱۹:- بدائع الصنائع
 - ۲۰:- مدارج النبوة
 - ۲۱:- نور الصدور فی شرح القبور
- علامہ جلال الدین سیوطیؒ کی مشہور
کتاب "شرح الصدور" کا ترجمہ
- امام بخاریؒ
امام مسلمؒ
امام ترمذیؒ
امام ابو داؤد جستانیؒ
شیخ الاسلام علامہ شبیر احمد عثمانیؒ
شیخ ولی الدین محمد الخطیبؒ
شیخ ملا علی قاریؒ
علامہ مرغینیانیؒ
علامہ ابن نجیمؒ
علامہ ابن عابدین شامیؒ
علامہ ابن عابدین شامیؒ
علامہ ابن الہمامؒ
علامہ ابن قیم جوزیؒ
اشیخ سرانج الدین محمد بن عبد الرشید سجادوندیؒ
محقق السيد الشریف الجرجانیؒ
الشیخ علی الشربعلانیؒ
علامہ احمد الطحاویؒ
علامہ کاسانیؒ
حضرت شیخ عبدالحق محمد دہلویؒ
حضرت مولانا محمد عیسیٰ صاحب
خلیفہ حضرت تھانویؒ

لصاڑی دیگر مطبوعات

منزک
کبھی
دو ہائے

لی ٹھیک
حباہا
رنگ لکھائے

اقبال جب
آل احمد

حمد علام
المریض علیم

عذیزی جاتا
مشان
فرشب

تکنی بیرون
کارخونش
بہتے

انتخب
مخالع

خطبۃ
لغمانی

رزول
رحمت

جنۃ
عورت

اکابر
العاشرت
محمد

تعزیر
الرقیا

تحفۃ
رمضان

تعلیم
الذین

کاسلام
بے پو

تبغ
دین

حق سرہ
اردو فیلماں - الٹھی

مکتبۃ الحسین